
занди баруманди халқ нақл мекунад. 

БА ҶОЙИ САРСУХАН 


Ману марҳум Ашӯр Сафар, ки нав машқи шеър мекардем, 
рӯзе ба хонаи устод Сайдалӣ Вализода рафтем. Якчанд кас 
болои суфаи таги ангур нишаста аз ҳар боб чақ-чақ ва хуш- 
тӯи мекарданд. Садои ханда ба фалак мепечид. 

--. Як рӯзи мавсими пахтачинӣ ман ба колхози ба номи 
Шаталови ноҳияи Қӯлоб рафтам, то бо деҳқонон чорта сӯҳ- 
бат кунем, --нақл мекард Саидалӣ Вализода ва зери лаб ши- 
рин-ширин табассум менамуд. Дар чунин ҳолатҳо лабаш кам- 
кам мепарид. ---Баъди анҷоми сӯҳбат, ки мавзӯи он асосан меҳ- 
-вати ҳалолу таъмини маишати деҳқонон буд, мӯйсафеди тах- 
минан аз 70-сола боло назди ӯ омада чунин арз кард: УЛ 

-- Вализода, Шумо ҳозир аз маишати мо гап задед. --Ма- 
салан, ман пир шудааму зан надорам. Ҳамсарам чанд сол пеш 
аз дунё гузашт. Ба ҳар ҷое ки хостгор мефиристам, ҷавоби рад 
мегирам. Акнун Шумо, ки шахси дунёдида ҳастед, ба ман дар 
ин бора чӣ маслиҳат медиҳед? Лабони Вализода боз ба пари- 
дан сар карданд. Ӯ ҷавоби мувофиқ меҷуст. Мӯйсафеди зан- 
гир ҳаёл мекард, ки Вализода маслиҳате медиҳаду мушкилаш 
осон мешавад. 

-- Шумо пир шуда будаед, ғам нахӯред, ҳеҷ кас, ки наги- 
рад, Худо худаш мегирад. Садои хандаҳои мардум боз ба фа- 
лак печид. Мӯйсафед дар гапи ҳақ мулзам монд. --Рост мегӯяд 
мардак, --ба маслиҳати Вализода тан дода гуфт ӯ. 


Ана ҳамин хел одами аҷоиб буд Вализодаи мо. Ӯ ба куҷое, 
қи қадам мегузошт, он ҷо ба тӯйхона мубаддал мегашт. Аз за- 
бони ӯ ба ҷӯз насиҳат, панду ҳикмат ва ҳазлу шӯхӣ ҳарфи 
дигаре шунида намешуд. Ҳама --чӣ пир, чӣ ҷавон орзу доштанд, 
ки бо Вализода боре нишинанд, аз сӯҳбатҳои гарму гуворои он 
кас баҳравар шаванд. Сӯҳбатҳои Вализода ба мардум рӯҳи 
тоза, қувваю ғайрати нав мебахшиданд. Хонаи Вализода мако- 
ни базми шоирон ва сӯҳбати дӯстон буд. 

Шоири бузурги халқ устод Вализода бо хислатҳои неки худ 
ва сӯҳбатҳои дилрабояш дӯстони зиёде пайдо карда буд. Мар- 

думи оддӣ ҳама дар сар то сари Тоҷикистон ӯро мешинохтанд 
ва пазмони вохӯриҳояш буданд. Аз арбобони давлату ҳукумат 
Маҳмадулло Холов, Абдулаҳад Қаҳҳоров, Давлат Гадоев, Мир- 
зоалӣ Вайсов ва дигарон Вализодаро чун мағзи нон ҳурмат 
мекарданд. Аз бузургони миллат Мирзо Турсунзодаю Боқӣ 
Раҳимзода аз худаш буданд. Онҳо гӯё бе Вализода зиндагӣ 
карда наметавонистанд. Масалан, рӯзи марги Вализода устод 
Боқӣ Раҳимзода дар такяи ману Ашӯр Сафар то сари гӯр рафт. 
Нолаю фиғони ӯ ҳисоб надошт. 

-- Вализода ҳам рафт, --мегуфт ӯ бо ҳасрат оби дида рехта. 
Маро дигар кӣ механдонад? Қӣ дар васфи духтари балҷувони 
шеър менависад? Оиди ободии Кӯлоб кӣ рафта дар назди ка- 
лонҳои ҷумҳурӣ нотарсона масъалагузорӣ мекунад? 

Оре, Саидалӣ Вализода пирмуроди мо буд, дар ҳама ҷо аз 
номи халқи Қӯлоб гап зада, мушкилотамонро бо осонӣ ҳал 
мекард. Бидуни ин, ӯ сар то по панду ҳикмат ва ақлу Зако- 
ват буд. Сухани ӯ бероҳагонро ба роҳ медаровард. Ҳазлу шӯ- 
хиҳояш ба рӯҳафтодагон рӯҳи тоза мебахшид, роҳгардӣ ва шину 
хезаш ба дигарон ибратбахш буд. Қувваи ҳофизаи беҳамто дошт. 
Қиссаю достонҳои бузургро аз ёд медонист. «Қалаи пӯсида» ва 
«Лӯлак-лӯлаки боқӣ»-ро касе монанди ӯ таъсирбахш сароида 
наметавонист. 

Аз фарзандонаш Хосият, Ҳабиб ва Сайвалӣ ба худаш раф- 
таанд. Хосият ҳамчун шоира аллакай овоза дорад. Сайвалию 
Ҳабиб зарофатгӯҳои асил буда, дар тӯю дигар маъракаҳо 
мардумро механдонанд, аз шунидани шеърҳои ҳаҷвияшон ода- 
мон кайфият мебаранд. Чунон ки Ҳабибу Сайвалӣ шу- 
хиомез мегӯянд, касалии падарашон ба онҳо кам-кам гузаш- 
тааст. 

Саидалӣ Вализода устоди сухани халқ буд. Намунаи эҷо- 
диёти пурбаракати вай қариб дар даҳ маҷмӯаи ашъораш ба 
табъ расида, дар тарбияи инсонҳо ва солимии ҷомеа нақши 
бузург дорад. Имсол мардуми мо 100-солагии зодрӯзи ин шои- 
ри шаҳирро ботантана ҷашн мегиранд. 

Банда дар охир ба тадқиқотчии эҷодиёти шоир, номзади 
илми филология, дотсенти Донишгоҳи Давлатии Кӯлоб, Кор- 
манди Шоистаи Тоҷикистон, устод С. Чалишев аз самими дил 
ташаккур мегӯям. Оиди эҷодиёти доманадори С. Вализода ӯ 
то ин Дам се асари калонҳаҷми илмӣ ва зиёда аз 60 мақола 
таълиф намудааст. Мураттиби ин китоб низ олими мўҳтарам 
С. Чалишев мебошад. Чӣ тавре ки мегӯянд, бузургонро бузур- 
гон зинда медоранд. 


САИДҶОН ҲАКИМЗОДА - коти- 
би масъули шӯъбаи кӯлобии Ит- 
тифоқи нависандагони Точикистон. 


БОҚӢ РАҲИМЗОДА 


ХОТИРАИ 
САИДАЛӢ ВАЛИЗОДА 


Тахминан пас аз як моҳи даргузашти Муҳаммадҷон Ра- 
ҳимӣ Сайдалӣ Вализода ба хонаи мо омад, ҳар ду марҳум 
Раҳимиро ёд ва бо зикри фазилатҳову ашъораш рӯҳи ўро шод 
кардем. Саидалӣ Вализода оҳи гароне кашида ин байїр» бо 
алам хонд: 

Фарёд зи дасти фалаки ҷомакабуд, 
Ёрони маро ягон-ягон омаду бурд... 


Ва ба завҷаи ман рӯ оварда гӯфт: а 

- Ман омадам, ки бо шумо хайрухӯш кунам, ба ҳаққи но 
ну намаки худ розӣ шавед. Авлоди мо он қадар умри дарозе 
надидаанд, зиёди умри дидаашон 150 сол... Умри ман бисёр бо- 
шад, ҳафтод--ҳаштод соли дигар будагист, бинобар ин аз ҳозир 
бо шумо видоъ мекунам... 

Саидалӣ ин суханҳоро бо ҳамон зиндадилӣ ва ширингӯпи 
ба худ хос мегуфт ва зери лаб механдид. 

Он рӯз сӯҳбати мо ду--се соат давом кард. Саидалӣ дар ин 
ду--се соат он қадар рубоиву байт гуфт, он қадар шӯхиву му- 
тоиба кард, он қадар саҳнаҳои мазҳакавӣ ҳикоят кард, ки аз 
ханда бемадор шудем. Аҳли оилаи мо чунон аз ширингӯӣ, за 
рофат ва бадеҳаҳои ӯ завқ бурданд, ки ҳеҷ рафтанашро намс- 
хостанд. Саидалӣ Вализода на фақат дар оилаи мо, балки дар 
тамоми хонадони мардуми тоҷик ҳамин тариқ меҳмони Дилхоҳ 
ва писандида, сӯҳбаторо, базморо ва бадеҳасаро буд. 

Саидалӣ Вализода тамоми умр мисли занбӯри асал, ки ши- 
раи гулҳоро мечинад, байни мардум гашта, беҳтарин офари- 
нишҳои шифоҳии ӯро ҷамъ карда, мисли ганҷина дар зеҳн ме- 
дошт ва дар сӯҳбатҳову мулоқотҳо бо халқ нуқли сӯҳбаташ 
офаридаҳои худи халқ буд. Вале Саидалӣ дидаву шунидаҳоя!:- 
ро бо обуранги хосе ҳикоят мекард, чунон ҳикоят мекард, ки 
мардум ҳама онро ҳамчун ҳикояти ношунида ва тоза мепази- 

руфтанд. Ӯ муносиби бардошти ҳар маврид ҳам бо забони су- 
руд, ҳам ба забони дуїмбура, ҳам бо забони шеър ва ҳам бо ла- 
тифаву ширинкорӣ сӯҳбат мекард. Ҳар тоифа одамеро, ки аҳли 
сӯҳбат набошад, Сайдалӣ афсун мекард, ҳама ӯро гӯш мекар- 
данд. 

Баъд аз нишасти хеле завқбахши ду-сесоата, ки дар хонаи 
мо гузашт, Вализода маро ҳамроҳи худ ба хонаи Назаров ном 
дӯсташ бурд, ки бисёр марди адабдӯст, зиндагидида ва мухли- 
си табъи латифи Вализода буд. Дар хонаи Назаров Ҳофизи 
халқии республика Ҳошим Насим (падари Одина Ҳошим) ва 
Раҷабалии чопандоз, ман ва худи Сайдалӣ зери воише нишаст 
кардем. Баъд аз латифагӯиву байтхонӣ, зарофату мутоибаҳои 
зиёде Сайдалӣ гӯрӯғлихонӣ, Ҳошим Насим таронасароӣ кар- 
данд ва шаб саҳар шуд. 

Ин се ҳунарманд то субҳ дар овозхонӣ сабқат карданд, ва- 
ле ҳар кадоме дар мақоми ҳунармандии худ буд. 1 

Саидалӣ Вализода донандаи ҳикояву латифа, панду ҳикмат, 
байту ғазал, достону мазҳакаҳои халқӣ буд, худаш ҳам мебофт, 
худаш қаҳрамони он ҳикоятҳо мешуд. Ин фазилат дар шеър- 
гӯй ва бадеҳанависни ӯ ҳам асари муайяне гузошт. Таронаи 
«Ленин --бародар, раҳнамо» гувоҳи ин аст. 

Аз халқ омӯхтан ва халқро омӯзондан кори осон нест. Ба- 
рои ин пеш аз ҳама халқи худро дӯст доштан, урфу одат, рӯҳия 
ва зиндагии ӯро донистан ва ба Дили ӯ раҳ ёфтан лозим аст. 
Барои ин аввал истеъдод ва баъд кӯшиш мебояд. 

Саидалӣ Вализода дар мағзи дили халқ ҷой гирифта буд. 
Ҳеҷ як тӯю сур, базму шодӣ, сӯҳбату мулоқоти мардуми во- 
дии Кӯлоб ва на танҳо мардуми Қӯлоб бе ӯ намегузашт. 

Саидалӣ Вализода имрӯз байни мо нест. Думбураи ӯ хомӯш 
аст. Вале ҳар ҷо, ки тӯй барпо шавад, мардум маърака ороян- 
ду базм кунанд, думбураи ӯ ба навозиш сар мекард. Номи не- 
каш, шӯхиву мутоибаҳояш, латифаҳову байтҳояш, садои хо- 
нишаш ҳамеша вирди забонҳо ва ёдгори хотири халқ хоҳад буд. 
Чунон ки гуфтаанд: 


Зиндаю ҷовид монд, ҳар кӣ накўном зист, 
Қ-аз ақибаш зикри хайр зинда кунад номро, 


ҶАЛОЛ ИҚРОМӢ 
САЙДАЛӢ ВАЛИЗОДА 


С. Вализода, аслаш аз ноҳияи Ховалинги вилояти Қӯлоб 
аст. Вай мардест қоматбаланд, тануманд, бо вуҷуди калонсол 
буданаш боғайрат, бо ваҷоҳати бузургворона, чашмонаш ба 
нуфуз ва нигоҳаш пурмаънӣ. Ришаш ҳамеша тоза тарошида 
шудагӣ, дар болои лабаш андак мӯйлаби кӯтоҳе дорад, ки мошу 
биринҷ будани он намуда меистад. Мӯйсараш нисбатан сафел 
шудааст, вале Саидалӣ як тори онро ҳам намонда ҳамеша ме- 
тарошонад. Зоҳиран аз аломатҳои пирӣ ибо дорад ва доим 
чун дили ҷавонаш намуди берунии худро ҳам ҷавонона дош- 
тан мехоҳад. Аксар вақт дар пояш калӯшу масҳӣ, дар сараш 
телпаки гӯшакдор. Роҳ гаштанаш бовиқорона ва ба андозае 
оҳиста, ҳатто ба тангии вақт ҳам аҳамият надода оҳиста роҳ 
мегардад. Овозаш ғафс, вале дар вақти суруд хондан --дар 
пардаҳои боло тағйир меёбаду аз оҳанг мебарояд. Ҳарчанд ки 
вай мақомҳоро хеле ширин карда ва шеърҳоро фаҳмо ва бурро 
карда мехонад... 


Падараш ҳам табъи шеъргӯӣ дошта ва дар байни мардуми 
Ховалинг машҳур будааст. Табъи шеърғӯи ва сурудхонӣ аз 
байни се писар ба ҳамин Саидалӣ мерос гузошта, ҳанӯз аз 
хурдӣ вай ба шеърсароӣ ва сурудхонӣ машғул будааст. Хат- 
ту савод ки надоштааст, шеърҳои пештар гуфтааш фаромӯш 
шудаанд. Фақат пас аз барқарор гардидани ҳокимияти созетӣ 
имконият пайдо мешавад, ки, Саидалӣ чун шоири хағк лаю 
байни мардум шӯҳрат пайдо кунад ва соҳиби хату сағол гар- 
дад. Ӯро мардуми вилояти Қӯлоб ва бисёр ҷоҳо ҳурмат за эҳ- 
тиром мекунанд, мешиносанд ва дӯст.медорачд. Вақте ки ман 
Або вай қишлоқ ба кишлоқ, кӯҳ ба кӯҳ ғаштам, хулам бо чаш- 
ми худ дида ба ин боварӣ ҳосил кардам. Ҷойе набуд, ки ӯто 
нашиносанд ва ё ки номашро нашунида бошанд. Бисёр гуф- 
таҳои ӯ латифа шуда дар байни мардум мегарданд. Саидагӣ 
дуторро хуб менавозад ва якчанд достончаҳои ҳаҷвӣ ва сати- 

рикӣ дорад, ки ба шунавандагон хеле маъқул аст. Дар ҳар 
ҷо вай, дар қатори рубоиҳои лирикии халқӣ аз осори худаш 
ҳам мехонад ва шунавандагонашро хурсанд мекунад... 

Аксарияти меҳмонҳои вай на барои хонаю бошишгоҳи вай, 
балки барои сӯҳбат ва боздиди ӯ меоянду соате сӯҳбат карда, 
хурсанд шуда, гоҳо аз вай маслиҳатҳо гирифта баромада ме- 
раванд... 


РАҶАБ АМОНОВ 
Ӯ ФАРОМӮШ НАМЕШАВАД 


(Ба хотираи шоир ва ҳофиз Саидалӣ Вализода) 


Дар он рӯзҳое, ки тамоми инсонияти тараққипарвар ва пок- 
дили рӯйи олам 100-солагии ба олам омадани ташкилкунанда 
ва илҳомбахши Револютсияи Қабири Сосиалистии Октябр, бар- 
покунандаи аввалин ҳокимияти оммаҳои меҳнаткаш Владимир 
Илич Ленинро бо камоли хурсандӣ ва миннатдорӣ ҷашн ме- 
гирифт, мо аз забони бисёр ҳофизони республика дар оҳанг- 
ҳои гуногун сурудаеро мешунидем, ки дар он Ленин «бародар 
ва. раҳнамо» номида мешуд. 

Наздиктарин дӯсти ғамхор ва мададгори ҳар кас бародар 
аст. Бародар касро хор шудан намемонад ва ҳамеша кӯшиш 
мекунад, ки ба ҳар дарди бародари худ дармоне ёбед. Ҳамин 
хел буд Ленини кабир нисбат ба халқи тоҷик ва ҳамаи халқ- 
ҳои меҳнаткаши рўйи ҷаҳон. 

й Бинобар ин муаллифи суруд ӯро бародар, раҳнамо номида 
уд. 

Аз вақти эҷоди ин суруд бештар аз ним аср гузашт. Он вақт 
муаллифи суруд Сайдалӣ Вализода ҷавони 22-сола буд. Дар 
замони мо ҷавони бистудусола ин шахсест, ки институт ё уни- 
верситетро тамом карда, дар соҳаҳои гуногуни илм дониши му- 
каммал ба даст оварда, соҳиби маълумоти олӣ шудааст. 

Писари деҳқони камбағалу мазлум Сайдалӣ мисли садҳо 
ҳазор писарону духтарони халқи худ маълумот надошт, хат 
надошт, савод надошт. Намедонист, ки навиштан чиву хондан 
чӣ, намедонист, ки дар олам бо номҳои гуногун илму Дониш 
вуҷуд дорад. Намедонист, ки барои осон ва пурсамар шудани 
зиндагии инсон тараққиёти илму техника "лозим аст. 

Саидалии бистудусола бемаълумот ва бехату савод буд, вале 
вай аллакай университети зиндагиро тамом карда буд, вай ал- 
лакай талхиҳои зиндагиро бисёр чашида, бисёр ҳодисаҳои но- 
гувору номусоиди рӯзгорро аз сар гузаронида буд. Вай медид, 
ки духтарони маъсумаи хурдсолро ба "одамони номуносиб, -- 


боёну муллоҳову эшонони шикамдамидаи ришдароз ба заніѓ 
мефурӯшанд. 

Вай дида буд, ки мардум дар бораи ҳамдиёраш Восеи озо- 
дихоҳ, ки амири золими Бухоро ӯро ба қатл расонида буд, су- 
рудҳои пурэҳтиросу ҷонгудоз мехонанд, занҳои кулфатдидаи 
деҳқонони шўӯришгар ба маъракаҳо даромада, ба рақс омада 
дар ин рақсҳо қаҳру ғазаби пуршиддатро ифода намуда, Восеъ- 
ро ёд мекунанд: 

Восеъ газост имрӯз! 
Ҷон мубталост имрӯз! 
Ғавғои рӯзи маҳшар, 
Бар фуқарост имрӯз. 


Ҳофизон аз номи халқе, ки ба қавли Саидалӣ «бо камоли 
муҳаббат аз қафои Восеъ хеста буданд» дар бораи мири фа- 
қирон дар ҳашарҳои гандумдаравӣ, рӯзҳои иди мубораки Нав- 
рӯз, тӯю хурсандӣ суруд мехонданд: , 


Ҷамъ шавен, эй ёрон, 
Асир нашавен ба мирон, 
Зулме дидем бепоён! 


Нақлу ҳикояҳои мардум ва сурудҳои халқ манзараҳои шӯ- 
риши ҳазорҳо деҳқонони ҷабрдидаи хонахароб, ҳуҷуми камба- 
ғалони корд ба устухонрасидаро ба қалъаи баланду мустаҳка- 
ми ҳокими Балҷувон, гурехтани ҳоким ва мағлубияти лашкари 
онро ба лавҳаи тасаввури Саидалӣ меоварданд." 

Саидалӣ пойҳои лучу кафидаи меҳнаткашон, бачагони ба.- 
раҳнаву аз хунукй ларзон, кулбаҳои торики деворҳояш аз дуд 
сип-сиёҳро Дида, дар бораи душвор ва тоқатшикан будани зин- 
даги фикр мекард. Дар бораи Достӣ ном марди камбағале 
суруди падараш Валиро шунида, ба андеша меафтод: 


Ҳини дардмандии по Достӣ ба ҳаво мепарид, 
Риштаи кӯкӣ барои ҳарду пояш мехарид. 


Дар он замон кафши чӯбин ё чоруқ, сару тани карбосӣ, ки 
агар бо хоки сурх ранг диҳанд, номаш шоҳикарбос мешуд, сар- 
вате буд. Як ҷома барои чандин домод либоси шаби тӯй буд: 


"Деҳқон барои киштукор, 
Аз чӯби каҷ мекард сипор, 
Огтанги юғаш шулашин, 
"Љо ҳоли зор меронд замин. 
Ҳаллоҷӣ аз чӯб сохта буд, 
Гӯё заводи пахта буд. 

Чарха ба халқ фабрик буд. 
Қарбос ба ҷойи тик буд. 

Буд, кӯза аз хоки кулол, 
Ҷойи чароғ буд дар сафол. 

Дар як табақ ёздаҳ нафар, 
Оши тунук мехӯрд агар. 
Як дона қошуқ доштанд, 

Пур карда мебардоштанд. 
Дар оқибат бо ҳоли зор, 
Аз фолу таштову тумор, 
Бемор мемурд ногаҳон, 
З-он ки набуд дору ба он. 


Ҳамаи ин қабил ҳодисаҳо, ки аз ҳукмрон будани беадола- 
тиҳои хонумонсўз дар ҷамъият гувоҳӣ медод, Саидалии ҷавон- 
ро ба изҳори хашму ғазаб водор мекард ва ин хоҳиш дар дили 
ӯ рӯз то рӯз қувват мегирифт. 

Рӯзе аз боду борон вайрон шудани мӯҳри дорғагро дар хир- 
мани як нафар деҳқони ҳамдиёраш ва ба ташвишу изтироб аф- 
тодани деҳқони бечораро дида, Саидалӣ беихтиёр думбура ба 
даст мегирад ва ҳоли забуни меҳнатқаши меҳнатбардорро аз 
номи худи ӯ бо суруди хашмолуде ифода мекунад. 

Оре, Саидалӣ дар мактаби ҳаёт хонда буд ва аҳволи 
мардуми ҷафокашро дида, ба чунин хулоса меомад, ки дигар 
ин хел Зиндагӣ кардан мумкин нест, занҷири зулму ситам бояд 
пора шавад, роҳи озодӣ бояд вуҷуд дошта бошад. Вақте ки 
аввалин хабарҳо дар бораи сарнагун шудани подшоҳи рус ба 
зодгоҳи ӯ --Ховалинг расид, дар дили Саидалӣ умед пайдо 
шуд. Хабари Инқилоби Бухоро ва гурехтани амир Олимхон ба 
Афғонистон ӯро ва ҳамаи ҳамдиёрони камбағали ӯро рӯҳи то- 
зае бахшид. 

Дере нагузашта, Ширин Толиб ном аммабачаи Саидалӣ аз 
мардакорӣ аз Самарқанд омад. Шарин ҷавони қадбаланди 
баҳодурсурати зебое буд. Вай дар Самарқанд саркори корга- 
рон будааст. Ӯро мардум иҳота мекунанд, хабар мепурсанд: 

-- Подшоҳи русро сарнагун кардаанд, амири Бухоро гурех- 
та рафтааст, акнун ба ҷойи инҳо кӣ подшоҳ шудааст? -- мепур- 
сад Саидалӣ. 

-- Дигар дар сари халқ подшоҳ намешавад, --ҷавоб меди- 
ҳад аммабачаи Саидалӣ. 

-- Ленин ном як одам, ки аз байни халқ баромадааст, ба 
ҳамаи халқҳои камбағал, коргару деҳқон роҳбар шудааст, вай 
бародар, вай раҳнамои мост. Шашяки дунё аз зери зулм озод 
шуд. 

Зар суханонро бо камоли шавқ дар дилаш такрор карда, 
Сайдалӣ хомӯшона суруд эҷод мекунад: 

Домони ҳимат бар задаст, 
Бунёди зулм аз бех задаст, 
Николая барҳам задаст, 
Ленин --бародар, раҳнамо. 
Ленин, ба мо дилдор шуд, 

Бар камбағалҳо ёр шуд, 

Золим ҳама ҷо хор шуд, 
Ленин--бародар, раҳнамо. 


Аз ҳамон вақт сар карда, мардумони Ховалингу Балҷувон, 
Фархору Қӯлоб, Қангурту Сари Хосор аз забони ҳофизи хуш- 
овоз дар бораи Ленин, дар бораи озодӣ ва ободи суруд мешу- 
наванд. Соли 1925 Саидалӣ суруди худро дар байни коргарони 
канали Фархор мехонад. Дар ин байн тақрибан 300 марди- 
кор аз он тарафи дарёи Панҷ аз Афғонистон омада буданд, ки 
суруди Сайдалиро дар бораи Ленин бо шавқ гӯш карда, на- 
вишта гирифта, ба ватани худ мебаранд. 

Сайдалӣ дар байни мардум достонҳои эпоси «Гӯрӯғлӣ», су- 
рудҳои халқӣ ва шеърҳои худро иҷро карда, торафт бештар 
обрӯ ва шӯҳрат пайдо мекунад. Овози форам, истеъдоди ҳофизӣ 
ва шеъргӯйӣ Вализодаро дар тамоми районҳои Қӯлоб машҳур 
мегардонад ва дере нагузашта, ӯ ҳамчун ҳофизи хушовоз ба 
кори театри колхозии республика ҷалб карда мешавад. 

Дар пойтахти республика Вализода бо шоири инқилобӣ, 
муаллифи манзумаи машҳури «Қремл», яке аз сардафтарони 
адабиёти советии тоҷик Абулқосим Лоҳутӣ шиносоӣ пайдо кар- 
да, шеърҳои худ, аз ҷумла манзумаи «Папанинчиён»-ро аз на- 
зари диққати ӯ мегузаронад. Шоирони номдори тоҷик Боқӣ 
Раҳимзода, Суҳаилӣ Ҷавҳаризода, Абдусалом Деҳотӣ ба ӯ 
маслиҳатҳои пурқимат медиҳанд. 

Муҳити нависандагон ва театр дар инкишофи истеъдоди ӯ 
роли муҳим мебозад. Ӯ машқ карда, хату савод бароварда, 
маълумоти худро вусъат дода, беш аз пеш сурудҳои қобили 
диққат эҷод кардан мегирад. Сурудҳои ӯро дар саҳнаи театр 
мехонанд ва беҳтарини онҳо ба забонҳои тоҷикӣ ва русӣ чоп 
мешаванд. 

Аз шеъру суруду достонҳои ӯ маҷмӯаҳо тартиб дода меша- 
вад, ки мундариҷаи онҳо аз солҳои аввали Ҳокимияти Советӣ 
ҳамчун сарояндаи боғайрати ҳаёти нав, вассофи пешрафтҳо ва 
табаддулоти азими таърихӣ ба майдон омадан ва фаъолият 
нишон додани ӯро собит мекунад. Вализода сурудҳо ва қала- 
ми худро ба яроқ табдил дода, ҳар як ҳодисаи зиндагии сотси- 
алистиро ҷасурона ва собитқадамона ҳимоя карда омад ва ба 
муқобили ҳар чизе, ки ба пешрафти ҳаёт халал мерасонд, му- 
бориза бурд. 

Дар асарҳои Сайдалӣ Вализода, алалхусус дар достонҳои ӯ 

«Нозими Ватан», «Ду додарон», «Нодир ва Мӯҳтарам» саҳи- 
фаҳои ҳаёти фарзандони неку шуҷои халқ ва талоши онҳо 
дар роҳи озодии меҳнаткашон акс ёфтааст. 

Вализода ҳамеша ба муқобили ҳама гуна урфу одатҳои 
зарарнок--мероси замонҳои гузашта бо яроқи ҳаҷв мубориза 
мекард. Шоири ҳақиқатгӯй, дар баробари ба зери тозиёнаи 
ҳаҷву танқид гирифтани порахӯрӣ, коргурезӣ, бадмастӣ, шӯ- 
рапуштӣ, фиребгарӣ барин рафторҳои ношоиста, қалин ва ка- 
лингириро бо қаҳру ғазаби тамом маҳкум мекард. Мо боварӣ 
дорем, ки шеъри ба тариқи ваъда ба аспи лоғар гуфтаи шоир 
ва бисёр шеърҳои дигари ҳаҷвии ӯ як қисм масъулони хоҷагии 
қишлоқро бедору ҳушёр накарда намондааст. 


Дар охур сар фурӯ бурдан 
магиру интизорӣ каш, 

Сабӯси гандуми озода аз 

Фархор меояд. 
Ба наздикӣ замине дар 

биёбон мешавад шудгор, 

Ду мошин решаи аҷриқ аз 

он шудгор меояд, 


Ин одами наҷиб ва шоири ширингуфтор, яке аз фарзандо- 
ни азизи халқи тоҷик, ҳофизи халқ ва Артисти хизматнишон- 
додаи республика, шарафманди бисёр грамотахои фахрӣ ва ме- 
далу орденҳои давлатӣ, аъзои ҷамъияти «Дониш», аъзои Ит- 
тифоқи нависандагони СССР ҳоло дар байни мо нест. 

Аммо асарҳои ӯ вирди забони мардуманд. Онҳоро дар бисёр 
маҳалҳо зану мард, хурду калон, аз ҳафт то ҳафтодсола аз ёд 
медонанд. Дар матни ашъори Вализода як қатор сурудҳо эҷод 
шудаанд, ки солҳо ин тараф аз ҷониби ҳофизон иҷро карда ме- 
шаванд. Саидалӣ Вализода шахси хушнақл ва латифагӯй, гули 
сари сабади сӯҳбатҳо буд. Агар ҳикояву латифаҳо, ёддоштҳои 
аҷиби ӯ навишта мешуданд, як китоби пурмазмуну шавқовар 
ба миён меомад. Афсӯс ки онҳо дар сари вақт навишта гириф- 
та нашуданд, вале яқин аст, ки чун бисёр асарҳои хубу шав- 
қангези даҳонакӣ онҳо аз ёди мардум намераванд ва даҳон ба 
даҳон, аз насл ба насл гузашта, ба диққати бисёр наслҳои оян- 
да рафта мерасанд. 

Вализода умри худ, ҳамаи қуввату ҳунари худро ба манфи- 
ати халқу Ватан сарф кард. Умрҳо мегузарад, вале хизматҳои 
вай ва асарҳои пурмазмуну пурҳаяҷони вай фаромӯш нахо» 
ҳанд шуд. ; 


13. 


АБДУСАЛОМ ДЕҲОТӢ 
ШОИР ВА ҲОФИЗИ ХАЛҚИИ ТОҶИКИСТОН 


Халқи тоҷик ва сарзамини тоҷикон дар ҳар як давраи 
ҳаёти худ басе олимон, шоирон, адибон ва санъаткорони номдор 
расонидаанд, ки ном ва асарҳои онҳо ситораҳои ҳамеша дурах- 
шони маданияти ҷаҳонӣ гардидааст. Дар баробари ҳамин дар 
оғӯши халқи мо бисёрҳо шоирон ва санъаткорони худрӯйи (худ- 
рӯйиди) халқӣ ҳам парвариш ёфта, ба воя мерасиданд, ки онҳо 
аксар вақт аз байни мардуми оддии меҳнаткаш (ё чунон ки 
пештар мегуфтанд, аз байни «мардуми авом») баромада, бе 
ҳеҷ гуна мактаб ва тарбияи махсус, худ ба худ шеъргӯйӣ ё ҳо- 
физию навозандапиро касб мекарданд. Онҳо деҳа ва маҳалла 
ба маҳалла гашта, ғам ва шодиҳои халқро месуруданд. 

То замони советии мо дар ҳаққи шоирон ва ҳофизони халқ 
касе ғамхорӣ намекард. Асарҳои онҳо, азбаски навишта гириф- 
та ё чоп карда намешуданд, аввалҳо даҳан ба даҳан, аз як насл 
ба насли дигар гузашта, баъдҳо бо мурури айём аз байн мераф- 
танд. 

Саидалӣ Вализода, ки имрӯз мо 25-солагии эҷодиёти ада- 
бии вайро гузаронда истодаем, яке аз ҳамон шоирон ва ҳофи- 
зони худрӯйи халқӣ аст. Вай хушбахт аст, ки дар давраи мо, 
дар давраи нашъунамои маданияти сотсиалистии халқи то- 
ҷик зиндагӣ ва эҷод мекунад. 

Саидалӣ соли 1900 дар қишлоқи Чуқураки райони Ховалинг, 
дар оилаи деҳқони камбағал таваллуд шуд. Вай аввалҳо ҳам- 
роҳи падараш, баъд ба сари худ деҳқонӣ карда рӯз мегузаронд. 
Вай тамоми фоҷиаҳо ва зулму бедодиҳои давраи амирро бо 
чашми худ дид. 


Вақте ки ҳирмани деҳқон тайёр шуд, амлокдор дорғаро ме- 
фиристод, ки миқдори ғаллаи хирманро муайян кунад. Дорға 
миқдори ғалларо дар ҷояш тахминан таъин карда, ба болояш 
рег (қум) рехта, дар чанд ҷойи он мӯҳр мезад, то ки деҳқон 
ғалларо гирифта кам накунад. Агар ҳодисае рӯй дода мӯҳрҳо 

вайрон шаванд, деҳқон ба тӯҳмату балоҳо гирифтор мешуд. 

Дар соли 1918 ба сари Ширин Қарим ном деҳқони камба- 
ғали қишлоқи Чуқурак ҳамин гуна бадбахтӣ омада буд; Сани- 
далӣ дар якумин шеъраш --«Деҳқони ҷабрдида» шикояти алам- 
ноки он деҳқонро ба назм медарорад: 


Дареғ аз меҳнати зорам, бутун дар зери борон шуд! 
Бисӯзад хонаи золим, зи ҷавраш дида гирён шуд! 
Агар дорға маро пурсад ҷавоб додан ба ӯ мушкил, 
Муқаррар ӯ ҳам мегӯяд: чаро нн муҳр вайрон шуд? 


Баъд аз соли 1920, вақте ки дар хоки Тоҷикистони имрӯза 
ҳукумати амири Бухоро сарнагун карда шуда, ҳокимияти со- 
вети барпо гардид, Саидалӣ ба шодмонии озодии коргарону 
деҳқонон, ба шарафи бунёдкори давлати меҳнаткашон --Ленини 
бузур шеърҳо ва таронаҳо сурудан гирифт. , 

еъри «Ленин --бародар, раҳнамо» ҳанӯз дар соли 1922 ба 

меҳнаткашони навозодшудаи тоҷик чунин хушхабар мерасонд: 
) 
и Ҳукуматро Ленин зўр кард, 

Золимро аз мулк дур кард, 

Мулкро ҳама пурнур кард, 

Ленин--бародар, раҳнамо- 

Ленин ба :мо дилдор шуд, 

Бар камбағалҳо ёр. шуд. 

Золим ҳама ҷо хор шуд, 

Ленин--бародар, раҳнамо. 


Яке аз меросҳои нанговаре, ки дунёи кӯҳна ба халқи тоҷик 
боқӣ гузошт, балои бесаводӣ буд. 

ІТартияи коммунистӣ ва ҳукумати советӣ аз аввалин рӯзҳои 
ташкили республикаи Тоҷикистон шиори барҳаи задани беса- 
водиро ба майдон бароварданд. Саидалӣ, ки худ бесавод бу- 
да, фалокатҳои онро аз сараш мегузаронид, ба тарафдорињ 
мактабу маориф шеърҳо месуруд. Вақте ки худаш намуна шуда, 
хату савод баровард, дар ҳаққи бесаводони танбал" ҳаҷвияҳо 
навишта, ба онҳо таъсир мекард, ки ба курсҳои маҳвӣ беса- 
водӣ рафта хонанд. 

Дар солҳои 1930--31 ва солҳои баъди он, ки деҳқонони як- 
кадаст ба хоҷагиҳои колхозӣ муттаҳид мешудакд, Саидалӣ Ва- 
лизода монанди «Пеш меравад кори мо», «Тақсимоги замин», 
«Зеби меҳнат», «Тараққиёт» чандин шеър ва таронаҳо гуфта, 
тараққиёти хоҷапиҳои колхозӣ ва ба ҳаёти осудаҳолона соҳиб 
шудани деҳқонони дар гузашта беҳуқуқбудаи тоҷикро тасвир 
менамояд. 

Шеъргӯйӣ ва ҳофизии Вализода кам-кам аз ҳудуди Ховалинг 

баромада, ба дигар ҷойҳои республика ҳам шӯҳрат пайдо ме- 
кунад. Соли 1936 вайро ба кори театри колхозии- Сталинобод 
даъват мекунанд. Вай дар ин ҷо чанд вақт кор карда, баъд ба 
Ховалинг омада кружоки ҳаваскорони санъатро ташкил ме- 
кунад. ; дад ) 

Аз соли 1938 то имрӯз ҷойи кори вай театри вилоятии Кӯлоб 
аст. Дар ин ҷо хизмат ва эҷодиёти Вализода хеле гуногун 
аст: вай ҳам шоир, ҳам ҳофиз ва ҳам навозанда шуда кор ме- 
кунад. і 
Вай, азбаски фолклори адабӣ ва музикавии халқро хуб ме- 
донад, бисёр суруд ва таронаҳои дилписанди халқиро ба санъ- 
аткорони ҷавон меомӯзад. Баъзан худаш ба шеърҳо оҳангҳои 
нав месозад. «Достони Папанинчиён», «Қомсомол», «Санҷиши 
ёр», «Ранҷиши ёр», «Ошиқу маъшуқ» барин чандин сурудҳо, 
дуэтҳо ва таронаҳои вай, инчунин «Хоҳиши Гулчеҳра» ва «Тӯй» 
барин инсенировкаҳои ҳаҷвиаш аз тарафи халқ бо шавқу ҳа- 
васи калон шунида, хонда ва тамошо карда мешаванд. 

Дар замони Ҷанги Бузурги Ватанӣ эҷодиёти Саидалӣ хеле 
пурзӯр шуд. Шеърҳо ва сози вай ифодакунандаи қаҳру ғазаби 
халқи советӣ шуданд. Вай ба Гитлер хитобан: 


«Ту, эй душман, зи дасти мо ҳуқуқро канда натвонӣ, 
Бимириюю зи мо кардан якеро банда натавонӣ!» 


гӯён ба мубориза барои озодии худ бо чӣ гуна қатъият даро- 
мадани моро эълон мекунад. Вай аз забони падар ба писар, аз 
забони маҳбуба ба маҳбуб насиҳат ва супоришҳо навишта, 
фарзандони диловари халқи тоҷикро ҳам дар фронти ҷангии зид- 
ди гитлерчиёни хунхор ва ҳам дар фронти меҳнат ба нишон до- 
дани қаҳрамониҳо даъват менамояд. Тақдир карда шудани 
фаъолияти адабии Вализода дар ҳаёти мадании халқи тоҷик 
воқеаи нави хеле аҳамиятнок аст. Чунки мо хизматҳои чунин 
як шоир ва ҳофизи халқии худро аввалин бор бо тантана қайд 
мекунем. 

Ба ин муносибат нависандагони советии Тоҷикистон Саида- 
лӣ Вализодаро муборакбод карда, ба вай муваффақиятҳои на- 
ви эҷодӣ мехоҳанд. 

ПӮЛОД ТОЛИС 
ХОТИРАҲО 


.« Вализода назди як ошнояш меҳмонӣ рафта, ҳамроҳаш 
ду шахси дигар ҳам рафтандӣ, ки мо «туфайлӣ». Оши суюқ 
зиёфат карданашон, вале чумча дуто овардандӣ. Хуллас, он 
ду туфайлӣ насибаи ӯро ҳам нӯши ҷон кардаанд. Соҳиби хона 
гила карда гуфтааст (ба Вализода), ки ҷойи мо он қадар Дур 
несту лекин шумо чанд солу моҳ аст, ки намеоед. Гуфтааст: 
«Қайҳо меомадам, аммо дасткӯтоҳӣ мекашидам, намехостам 
дасти хушк биёям. Хайрият, худо имрӯз ду говро расонд, ки 
овардамашон». 


- ке 
Вализода Орҷоникидзеобод рафта, Қара Дӯстовро ба юби- 
леяш хабар кардааст. Гуфтааст, ки вақташ несту рафта наме- 


тавонад. «Ту вақт надошта бошӣ, гову гӯсфандат ҳам вақт 
надоранд?» -- гуфтааст юбиляр. 

СОҲИБ ТАБАРОВ 
РАВОНБАХШИ ХАЛҚ 


Шиносоии бевоситаи банда бо Саидалй Вализода бо дав- 
раи хизматам аз оғози солҳои панҷоҳум дар Дорулфунуни дав- 
латии Тоҷикистон ба номи В. И. Ленин ва махсусан дар солҳои 
таҳсили писари бузургаш Мӯсо Валиев (Вализода) дар факул- 
тети геологияи Он ва солҳои минбаъда то солу моҳу рӯзи ва- 
фоти шоир алоқаманд мебошад. 

Аз ҳамин вақт сар карда мулоқотҳо, сӯҳбатҳо, шабниши- 
ниҳо, ҷамъомадҳои расми ва ғайрирасмии банда бо Сайдалӣ 
Вализода дар бист соли охири ҳаёташ бешумор буданд. Аммо бо 
сабаби камҳавсалагиам сари вақт натавонистам ҳиссае аз он- 
ҳоро, ки хеле аҷоибу ғароиб мегузаштанд, дар варақе ё коғазе 
сабт кунам ва маҳфуз дорам ва ё дар дафтарҳои ҷайбиаму ёд- 
доштҳоям сабт намоям, то ки минбаъд ояндагон дар бораи кӣ ва 
чӣ гуна шахси мӯътабар ва фозилу оқил будани ин ҳамзамоно- 
вам тасаввури мукаммалтару равшантаре ҳосил намоянд. 

Фаидалӣ Вализода дар Душанбе аз Боқӣ Раҳимзода, Мир- 
саид Миршакар, Мирзо Турсунзода, Муҳиддин Аминзода, Аб- 
дулло Суҳаилӣ Ҷавҳаризода, Ғаффор Мирзою Шараф Шарифи 
он солҳо ҷавон ва дигар эҷодкорон сар карда то Бозор Шариф- 
зода, Ашӯр Ҳалимов, Низорамоҳ Зарифова, Давлат Гадоев. 
Хайрудло Мирзаев, Абдураззоқ Абдураҳмонов, Нусратулло 
Абдулҳақов ва дигарон бисёр рафиқони асил дошт. Артисти 
Шоистаи Тоҷикистон, собиқ ятимбача Муҳаммад Қобиловро, 
ки дар нимаи аввали солҳои сиюм дар дастаи ҳаваскорони хо- 
наи бачагони Ховалинг фаъолона иштирок менамуд, ниҳоят 
дӯст медошту вай ва аҳли байташро қариб дар ҳар сафараш 
ба Душанбе хабар мегирифт. Банда, ки гоҳ-гоҳ дар баъзе аз 
чунин вохӯриҳо ва мулоқотҳо дар хона ё ҳавлии яке аз он аш- 
хоси номбурда ширкат меварзидам, аз сӯҳбатҳои ширину на- 
макин, аскияву зарофтҳои ҳалиму обдори Вализода баҳраманд 
мешудам ва ё гоҳҳо суруду таронахониҳояшро гӯш мекардам. 

Баъдтар, вақте ки писараш Мӯсо Валиев (Вализода) таҳ- 

силро дар Дорулфунуни давлатии Тоҷикистон ба номи В. И. 
Ленин оғоз менамояд, сафари Саидалӣ Вализода ба Душанбе 
зиёдтар мешавад ва ӯ ҳамчун падар тез-тез ӯро хабар меги- 
рад. 

Ба сабаби он ки банда дар он солҳо вазифаи проректори- 
ро оид ба корҳои таълимӣ ва илмии дорулфунун дар ӯҳда дош- 
там, Саидалӣ Вализода гоҳ-гоҳ ба наздам медаромад. Дар ин 
лаҳзаҳо ӯро бештар хеле ҷиддӣ медидам ва дар идора аз он 
ширинзабонӣ ва ҳазлу шӯхиҳояш нишонаеро дарнамеёфтам. 
Тамоми сӯҳбатҳо дар байни ӯ ва камина аз тарбия ва ахлоқу 
дониши ҷавонон мерафт. Ҳеҷ дар ёд надорам, ки Сайдалӣ 
Вализода ягон хоҳише ё имтиёзеро барои писараш воҷиб до- 
ниста ва аз фақир мададе пурсида бошад. Пас аз чанд гоҳ аз 
худи Вализдоа дарак ёфтам, ки Мӯсо Валиеви донишҷӯ хо- 
надор шудааст. Аз ҳамин вақт сар карда қадамранҷанамоии 
ӯ ба хонаи банда хеле зиёд мегардад. Ин ҳам сабаб дошт. 

Падари ғамхор бо тавассут ё роҳбарияти Иттифоқи нави- 
сандагони Тоҷикистон ва ё сарварони ҷумҳурият пас аз чанд 
моҳи оииладории писараш барои ӯ хонаеро аз ҳавлии рақами 46 
кӯчаи Айнӣ, ки дар назди ҳавлии 42-юми моён воқеъ буд,?ба 
даст меорад." 4 ! і 

Ба сабаби аз кадом як деҳаи назди шаҳр будани ҳамсари 
Мӯсо Валиев, навойилаҳо гоҳ-гоҳ ба ҳавлии падару модари 
арӯс мерафтанд. Дар ҳамин лаҳзаҳо, вақте ки Вализода дари 
хонаи онҳоро қулф меёфт, ба ҳавлии наздиктарин --ба 
хонаи камина қадам мегузошт. Ҳамин тавр, то замоне, ки Мӯсо 
Валиев дар ҳавлии Хо4б-ми кӯчаи Айнӣ мезист ва баъзан бо 
Занаш ба аёдати аҳли хонаводаи завҷааш мерафт. Саидалӣ 
Вализода банда ва аҳли байтамро аз хотир намебаровард ва ба 
наздамон меомад. 

Ӯ танҳо дар ҳамин гуна нишастҳои якка ба якка он солҳо 
ба шахсони боэътимоду боваринокаш, аз ҷумла ба камина, 
бисёр саргузаштҳои фоҷиавӣ ва пуралами худро нақл мекард. 
Аммо Вализода дар ҷамъомадҳои умумӣ аз баёни он ҳодиса- 
ҳо худдорӣ менамуд. Қас дар ин ҳолат гумон мекард, ки дар 
зимни шӯхиҳо, латифаҳо, аскияҳо, ҳазлу мазоҳҳо ва зарофат- 
ҳои бешумораш ӯ тамоман шахси беғам ва бепарво мебошад. 
Дар сӯҳбатҳои якка ва шахсӣ бо камина ҳеҷ гоҳ ба нақли 
ягон латифа, мутоиба, ҳазлу шӯхӣ роҳ намедод. Баръакс, чи 
дар мулоқоту сӯҳбатҳои ҷудогонаамон дар кабинетам дар до- 
рулфунун ва махсусаи дар нишастҳо дар хонаам аз забони 
ӯ бисёр саргузаштҳои фоҷиавии ба сараш омадаро шунидаам 
ва ӯ онҳоро бо ҷиддият, бо ғарқи фикру андеша, бо мулоҳи- 
заҳои ҳаётӣ ва ҳатто фалсафӣ нақл мекард. Аз ин ҷост, ки 
касе ба умқи ҳазлу шӯхӣ, мутоибаву зарофат ва латифаву ас- 
кияҳои Саидалӣ Вализода ғӯта занад, аз. онҳо на беғамӣ, бе- 

парвоӣ, шӯхмизоҷӣ, балки дарду алами чуқур, ғаму андӯҳи 
беинтиҳоро дар қолаб ё пардаи рамзу тамсил ва кинояву 
маҷоз дарёб менамуд. ; 

Вақте ки чанд бор дар хонаам нақли бадарғашавиашро 
ба ғаммозӣ ва тӯҳмат ва қирдори қабеҳи душманону рақибо- 
наш, чӣ тавр дар солҳои 1933--1935 дар лагери ислоҳотӣ -- 
меҳнатии вилояти Оқмулло зистани аҳли байташ ва додараш 
Аҳрор, вафоти ин бародараш ва духтараш Мушкиносоро, сар- 
диҳои қаҳратуни дашту ҷангалҳои Қазоқистон ва баракхои 
лагер, меҳнати тоқатфарсояшро дар он сарзамин аз забони 
худи Саидалӣ Вализода мешунидам, диламро ба мисли ӯ ғаму 
андӯҳ фаро мегирифт. Аз ҷумла то ҳол нақли зерини Вали- 
зода дар гӯшам садо медиҳад, ки бо яъсу алам мегуфт: 

-- Вақте ки азобамон дар Қазоқистон ҷонкоҳ шуд ва корд 
ба устухонам расид, аз ҷонам сер шудам ва дигар тоқат на- 
кардам. Гуфтам, ки одам як ҷон дорад, мегурезам ва сарам- 
ро ба ҳар дар мезанам, то ки аз ин азоб халос ёбам ва ҷон 
ба холиқ супорам. Тирамоҳи соли 1935 аз ҷангале, ки дар он 
ҷо дарахт мебуридем, гурехтам. Ба воситаи даштҳои Қазо- 
қистон ба Тошканд расидам. Аз он ҷо роҳи Хуҷанд ва Ӯро- 
теппаро пеш гирифта ба Мастчоҳ омадам. Дар бораи азобҳои 
дар роҳ аз сар гузаронидаам, чӣ хел пинҳоншавиҳоям тоқа- 
ти нақл кардан надорам. Акнун ба сарзамини Тоҷикистон ра- 
сида будам, ки дар Мастчоҳ барфи бисёр борид ва ҳамаи 
ағбаҳои роҳи Душанбе ва Ғарм баста шуданд. Одамони нағз 
ба ман паногоҳ ва хӯроку ҷойи хоб доданд. Ба ҳеҷ кас аввал- 
ҳо дар бораи гуреза буданам чизе нагуфтам. Баъд аз чанд 
рӯз ё ҳафта аз соҳибхонае, ки дар ҳуҷрааш мезистам, дутор 
пурсидам. Ҳар рӯз кам-кам дутор нохун мекардам ва гоҳ-гоҳ 
сурудеро тараннум мекардам. Дуторзахмкунӣ ва сурудхони- 
ҳоям ба ҳама маъқул шуд. Он вақт овози бақувват ва баланд 
доштам. Ҳар бегоҳ дар меҳмонхонае ҷамъомад мешуд ва ман 
дар он ҷо ҳофизӣ мекардам. Баъзе шабҳо кор то ба ҷойе ме- 
расид, ки қисме аз занҳо ҳам аз паси дар ё девори он мех- 
монхона сурудҳои маро гӯш мекарданд. Баъдтар, дар чилаи 
зимистон (январ--феврали соли 1936 --С. Т.) аз куҷо будан, 
чи тавр бо тӯҳмат ба Қазоқистон бадарға шуданам, аз он 
ҷо гурехтанам ва ба Сталинобод барои ёфтани адолат раф- 
танамро аввал ба соҳибхона ва баъдтар ба одамони наздики 
соҳибхона, ки баъзеашон бо Раиси Суди Олии Тоҷикистон ва 
қисми дигарашон бо баъзе корманди ҚХКД шиносоӣ доштанд, 
нақл кардам. Он одамони нағз ҳеҷ сир бой надоданд ва ҳат- 
то дар пайи мададрасонии ман шуданд. Вақте ки дар моҳи 
март роҳи ағбаҳо кушода шуд, он одамони нек чанд адресӣ 
кормандони Прокуратура, Суди Олӣ, милитсия ва ҚХКД-ро 
ба ман доданд, то ки дар Сталинобод бо онҳо вохӯрам ва аз 

онҳо мадад пурсам. Ман мувофиқи супориш ва хоҳиши он 
одамони нағзи мастчоҳӣ ба назди одамони гуфтагиашон да- 
ромадам. Бо мадади онҳо роҳбарони масъули Суди Олӣ, Про- 
куратураи Тоҷикистон, худи Ширинов, сардорони ҚХҚД маро 
қабул карданд, тамоми ҳуҷҷатҳо, материалҳо, далелҳои маро 
чандборӣ чапаву роста карданд. Баъд аз санҷиш ва тафтиши 
дуру дароз маълум ва равшан гардид, ки он бое, ки аз қиш- 
лоқи Чуқураки мо ба Афғонистон гурехтааст, Сайдалӣ ном 
надоштааст, балки Саидвалӣ ном доштааст. Аммо кормандони: 
ҚҲКД бе ҳеҷ асос маро он Саидвалии гуреза ҳисоб карда, 
ба маълумоти дурӯғ маро бо оилаам ва додарам ба Қазоқис- 
тон бадарға карданд. Дар он ҷо додарам мурд, духтарам ҳам 
мурд. Бо дасти худам онҳоро ба гӯр супоридам. Баъд аз ҷо- 
нам безор шуда, гурехта ба Сталинобод омадам. Тафтиши 
амиқ исбот кард, ки ман бо он бойи гуреза Саидвали ҳеҷ хешу 
таборӣ ва ҳатто қаробат надорам. Баъд аз ин тафтиши КХКД 
маро Прокуратура ва Суди Олии Тоҷикистон сафед карданд. 
Тақрибан баъд аз якуним сол ҳамаи ҳуҷҷатҳоямро ба дастам 
гирифтам ва дар соли 1937 боз ба вилояти Акмолинск раф- 
там. Аз он ҷо, аз лагер зан ва ҳамин писари дусолаам Мӯсо- 
ро гирифта боз ба Ховалинг баргаштам. Баъди дар Мастчоҳ 
буданам фаҳмидам, ки дутору думбуранавозӣ ва таронаву су- 
рудхонии ман ба одамон маъқул будааст. Ба сабаби он ки 
одамон ин ҳунарҳои маро дӯст медоштанд, аз соли 1937 сар 
карда ба дастаи мусиқии театри вилояти Қӯлоб ба кор даро- 
мадам. Дар ин театр аз мусиқачӣ ва ҳофизи муқаррарӣ сар 
карда то ба вазифаи роҳбари дастаи мусиқии театр расидам. 

Банда дар давоми сӯҳбату мулоқотҳои зиёди худ дар хона- 
ам аз бисёр воқеаҳои хурду калон ва ғамангезу фоҷиавии ба 
сари Саидалӣ Вализода омада аз давраи бачагиаш то камо- 
лоти умраш огоҳ гардидам. Дар байни онҳо нақлҳои ҳузнангез-- 
ро аз забони Вализода шунида будам, ки ӯ ва додараш чӣ 
тавр дар солҳои бистум дар Қӯлоб ва Саройкамар мардикори 
мекарданд ,баъдтар чӣ тавр онҳо ба узвияти колхози деҳаи ху- 
дашон аввал қабул ва баъд ронда шуданд ва сонӣ баъд аз 
аризанависии зиёд бе асос будани хориҷшавии худро исбот 
карданд ва боз ба узвияти колхоз барқарор гардиданд. Пас Саи- 
далӣ Вализода дар бораи чӣ навъ ӯ ва аҳли байташро ба ла- 
гери ислоҳотӣ-меҳнатии вилояти Оқмулло бе ҳеҷ асос бадар-. 
ға намудан ва дар он ҷо бо меҳнати сангин умр ба сар бурда- 
нашонро бо яъсу алам нақл менамуд. 

Дар ин лаҳзаҳои нақлҳои пураламу ҳазин ва пурдаДу ғам 
гӯё аз дили Вализода хун мечакид ва рагҳои гардану пешо-- 
нааш таранг мегардиданд. Дар ин ҳолат камина дар назди 
худ як шахси ниҳоят аламзадаву пуряъсро медидам ва анде- 
шае ба хаёлам меомад, ки аҷаб не, ки ҳамаи он мутоибаву 

латифаҳо, ҳазлу шӯхиҳо ва аскияву мазоҳҳо, андаке ҳам бо- 
шад вазифаи ё ҳамчун ниқоб ва ё тасаллии ақлу дил ва рӯҳу 
асаби ин шоир ва ҳофизро адо менамуданд. Ӯ гоҳо дар бораи 
Ҳофизи машҳур Қарими Шуш ва ё гӯрӯғлигӯйи номдор Ҳақна- 
ѕари Сарихосорӣ бо муҳаббати калон сухан меронд. Дар баъзе 
лаҳзаҳо Вализода дар хусуси маҳорати машшоқӣ ва махсусан 
ҳофизии сарояндаи мумтоз, соҳиби овози мафтункунанда Қа- 
рими Шуш нақлу ривоятҳои олиҷаноб мекард ва гоҳ-гоҳ аз 
“барномаи ӯ сурудеро тараннум менамуд, ки дар ин ҳолат ранїи 
рӯ ва симову қиёфааш рӯҳбахшона мегардид. 

Оиладўст ва фарзандӯст будани Вализодаро банда аз рӯйи 
муҳаббати беандозааш ба писараш Мӯсо баръало тасаввур 
мекардам. 

Ҳар боре, ки ӯ вориди хонаи банда мешуд, сухани аввалаш. 
ро аз ин писараш, хонишу тарбия ва баъдтар кору меҳнати ӯ 
дар арсаи кӯҳканӣ оғоз мекард. Аммо, сад афсӯс, қи на ҳамаи 
фарзандони ин инсони наҷиб дар наздаш қарзи фарзандиро 
пурра"адо намуданд. Агар ҳамин тавр намебуд, онҳо дар обод 
кардану маҳфуз доштани марқади падари худ саҳмгузорӣ ме- 
намуданд. Банда ин фикрамро бо чунин ҷумлаҳои ҷӯраи шоир 
Хол Ислом тақвият медиҳам; й 

«Чанде пеш аз мазори Вализода дидан кардем. Ҳеҷ таъ- 
риф надошт. Ҳуруфи номашро авбошон аз санги мазораш кан- 
-да буданд ва гӯраш зоҳиран чанд сол аст, ки таъмир надида, 
китобҳояш хеле сол аст, ки нашр нашудааст... Агар имрӯз мо 
хотираи гузаштагонро гиромӣ надорем, фардо касе на хотираи 
моро гиромӣ хоҳад дошт, на номамонро ба некӣ ёд хоҳад 
кард». 

Лозим мешуморам, ки дар поён боз аз баъзе лаҳзаҳои зин- 
-дагӣ ва фаъолияти эҷодии Саидалй Вализода дар солҳои 1969-- 
1971 чанде аз хотираҳои сершуморамро пешкаши хонандаго- 
ни арҷманд гардонам. 


ИБ ЛИ 


Рўзи чоршанбе, 17 декабри соли 1969 дар КҚӯлоб курс-- 
конференсияи адибони ҷавон баргузор мегардид, ки 16 декабр 
барои иштирок ба кори он гурӯҳи нависандагони тоҷик--Ғаф- 
фор Мирзо, Лоиқ Шералӣ, Ҳабибулло Файзулло ва камина бо 
сарварии мушовири Раёсати Иттифоқи нависандагони Тоҷи- 
кистон Боқӣ Раҳимзода ба он ҷо сафар намудем. Вақте ки 
ба майдони ҳавоии Қӯлоб фаромадем, моро Ашӯр Сафар, Ҳақ- 
назар Ғоиб, Саидҷон Ҳакимзода, Саттор Шокирзода, Абдул- 
ҳай Қаландаров бо сардории Саидалӣ Вализода пешвоз гириф- 
танд. Мошини сабукрави СБО 61-00 ва дигар мошинҳо моро 
ба меҳмонхонаи ҳукуматӣ, ки пештар ҳавлии котиби якуми 

комитети фирқавии шаҳр ҳисоб меёфт, расонданд ва дар он ҷо 
моро ҷой гиронданд. 

Ҳамон рӯз мо дар меҳмонии Саидалӣ Вализода будем. 
Чашми бинандаро ҳавлии васеъ ва зебою босафои Валйзода 
мерабуд. Худи ӯ ва аҳли оилааш бо меҳмоннавозиашон моро 
мафтун сохтанд. Таронаву сурудхонӣ ва думбураву дуторнаво- 
зии Вализода ба куҳансолиаш нигоҳ накарда хеле дилкаш бу-. 
данд. 

Ғаффор Мирзо ва Вализода, ки бо ҳам хеле қадрдон бу- 
данд, дар ҳангоми хайрухушамон аз мизбон пурсид: 

-- Заминат хеле калон менамояд. Боз ягон ҳамсояатро танг 
накарда бошӣ? 

Вализода бо як мулоиматӣ ва лаҳни оромона: 

-- Не, ҳукумат худаш заминро дод, --ҷавоби самимӣ гар- 
донд ба ин саволи шоири боистеъдод. 

Соати 5 бегоҳ Вализода бо мо ба меҳмонхона омад ва дар 
ин ҷо ҳам боз думбуранавозӣ ва ашӯлахониашро давом дод. 

Адибони ҷавон --иштирокчиёни курс-конференсия низ то: 
соати 10 бегоҳ дар меҳмонхона бо мо буданд. Боқӣ Раҳимзода 
ва Вализода дар ин муддат ба моён нақлу ривоятҳои аҷоибе 
карданд, ки ин аз фазилати ин ду инсони фозилу оқил гувоҳӣ 
медод. і 

Дар байни ин сӯҳбат, нақлу ривоятҳо ва луқмапартоиҳо 
Вализода думбуранавозиро давом медод. Вақте ки ӯ думбура 
нохун мекард, гӯё думбура ба нола меомад ва дилу ҷигари со- 
меонро пора менамуд. 

-- Бо ин оҳангу нохункунӣ одам девона мешавад, --гуфт 
Боқӣ Раҳимзода дар лаҳзаи думбуранавозии Вализода. 

Вализода суруди «Ҳама рафтанд»-ро бо эҳсосоти ҳазину 
дилхӯрӯш ва овози баланду бо маҳорати калон замзама мена- 
муд, ки дар ин синну сол чунин истеъдод аз қудрати ҳофизии 
ӯ гувоҳӣ медод ва мо --сомеон мафтуни овози ӯ-мешудем. 

Дар ин якчанд соати мусоҳиба бо Саидалӣ Вализода моён 
аз забони ӯ боз баъзе мутоибаҳои намакин (аз қабили «Орзӯи 
моли мардум гар кунӣ дар масканат...)-ро шунидем. Инчунин 
худаш баъзе нақизаҳои ширадорашро низ гуфт, ки яке аз онҳо 
бар ғазали" Абдусалом Деҳотӣ «Дар шаъни Дарвоз» буд. Ӯ 
баъд аз байти: 


Деҳотиро хуморӣ кард як умр, 
Тамошои шумо хубони Дарвоз, -- 


бадоҳатан мисраъҳои: 


Ҳамешабоб дар бозори мева, 
Суночи тутпуси арзони Дарвоз.-- 

ро дар Сталинобод дар назди худи Деҳотӣ ва Мирзо Турсун- 
зода, Боқӣ Раҳимзода ва дигарон илова намуда будааст. Де- 
ҳотии одатан ниҳоят ҷиддӣ пас аз шунидани ин байти илова- 
шуда бо табассуми соддаи худ:. ! 

-- Тутпусаш чист? -- гуфта мепурсад. 

Мирзо Турсунзода ба ӯ мефаҳмонад, ки вақте тутро майда 
карда, сонда, орд мекунанд ва орди тут бо ҳам омехта гардида, 
мисли ҳалво мешавад, ҳамон тути ҳалвогардидаву соидаи тутро 
тутпус мегӯянд. | і 

Тамоми он бегоҳ то хуфтан Вализода шӯхӣ ва гоҳо аскияву 
мутоибагўӯйй мекард. 

Ҳамин тавр, дар рӯзу соатҳои дар Қӯлоб буданамон Сайдалӣ 
Вализода доимо ҳамроҳ ва ҳамсафари мо буд. Масалан, КЕЛ? 
декабри соли 1969 хеле барвақт, соати ҳашту ними пагоҳӣ ба 
меҳмонхона омада, моро ба хонаи Ашӯр Сафар барои қурутоб- 
хӯрӣ бурд ва пас якҷоя ба Донишкадаи омӯзгории ба номи Рӯ- 
кӣ омадем. 1 1 

Боқӣ Раҳимзода курс-конференсияи адибони ҷавонро дар 
кабинети адабиёти донишкада кушод. 

Аввалин шуда ба муҳокимаи дастнависи маҷмӯаи ашъори 
Абдулҳай Қаландаров «Савганд» шурӯъ намудем. Пас аз он 
шеърҳои Раҷабалӣ Назаров, Саттор Шокирзода, Маҷидаддин 
Қурбонов, Саид Раҳмонов ва дигарон пай дар пай то 18 де- 
кабри соли 1969 муҳокима шуданд. Дар муҳокимаи шеърҳои 
аксари ин навқаламон Сайдалӣ Вализода низ иштирок мена- 
муд. 

Баъд аз ин ҳар бегоҳ аксари моён дар меҳмонхона таоми 
шоми мехӯрдем. 

Дар ин вақт нақлу ҳикоягӯйиҳои мусоҳибон авҷ мегирифт. 
Масалан, бегоҳи 18 декабр бо иштироки Боқӣ Раҳимзода, Саида- 
лӣ Вализода, Ашӯр Сафар, Ғаффор Мирзо дар ҳангоми чой- 
нушӣ Боқи Раҳимзода дар бораи Вализода чунин нақл кард: 

-- Вақте ки ман хонадор набудам, ҳар гоҳ ки Саидалӣ ба 
"Сталинобод меомад, ба хонаи ман ҳам меомад. Ӯ гоҳ-гоҳ ба 
ман аз бепӯлиаш арз мекард. Ба Вализода маслиҳат додам, 
ки ба назди Ҷаббор Расулови Раиси Шӯрои Вазирон раву гӯй, 
ки келинатон ба Шумо аз хешу таборатон салом оварданд. 
Ӯ, албатта, аз аҳволи оилаат мепурсад ва ба ту ёрии пулӣ ме- 
расонад. 

Баъд аз ин Саидалӣ Вализода лаҷоми суханро ба дасти 
худ гирифт ва дар давоми суханони Боқӣ Раҳимзода гуфт: 

-- Ба қабулгоҳи Расулов телефон кардам ва гапҳоямро гуф- 
там, ӯ маро қабул кард. Ӯ фармон дод, ки ба ман 2500 сӯм 
(бо пули кӯҳна) диҳанд. 

Боқӣ Раҳимзода пас аз ин боз давоми гапро гуфт: 

-- Баъд аз чанд вақт Саидалӣ ба пеши Ғафуров ҳам раф- 
та, чунин мегӯяд. 

-- Қадом як хеши келинатон касал шудаасту ман бо кели- 
натон сафар дорам. Пеш аз рафтанамон барои хабаргирӣ ва: 
расондани дуову салом аз номи шумо ба шиносу хешу табо- 
рон ба назди шумо омадем. 

Ғафуров аз чигунагии зиндагиашон огоҳ шуда супориш ме- 
диҳад, ки ба Сайдалӣ 3000 сӯм диҳанд. Ҳамин тавр, Сайдалӣ 
дар муддати кӯтоҳ соҳиби 5500 сӯм шуд. Лекин ба ман барои 
ёриам як тин ҳам надод. 

Баъд аз чунин нақли тарафайн ҳама қоҳ-қоҳ хандиданд. 

Саидалӣ Вализода ин гапи Боқӣ Раҳимзодаро тасдиқ на- 
муда, сухани худро ин тавр давом медиҳад: 

-- Ҳар гоҳ ки Расулов ба Қӯлоб меомад ва нохост маро 
медид, аҳволпурсӣ мекард ва ба Бобохонов (раиси комиҷрои- 
яи вилояти Қӯлоб --С. Т.) таъкид мекард, ки аз аҳволи мод- 
дии ман доимо огоҳ бошад. Ҳамин хел як бор аз фонди Бобо- 
хонов боз 890 сӯм гирифтам. Боз онҳо барои ман ҳавлӣ сохта 
доданд. 

Ҳамин гуна нақлҳои воқеиро дар он шабнишиниҳо аз за- 
бони Вализода ва Боқӣ Раҳимзода кам нашунидем. 

Сайдалӣ Вализода ва Боқӣ Раҳимзода бо чунин ҳозирҷа- 
вобӣ ва зарофатгӯйии худ ҳамаро механдонданд ва шод ме- 
карданд. 


Дар арафаи ҳафтодсолагии зодрӯзи Сайдалӣ Вализода 12 
майи соли 1970 мо се бародарон --Ашӯр Ҳалимов, Абдулло 
Ҳасанович Табаров ва камина барои иштирок ба ҷашни ӯ тайё- 
рӣ медидем. Ба сабаби он ки дар рӯйхати аввали ҳайати ва- 
килони Иттифоқи нависандагони Тоҷикистон номи банда на- 
буд, роҳбарони ҷамъияти «Дониш» Воҳид Шарифов ва Азиз 
Эргашев аз банда хоҳиш карданд, ки соҳибҷашнро ҳамчун 
аъзои фаъоли ҷамъият ва ташкилотчии фаъоли он табрик гӯям. 
Бинобар ин раёсати ҷамъияти «Дониш» адрес ва Грамотаи 
фахриро ба банда супорид, то ки онҳоро баъд аз табрик ба 
Саидалӣ Вализода тақдим кунам. 

Пас аз он ки 14 майи соли 1970 бори дигар аз роҳбарони 
факултети филологияи УДТ дар бораи ба ҷашни Сайдалӣ Ва- 
лизода рафтанамон ҷавоби расмӣ гирифтам, хабардор шудам, 
ки бандаро ҳам ба ҳайати вакилони Иттифоқи нависандагон 
ҳамроҳи А. Шукуҳӣ, А. Сайфуллоев, Ғаффор Мирзо дохил на- 
муданд. Инчунин ҷамъияти «Дониш» ҳам бо роҳи худ бандаро 
барои табрики соҳибҷашн фиристод. 

Соати 2. 95 аз Душанбе бо Ашӯр Ҳалимов ва Абдулло Та- 

баров ба Қӯлоб парвоз кардам. Мо дар меҳмонхонаи кӯчаи 
Пушкини назди боғи шаҳрӣ дар хонаи ЖФ4 ва Аминҷон Шукӯ- 
хӣ, Ғаффор Мирзо, Атахон Санфуллоев, Бозор Тилавов, Ибод 
“Файзуллоев, Басир Расо ва Дигарон дар меҳмонхонаи ҳукуматӣ 
ҷой гирифтем... Рм о 

Ҷашни Саидалӣ Вализода соати 7 бегоҳ дар хонаи мадания- 
ти шаҳри Кӯлоб (кӯчаи Қарл Маркс) баргузор гардид. Шонр- 


Маҷлисро Раиси комиҷроияи шаҳри Қӯлоб Оиша Сарваро- 
ва кушод. Аминҷон Шукӯҳӣ чун депутати Советии Олии РСС 
Тоҷикистон ва котиби Иттифоқи нависандагони Тоҷикистон аз 
номи Президиуми Совети Олии РСС Тоҷикистон ба Саи- 
далӣ Вализода Грамотаи фахрӣ супорид ва чанд сухан дар бо- 
раи соҳибҷашн гуфт. Ӯлмас Аҳроров аз номи Қомитети шаҳ- 
рии партия ва комиҷроияи Қӯлоб Вализодаро табрик намуд. 
Пас оид ба роҳи тайкардаи ҳаёт ва фаъолияти ЭҷОДИИ ин 
санъаткору шоир ва ҳофиз Раҷаб Амонов маърӯза кард. 

Пас аз ин табрикоти Саидалӣ Вализода оғоз ёфт. Атахон 
Сайфуллоев (аз номи Раёсати Иттифоқи нависандагони Тоҷи- 
кистон), Ғаффор Мирзо (аз номи Қомитети муҳофизати сулҳи 
республика), банда (аз ҷониби Правленияи ҷамъияти «До- 
ниш»-и республика), Мирзо Бобоев (аз номи аҳолии зодгоҳи 
шоир -- ноҳияи Восеъ), Басир Расо (аз номи таҳририяи маҷал- 
лаи «Хорпуштак»), Ашӯ» Ҳалимов (аз ҷониби кормандони Эн- 
сиклопедияи Советии Тоҷик), Бозор Тилавов (аз номи корман- 
дони Пажӯҳишгоҳи забон ва адабиёти ба номи Рӯдакӣ), Аб- 
дуллоев (аз ҷониби Вазорати маорифи халқи. Тоҷикистон), Қур- 
бонов Маҷиддин (аз номи аҳолии ноҳияи Фархор), Адолат Ами- 
рова (аз номи ҷавонони шаҳри Қӯлоб), раиси колхози ба номи 
«“ШаАталов Сафаралӣ Зарифов ҳамчун дӯсту рафиқ, Бӯринисо 
Бердиева (аз номи рӯзноманигорон), Ашӯр Сафар, Саидҷон 
Ҳакимзода (аз номи шогирдон) Вализодаро табрику таҳният 
гуфтанд, ба ӯ табрикномаҳо, мукофотҳо доданд, ба унвони 
.Аълочии маорифи халқи . Тоҷикистон ва ҳар гуна “ грамотаҳо 
сарфароз гардонданд. Дӯсти доимии шоир Хол Ислом соҳиб- 
ҷашнро бо шеъре самимона низ табрик гуфт. | 

Қадршиносии ҳизб ва халқ ба шоир азин зиёд намешавад! 
Чунон аҳли маҷлис ба соҳибҷаши чапакзанйӣ карданд, дар ҳак- 
қӣ ӯ чунон бо меҳр гап заданд, ки кас, бо эътиқоди том боварӣ 
ҳосил мекунад, ки халқ Саидалӣ Вализодаро хеле дӯст медо- 
рад ва осору номи ӯро, бо дилгармӣ дар қалби худ нигоҳ ме- 
дорад. І фт ОБ 
амар: Вализода дар охир сухан гирифта самимона ба 

ҳизб ва халқ миннатдорӣ баён кард. Ӯ бо хоксориву ҳалимӣ ба 
ҷамъомадагон муроҷиаткунон гуфт: 

" -- Воисти ҳамин қадар қадршиносӣ хизмат кардан лозим 
“аст. Ман ҳоло кам хизмат кардаам, ман ҳоло хизмати шуморо" 
ба ҷо наовардаам. Бояд то охири умрам ба шумо хизмат ку- 
нам. ШОИ 

Бегоҳ дар ҳавлии зебо ва барҳавои Вализода базми хоссае 
баргузор гардид, ки дар он меҳмонон --адибону олимон, аҳли 
санъат ва дӯстону наздикони соҳибҷашн ҳозир буданд. Санъат- 
кори мумтози тоҷик Одина Ҳошимов бо овози ғулғуладори худ 
ҳамаро ба ваҷд овард ва ӯ то як поси шаб ҳофизӣ намуд. Қур. 
бон Зардаков низ суруду тарона мехонд ва сомеонро мафтуни 
овози худ мегардонд. 


ЭБ ДЕ 


Аз тирамоҳи соли 1971 сар карда ба саломатии Саидалӣ 
Вализода, махсусан ба чашмони ӯ осебе расид ва ӯ бистарӣ гар- 
дид. Вализодаро дар оғози моҳи сентябри соли 1971 барои та- 
бобат ба касалхонаи Же 4, ки дар кӯчаи Михайлов ҷойгир аст, 
оварданд. Баъд аз шунидани ин хабари нохуш рӯзи якшанбеи 
12 сентябри соли 1971 Ашӯр Ҳалимов ва камина ба иёдати ӯ 
ба палатаи Мо 9-ми ҳамин касалхона рафтем. 

Ин марди қавиирода, донишманд ва ҳикматгӯйи халқи то- 
ҷик моро дар ҷойи хобаш ба шодмонӣ пешвоз гирифт. Ба са- 
баби он ки ҳар ду чашмашро парда гирифта буд, аз рӯйи ово- 
замон Ҳалимов ва бандаро шинохт. Пас аз салому алайк ва 
аҳволпурсӣ ӯ бо мо хеле ширингӯйӣ кард. 

-- Бо доруву дармон маргро аз бадани ман гурезонданд, 
--мегуфт Вализода ва боз давом медод. --Дард ба дар рафту 
дармон оҳиста-оҳиста ба баданам даромада истодааст. 

Дар ин якчанд дақиқаи мулоқот маълумам гардид, ки қув- 
ваи ҳофиза ва хотираи Сайдалӣ Вализода чунон пурқудрат 
аст, ки воқеаҳои зиёду ҳодисаҳои хандаовартарини зиндагиашро 
аз хотир набаровардааст. Ба замми ин ӯ даҳҳо байтро бадо- 
ҳатан ба хотир меорад ва мегӯяд. 

Саидалӣ Вализода дар бораи Ховалинг, Сари Пул, Мазори 
Султон бо муҳаббати калон гап зада, орзу мекунад, ки кай ин 
ҷойҳои биҳиштманзар ба маҳалҳои истироҳатӣ ва сарвати халқ 
табдил дода мешаванд. 

-- Ҷавонон на бояд ин хел ҷойҳои олиҷанобро ба хористон 
мубаддал созанд, --мегӯяд ӯ бо афсӯс. 

Ӯ дар ин лаҳзаҳо дарди худро ба як сӯ гузошта, дар бораи 
дарди кишвари харобгаштааш ва роҳҳои табобати он фикру 
андеша меронад. Вализода ба сӯйи мо нигариста мегӯяд: 

-- Бояд ҳар кадоми шумо ва фарзандони шумо дар Ёхсу, 

.Дуоб, Сарихосор хонаҳои истиқоматӣ дошта бошад. Меома- 
дагиҳо (Вализода дар ин ҷо роҳбарони аз дигар кишварҳо ба 
вилояти Қӯлоб фиристодаро дар назар дорад --С. Т.) ба шумо 
махсусан бо мадади роҳбарони маҳаллӣ ба хонасозии шумо 
халал мерасонанд. Аммо наслҳои оянда онҳоро намебахшанд. 

Баъд аз якчанд дақиқа самимона бо Вализодаи ширинкалом 
ва меҳрубон хайрухуш кардем. 

Боз соати 10 пагоҳии 3 октябри соли 1971 Ашӯр Ҳалимов 
телефон кард. Ҳар ду барои хабаргирии вазири молияи РСС 
Тоҷикистон Мирзо Вайсов ва Сайдалӣ Вализода ба касалхонаи 
ҳукуматии Же4 рафтем. 

Зиндадилии Саидалӣ Вализодаи қариб аъмову нобино кас- 
ро ба ҳайрат наоварда наметавонад. Ӯ дар ҳангоми ворид шу- 
дани мо ба ҳамон палатаи Же 9 ба кадом як мактаббача қаси- 
даашро дар бораи Мирзо Турсунзода, ки дар он рӯзҳо шастсо- 
-тлагиашро ҷашн мегирифтанд, дикта карда истода будааст. Мо 
ҳис кардем, ки бо даромадани худ ба палата ба кори эҷодии 
ў халал расондем. Аммо дар амал Вализода аз омаданамон 
хеле шод гардид. 

Пас аз салому алейк ва аҳволпурсии муқаррарӣ ӯ моро аз 
чигунагии аҳволи худ огоҳ намуд. Дар баъзе лаҳзаҳо Вализо- 
даи бетоб аз наомадани ҳамкасбонаш ба наздаш арзе ҳам на- 
кард. 

-- Миршакар хабаргириам омад. Аммо Боқӣ наомад. Ӯ 
дӯсти ман буд. Ба тӯйҳо мерафтем. Ҳозир мани бечораро аз 
хотираш баровардааст. Турсунзодаи раисамон ҳам маро фаро- 
мӯш кардааст. Ман як шеъри хуб дар ҳаққаш ба муносибати 
ҷашнаш гуфтам ва ин бача аз рӯйи гуфти ман онро навишта 
истодааст. 

-- Худатон медонед, ки Боқӣ Раҳимзода мисли Шумо тез- 
тез касал мешавад. Қасалии қанд азобаш медиҳад. Турсунзо- 
да бошад, як рӯз дар Душанбе, як ҳафта дар хориҷа. Барои ҳа- 
мин ҳам аз моҳи май то ҳозир ҷашни шастсолагиашро гузаронида 
наметавонад. Ӯ ҳам он қадар саломат нест ва бисёр дар касалхо- 
наи Қремл хоб мекунад. Ман инро хуб медонам. Бинобар ин аз 
онҳо хафа нашавед, --гуфт Ашӯр Ҳалимов дар ҷавоб ба ин 
хафагиҳои Вализода. 

Баъд аз ин аз ӯ хоҳиш кардем, ки як порачаи қасидаашро 
дар бораи Мирзо Турсунзода хонад. Ў аз он қасида 3--4 байт- 
ро аз ёд хонд. Ин шеъри тавсифӣ мувофиқи истеъдоди Вали- 
зода эҷод шуда буд. 

- Чӣ тавр? - пурсид аз мо. 

-- Шеъри хуб навиштаед. Вале худатон медонед, ки ҳозир 
навиштани шеъри таърифӣ барҳам хӯрдааст, --гуфтем мо. 

Дар ҷавоб ба ин луқмаи мо Валивода аз саргузашти худ 
як воқеаро мувофиқи завқу салиқа ва услуби, худ нақл кард: 

-- Як ҷӯра доштам дар ҷавониам. Мегуфт, ки одам якнанд 
забон дорад. Баъзан меҳрубон, баъзан хушомадгӯй, баъзан 
тезутунд, баъзан ҳукмфармо. Бояд дар як одам ҳамаи ин за- 
бонҳо бошад, мегуфт ӯ. Ман гапҳои ӯро ба хотир оварда, дар 
рӯзи иди раисамон, ҳамааш рост набошад ҳам, ӯро таъриф на- 
карда наметавонистам. Ӯ шоири зӯр аст. Дар баробари ин ӯ 
роҳбарамон аст, --гуфта ним шӯхиомез ва ним ҷиддӣ ба мо 
ҷавоб дод. 

Саидалӣ Вализода дар давоми сӯҳбати худ бо мо ҳазломе- 
зона дар хусуси қувваи ҷисмонии худ бо боварии том гуфт: 

-- Ҳар кас ба мисли ман қувваи 72 сол умр дидан надорад. 
Ман дар ҷавониам, мутаассифона, дӯстонам Раҳимӣ, Деҳотӣ, 
Суҳайлӣ, Аминзодаро гӯрондам. Боз баъд аз чанд вақт шифо 
ёфта, ба хона Юармегардам... 

Дар ҳақиқат Саидалӣ Вализода пас аз чанд гоҳи табобат 
боз ба хонааш --ба Қӯлоб баргашт. Вале саломатиаш пурра 
барқарор нагардид. Ӯро боз дар охири моҳи ноябри соли 1971 
аз Қӯлоб ба Душанбе оварда, дар корпуси Же 6-ми касалхонаи 
ҷумҳуриявии ХЖ” 3, палатаи 3 ҷой доданд... 

Якшанбеи 28 ноябри соли 1971 банда ҳамроҳи дӯстам ва 
ҷӯраи ятимхонагиам Ашӯр Ҳалимов, дорусози номдор Яъқуб 
Одинаев, дотсенти соҳаи таърихи ҚПСС Бобо Шарифов, про- 
курори шаҳри Душанбе Қаюм Азизов ба касалхонаи респуб- 
ликавии Жо 3 барои хабаргирии се дардманд рафтем. Аввал, 
дӯсти ҳаммактабу ҷӯраи ятимхонагиам Абдулло Ҳасанович 
Табаровро дар корпуси Же2 касалиҳои биниву гулӯ дар кли- 
никаи профессор Исроил Бобоҷонович Холматов хабар гириф- 
тем. Баъд, ба корпуси Же 6 ба иёдати собиқ раиси комиҷроияи 
райони Мӯъминобод Абдулло Давлатов, ки генерал Михаил 
Степанович Топильский дар китоби «Ранние зори Таджикиста- 
на» номи ӯро дар мубориза бо дастаҳои босмачиён ҳамчун раз- 
ведкачии ҷасури ҷавон ба хотир меорад, рафтем. Дар охир ба 
назди Саидалӣ Вализода даромадем. 

Сайдалӣ Валиводаро дар ин рӯз хеле хароб дарёфтем. Вале 
дар ҳамин лаҳза ҳам он шӯхӣ ва зарофатгӯйиҳояш камтар шуда 
бошанд ҳам, ҳамон зиндадилӣ ва ҳаётдӯстиаш фавора меза- 
данд. 

Қас гумон намекунад, ки саломатии шоир хеле бад аст. Дар 
ҳамин соату дақиқаҳо аз забони ӯ чун ҳамавақта нақлу ри- 
воятҳои аҷибе, аз ҷумла саргузаштҳояшро дар сафарҳо, ба 
Фархор бо бисёр одамон, аз ҷумла бо Ғаффор Мирзо шунидем. 

Бо сабаби он ки дар деҳот аскияҳои обдор ва баъзан ҳат- 
то суханҳои таҳқиромезро дӯст медоранд, Саидалӣ Вализода 
дар ҳамин рӯзи сахт ҳам дар нақли онҳо устои моҳир будани 
худро намоиш медод. 

Саидалӣ Вализода ба банда гуфт, ки баъди мулоқоти гузаш- 

таамон шеъри ба Мирзо Турсунзода бахшидаашро мувофиқи 
мулоҳизаамон аз нав кор карда, ба он 12 мисраъ илова кар- 
дааст. : : 

Дар сӯҳбати мо писари хурди Вализода ҳам иштирок дошт. 
Дар ин вақт банда аз он писараш хоҳиш кардам, ки дастна- 
висҳои падарашонро гум накунанд... 

-- Шеъри ба Турсунзода бахшидаам ба Шукӯҳӣ маъқул 
шуд. Ӯ фармон дод, ки бо радио шунавонанд, чунки мувофиқи 
таклифи шумо дар охираш навиштам, ки Турсунзода ҷавонон- 
ро тарбия кунад, --гуфт Саидалӣ Вализода ва пас давом дод. 
г-Гуфтам, ки Турсунзода ба ҳама чиз соҳиб шудааст. Лекин 
кам шоирро аз аввал то охир мисли Садриддин Айнӣ тарбия 
кардааст. Ҳамаи шоирони ҳозира бо ӯ алоқа доранд, як қисма- 
шон дӯсташон мебошанд. Аммо бояд ҳар шоири бузург чанд 
шоирро бевосита тарбия кунад. 

Дар охири дидорбинӣ Саидалӣ Вализода якчанд байти худ- 
ро дар бораи зиндагӣ, ҳаёту марг, дар бораи устод Фирдавсӣ 
ва доир ба баъзе дигар масъалаҳои иҷтимоӣ бо лаҳни андаке 
ғамангез хонд. 

Банда дар ҳамин лаҳзаи касалии вазнин, ба қувваи ҳофи- 
заву хотираи хеле тоза ва равшани шоир дар дилам аҳсан хон- 
дам..Ӯ ҳар як порчаро ҳам нағз мехонд ва нағз аз ёд медо- 
нист. ! | 

Баъд аз ин мо ҳамаамон бо Вализода хайрухуш намуда ба 
хонаҳоямон баргаштем. Мутаассифона, ин мулоқоти охирина- 
мон бо ин шоири маҳбуби халқи тоҷик будааст. Пас аз ин ди- 
дани чеҳраи нуронӣ, шунидани овози ширадору форам ва са- 
дои думбураву дутораш насибамон нагардид. 

Он рӯзу соати ҳузнангезу фоҷиавӣ бадбахтона наздик ома- 
да будааст. 

Бегоҳии якшанбе, соати 8-и 19 декабри соли 1971 дӯсти ази- 
зам Ашӯр Ҳалимов ба хонаам занг зад. Хабари дилхарош ва 
мудҳиштарин. Саидалӣ Вализода вафот кардааст. Дар ҳамон 
дақиқаҳо дар дафтари хотираҳоям ҷумлаҳои зайлро сабт кар- 
даам: 

«Боварии кас намеояд, ки чунин Одам вафот карда бошад. 
Саидалӣ Вализода барин фарзандони бузурги халқи тоҷик 
таваллуд шудан доранд, аммо мурдан надоранд. 

Саидалӣ Вализода мактаби нави адабиёти даҳанакии хал- 
қи тоҷикро асос гузошт. Агар Бобоюнуси балҷувонӣ, Юсуф 
Вафои мастчоҳӣ дар асоси қонунҳои назми даҳанакӣ асар 
эҷод карда бошанд, Саидалӣ Вализода назми ҳалқиро ба 
назми хаттӣ наздик ва алоқаманд намуд. 

Саидалӣ Вализода аз халқ ва адабиёти ӯ нозуктарин ҷиҳат- 
хои санъати бадеиро омӯхт, ширинзабонӣ, зарофат (юмор) ва 
хаётдӯстиро аслиҳаи ҳаёт ва эҷодиёти худ намуд ва бо ҳамин 

ў чун Мушфиқӣ шоири дӯстдортарини халқи тоҷик гардид. 

Саидалӣ Вализодаро бе халқ, бе ҳикматҳои халқӣ ва бе 
алоқамандии ӯ бо халқ ҳеҷ гоҳ тасаввур намудан мум- 
кин набуд, мумкин нест ва мумкин нахоҳад буд. 

Имрӯз тамоми халқи тоҷик Дар назди ин фарзанди бузурги 
худ сари таъзим хам менамояд ва оби чашм мерезад. 

Шаъни адабиёти тоҷик аз ин олам чашм пӯшид, вале бо 
ашъори абадзиндаи худ дар дили ҳазорҳо хонандаи муосир ва 
оянда ҷой гирифт ва сол то сол он ашъор мақоми худро дар 
сифатҳои таърихи афкори адабӣ-эстетикии халқи тоҷик беш- 
тар ишғол хоҳад намуд». | ББЛ 

Ҷумлаҳои фавқ, ки дар дафтари хотираҳоямон, дар Лаҳ- 
заҳои нахустини пуряъсу ғам саросемавор сабт гардидаанд, дар 
назари баъзе шахсони аз ҳаёт ва осори Саидалӣ Вализода бе- 
хабар ва ҳатто бепарво муболиғаомез намоянд ҳам, аз самими 
қалб навишта шудаанд. Қасе ба номи ин шоир хатти баттол 
зада наметавонад. 

Банда, пас аз хондани як лексия дар дорулфунун дар «Вол- 
га»-и худам бо мадади ронандаи ғамхорам Павел Герасимович 
Московкин соати даҳу ним ҳамроҳи Ашӯр Ҳалимов ва Лау- 
реати Мукофоти Давлатии СССР, Артисти Шоистаи РСС То- 
ҷикистон, яке аз нахустин артистони балети тоҷик Муҳаммад 
Қобилов роҳи КҚӯлобро пеш гирифтам. ї 

Соати яки рӯз ба ҳавлии Саидалӣ Вализода ҳозир шудем. 

Дар рӯйи ҳавлӣ, гирду атроф, кӯчаи калони назди он ва 
ҳавлии ҳамсоя одамони бисёре ҷамъ омада буданд, киї миқ- 
дори онҳо ба чанд сад нафар мерасид. 

Моро бародари Саидалӣ, писараш Мӯсо, Бобохон Давла- 
тов, мухбирони рӯзномаи «Тоҷикистони Советӣ» ва радио 
Алоуддин Давлатов, Ҳақназар Ғоиб, шоирон Ашӯр Сафар, 
Саидҷон Ҳакимзода ва дигарон ғамгинона пешвоз гирифтанд. 

Тобути Сгидалӣ Вализодаи меҳрубон дар қисмати ҷанубии 
айвони ҳавлӣ рӯ ба шимол гузошта шудааст. Ӯ, ки ба касалии 
саратони хун гирифтор буд, хеле хароб гардидааст. Гирду ат- 
рофи тобутро занаш, духтаронаш ва занони дигар, ки ҳамаашон 
хешу ақрабоҳои мутаваффо мебошанд, иҳота кардаанд. 

Ашӯр Сафар гннақл кард, ки Саидалӣ Вализода маргро мар.- 
донавор пешвоз ғирифт. Ӯ соат пеш аз вафоташ (соати дуи 
рӯзи дувоздаҳуми декабр) хоҳиш кард, ки ришашро тарошанд. 
Пас оббозӣ кард. Сбати 4- рӯз ҷон дод. 

Халк, бе ҳеҷ як эълонӣ расмӣ, бо телеғрафи дил дар мудда- 
ти чанд соат озими Қӯлоб ва ҳавлии шоири дӯстдори худ гар- 
дид. Одамон аз районҳои Восеъ, Мӯъминобод, Ховалинг, “Фар- 
хор, Москва ва деҳаҳои гирду атроф ба вйдои шоир ҳозир шу- 
данд. і 

Аз рӯйи нақли ҳамаи онҳое, ки бо мо вохӯрданд (Ашӯр Са- 

фар, Саидҷон Ҳакимзода, Алоуддин Давлатов, Ҳақназар Ғоиб 
ва баъзе хешу ақрабоҳои марҳум) Вализода хоҳиш ва васияти 
охиринашро дар бораи ҷойи дафни худ ба таври зайл баён 
кардааст: 

-- Ним соат пеш аз ҷон доданаш пиру муаллимамон гуфт, 
ки маро дар боғ, дар қарибиҳои музей гӯр кунед. Агар ин ҷо 
нашавад, дар Қурбоншаҳид, дар қарибиҳои чанорҳои даст- 
ниҳоли худам ва ё дар теппаи Лӯлӣ-Қӯтал дафнам кунед, -- 
мегӯяд Ашӯр Сафар, ки то нафаси охирин ҳамроҳи му- 
таваффо будааст. Айнан ҳамин гапро мудири шӯъбаи маорифи 
шаҳр Шариф Саидов ва Алоуддин Давлатов низ аз забони му- 
таваффо шунидаанд. 

Аммо роҳбарони шаҳри Кӯлоб Саидалӣ Вализодаро дар Та- 
мошотеппа (гӯристони дурдасти шаҳр) гӯрониданд. 

Соати 3-и рӯз аз Душанбе бо мошинҳо Боқӣ Раҳимзода, 
Мирсаид Миршакар, Ҷалол Икромӣ, Мӯъмин Қаноат, Басир 
Расо ва Атахон Сайфуллоев омаданд. Тобути Саидалӣ Вали- 
зодаро ба даромадгоҳи кинотеатри «Қомсомол» оварданд. Сад- 
ҳо одамони хурду калон ба видои шоири маҳбуб бо сари хам 
омаданд ва аз назди тобути ӯ гузаштанд. Гузариши онҳо аз 
назди тобут мотамкадаеро мемонд. Гулдастаҳо, чамбарҳои та- 
ру тозаи гулу баргҳои сабз пайи ҳам меомаданд ва мотамҷой- 
ро пур мекарданд. 

Дар ҳангоми хайрухуши охирин Қотиби Президиуми Шӯрои 
Олии Тоҷикистон Давлат Гадоев ҳамроҳи Хайрулло Мирзоев 
ва шоири маҳбуби ояндадор Ғоиб Сафарзода бо самолёт ба 
дафни Вализода низ расида омаданд, ғаму андӯҳи онҳо ҳадду 
канор надошт. 

Дар ҳамин лаҳзаҳои видоъ ҳар кадом кӣ ва чӣ гуна инсон 
будани мутаваффоро бо меҳри калон ба забон мегирифт. 

-- Саидалӣ Вализода барин шоири халқро тоҷикон дигар 
солҳои дароз ёфта наметавонанд. Ӯ гули сари сабади ҳамаи 
маҷлисҳо буд. Дар куҷое, ки Саидалӣ Вализода ҳозир мешуд, 
агар ҳазор кас ҳам ҷамъ омада бошад, ӯ ба гап сар кунад, 
ҳама хомӯш мешуданд ва гӯш ба суханони ӯ медоданд, --ме- 
гӯяд раиси колхози ба номи Ленин Қаҳрамони Меҳнати Сотси- 
алистӣ Миралӣ Маҳмадалиев. 

Гоҳо видоъкунандагон баъзе нақлу ривоятҳоро аз ҳаёти 
Вализода ба хотир меоварданд. Боқӣ Раҳимзода мегӯяд: 

--Қотиби якуми ҚМ ПКҚ Тоҷикистон Ҷ. Расулов ба Вали- 
зода дар арафаи рӯзи шастсолагиаш гуфтааст: 

-- Агар шастсолагии Шумо гузарад, ман ба тӯйи шумо 
меоям. 

-- Оҳ, Худозада, --шӯхиомезона ҷавоб додааст Вализода, 
--акнун ман аз гузаронидани тӯй зарар мебинам. 

-- Барои чӣ? --пурсидааст Расулов. 

-- Раисони колхозҳо аз омадани шумо хабардор шуда, вақ- 
ти кори хоҷагии қишлоқро баҳона карда, ягонтаашон ба тӯйи 
ман намеоянд ва ягонтаашон ба хонаам тӯҳфа намеоранд. 

-- Мирсаид Миршакар нақли машҳурро дар бораи муно- 
сибати дӯстии Вализода ба хотир оварда чунин мегӯяд: 

-- Ман дар сессияи Шӯрои Олӣ Қара Дӯста дидам. Ба ӯ 
гуфтам, ки дӯстат Саидалӣ 60-сола шуд, хабараш нагирифтӣ. 
Ӯ гуфт: 

маҳал мана ҳақорат мекунад, ки худат-ку ба тӯй нао- 
мадӣ, чува гова ройи накардӣ... 

Пӯлод Толис ҳамин нақли машҳурро бо як нақли дигари 
Саидалӣ Вализода дар дафтарчаи панҷуми хотираҳояш бо қай- 
ди «Қӯлоб, 22--27 июл»-и 1960 ин тавр овардааст: 

«Вализода Орҷоникидзеобод рафта, Қара Дӯстовро ба юби- 
леяш хабар кардааст. Гуфтааст, ки вақташ несту рафта наме- 
тавонад. «Ту вақт надошта бошӣ, гову гӯсфандат ҳам вақт на- 
доранд?» --гуфтааст юбиляр. (Адабиёт ва санъат», 24 августи 
соли []989). 

Умуман ҳангоми видоъ ҳама дар бораи Вализода суха- 
нони нек мегуфтанд ва нақл, латифа, мутоиба ва шӯхиҳои ӯро 
бо некӣ ба хотир меоварданд. 

Соати 4.15 хайрухуши охирин... 

Соати 4.30 тобутро ба қабристон --ба Тамошотеппа бур- 
данд. Бо ғаму андӯҳ ва сарҳои хам мо ба он ҷо раҳсипор шу- 
дам. Дар назди марқад на саҳнаву ҷойи митинг, на магнито- 
фон, на ягон аккос -тфотограф дида намешавад. Муаллими До- 
нишкадаи омӯзгории ба номи Рӯдакӣ дотсент Соат Чалишев 
дар бораи мутаваффо ба таври расмӣ нутқи маърӯзамонанде 
кард, ки аз он на ғаму на андӯҳ, на дарду ҳасратро дарёб 
кардан мумкин набуд. Нутқи шифоҳии Мирсаид Миршакарона 
буд, хеле самимона садо дод. Ӯ ҳаққонӣ мавқеи Саидалӣ Ва- 
лизодаро дар таърихи адабиёти тоҷик ва адабиёти Умумиит- 
тифоқӣ қайд намуд. 

Бо ҳамин ду нутқ, Оиша Сарварова митинги мотамиро баст. 

Ашӯр Ҳалимов, Муҳаммад Қобилов ва банда соати шашу 
ним роҳи Душанберо аз ҳамон майдони гӯристони Тамошотеп- 
паи шаҳри Қӯлоб пеш гирифтем. Дар Данғара чойю нон хӯрдем 
ва соати даҳи шаб ба хонаҳоямон расидем. 

Номат ба хайр, фарзанди бузурги халқи тоҷик Саидалӣ 
Вализода. А 


Март- майи с. 1990. 

ҒАФФОР МИРЗО 
ШОИРИ ШИРИНКАЛОМ 


Эътиқоде, ки ба шахсияти Вализода дар дили ман пайваста 
шуда буд, кайҳо боз маро талқин ва таъкид менамуд, то ба ӯ 
ҳиссиёти дили худро андаке ҳам бошад, батафсилтар изҳор 
намоям. Инак, ҷашни ҳафтодсолагӣ, ки синни муборак аст ва 
шоир Вализода ба остони он қадам ниҳодааст, он рӯз ва он 
соати изҳори этиқоди ман гардид. 

Биёед, аз соли 1920 сар кунем. 

Мо он солро соли Инқилоби Бухоро, соли ба инқилоб, ба 
Ҳокимияти Советӣ, ба маънии озодӣ сарфаҳм рафтани ҳазорон 
фарзандони халқи тоҷик меномем. Лекин, охир аз ёд бояд на- 
барорем, ки ин сарфаҳмравӣ дар ҳама ҷо як хел набуд. Тоҷи- 
коне, ки дар Тошканд, Самарқанд, Бухоро ва Хуҷанд зиндаго- 
нӣ мекарданд, онро аз мардуми кӯҳистон пештар фаҳмида бу- 
данд. 

Баъзе одамон намедонистанд, ки озодй ба чӣ дастур меояд. 
Онҳое, ки гурги борондида ва душмани ғоявии инқилоб ва 
Ҳокимияти Советӣ буданд, бесавод будани аҳолии кӯҳистонро 
истифода бурда, доир ба инқилоб, озодӣ ва ҳокимияти нав тӯҳ- 
мат ва овозаҳои даҳшатангез паҳн мекарданд. 


Ана дар ҳамин соли пурмағал, ки воқеаҳо ба аксарияти халқ 
номафҳум буданд, дар ҳамин соле, ки баъзе одамон дӯстро аз 
душман, некиро аз бадӣ, фоидаро аз зарар, ҳақиқатро аз дурӯғ 
ба осонӣ фарқ карда наметавонистанд, аз миёни мардуми кӯ- 
ҳистон одамоне пайдо шуда баромаданд, ки тарғиботчии қатъӣ 
ва ҷиддии сохти нави советӣ шуданд. Яке аз он ташвиқотчиёни 
сохти нави советӣ деҳқонбачаи бесаводи ховалингӣ муаллифи 
шеъри ,««Ленин--бародар, раҳнамо» Саидалӣ Вализода буд. 


Вализода тиру туфанг гирифта, шамшер ба камар баста, 
ба ҷанги босмачиҳо набаромадааст. Дар ягон қишлоқи кӯҳистон 
бо ташаббуси худ колхоз ташкил накардааст. Аммо дар ҳамаи 

ин ва дар ҳамаи корҳои Дигари сохтмони нави сотсиалистӣ Ва- 
лизода ба тарзи дигар иштирок кардааст. 

Тақдири меҳнатии Сайдалӣ Вализода аз ибтидои хизматаш 
ба шоирӣ, ҳофизӣ ва санъаткорӣ, ба рӯҳбаланд ва хурсанд 
кардани одамон ба воситаи санъат ба фаҳмондани моҳияти 
сохти нав ба мардуми кӯҳистон, ба танқид; фошу масхара, 
шармандаву расво намудани бою муллоҳои фиребгар вобаста 
шуда монд. 

Соли 1936 ё 1937 буд. Як рӯз мудири хонаи бачагони Хо- 
валинг ҳамаро дар майдони пеши хобгоҳ ҷамъ кард. Мо, ба- 
чагон, қатор саф кашидем. Як мардаки хушқаду қомат, хуш- 
афту андом ва хушбурут дар паҳлӯи мудири мо истода буд. 

Мудир бо овози баланд пурсид: 

-- Бачаҳо, шумо номи Саидалӣ Вализодаро шунидаед ё не? 

Дар он солҳо, ки овозаи хушхонӣ ва хушгапии Валивода 
ҳамаро фаро гирифта буд, номи ӯро ҳама медонист. Ин аст, ки 
қариб ҳамаи бачагон бо як овоз ҷавоб додем: 

-- Шунидаем! 

-- Агар шунида бошед, мана акнун худашро бинед, Уфт 
мудир. 

Он мард Вализода буд. 

Мо, бачагон, ки меҳрубонӣ ва ғамхории Ҳукумати Советӣ 
дили моро пур аз завқу ҳавас, пур аз муроду мақсад карда 
буд, мо, бачагон, ки акнун ҳоҷатманди нону либос не, ҳоҷат- 
манди фақат гуфтани рози дил, ҳоҷатманди нишон додани 
«санъати» ҳуд будем, бо шунидани номи Вализода ва дидани 
симои ӯ ба як ҳиссиёти амиқи таваҷҷӯҳ афтидем. 

-- Бачаҳо, --давом кард мудир, --шоир ва ҳофиз Саидалӣ 
Вализода омадааст, ки дар «дедоми» мо дастаи санъати нафи- 
са ташкил кунад. Ҳар кас ҳар ҳунаре, ки дорад, гӯяд, нишон 
диҳад, номашро дар рӯйхат дарорад, 

Сайдалӣ Вализода кружоки дастаи ҳаваскорони хонаи ба- 
чагони Ховалингро ташкил карда, ба бачаҳо омӯзиш мегуза- 
ронд, онҳоро барои дар саҳна, дар пеши мардум баромад кар- 
дан тайёр мекард. Он вақт шеърҳои классикҳои адабиёти гу- 
заштаи тоҷик қариб ёфт намешуданд. «Репертуар»-и шеърии 
дастаи санъати нафисаро асосан эҷодиёти халқ, баъд шеърҳои 
С. Айнӣ, А. Лоҳутӣ, М. Турсунзода, А. Деҳотӣ ва албатта, шеър- 
ҳои Вализода ташкил мекарданд. Мусиқӣ бошад, мусиқии хал- 
қӣ ва оҳангҳои эҷодкардаи худи Вализода буданд. [ 

Як моҳ гузашт ё нагузашт, ки дастаи ҳаваскорон дар ҷамъ- 
омадҳои меҳнаткашони район консерт медодагӣ шуд. Хонаи 
бачагон ифтихор мекард, ки соҳиби ҳамин хел дастаи ҳавас- 
корон аст. Район ифтихор мекард, ки ҳамин хел хонаи ба- 
чагон дорад. Мо ифтихор мекардем, ки монанди Вализода устод 
дорем. 

Баъд ин даста пееса мемондагӣ шуд. Фарқи он пеесаҳо аз 
пеесаҳои ҳозира дар он аст, ки онҳо нонавишта буданд. Вали- 
зода савод надошт, ки пеесаи фикр карда баровардаашро на- 
висад. Ӯ ҳамаи пеесаро аз аввал то охир калима ба калима аз 
ёд мекард. Баъд ролҳоро ба бачагон тақсим намуда, мегуфту 
ҳар кас суханҳои роли худашро навишта мегирифт. 

Дар ду-се імоҳи аввал дар дастаи ҳаваскорон занон ва дух- 
тарон набуданд. Роли онҳоро бачаҳо ба ҷо меоварданд. Аммо 
дар натиҷаи қишлоқ ба қишлоқ гашта, намоиш додани ин дас- 
таи ҳаваскорон, дар натиҷаи тамоман ҳаётӣ будани он кори 
савобе, ки Вализода ва бачагони «дедом» сар карда буданд, 
дар натиҷаи рӯз то рӯз обрӯ гирифтани ин даста оқибат дух- 
тарон ҳам пайдо шуданд. Аввалин духтаре, ки бо ихтиёри худ 
омаду ба дастаи ҳаваскорони хонаи бачагон номашро навишт, 
Малика ном дошт, ки ӯро духтари Абдураҳими аробакаш ме- 
гуфтанд. Баъд аз Малика Зумрат, Сангимоҳ, баъд дигарон 
омадан гирифтанд. « 

Санъате, ки Саидалӣ Вализода дар Ховалинг ва қишлоқ- 
ҳои он ташкил кард ва ривоҷ дод, зинаи аввалин, марҳалаи на- 
хустини озодии занони ҳамон гирду гӯша гардид. 

Он солҳо пойтахти худи республика ҳам мӯҳтоҷи ҳунарман- 
дони халқӣ, мӯҳтоҷи санъаткорони соҳибистеъдод буд. Ходимо- 
ни маданияти республика ба ҳазор умед қишлоқ ба қишлоқ 
мегаштанд, ки ягон писар ё духтари санъаткорро пайдо кар- 
да, ӯро ба Душанбе биёранд. Ин кор он вақт хеле душвор буд. 
Ана дар ҳамин маврид Саидалӣ Вализода ҳамроҳи вақилони 
маданияти пойтахт мегашт ва монанди тиллокобон бо заҳмати 
азим зарраҳои тиллои санъати халқро ҷамъ мекард, то дар То- 
ҷикистон театр ба вуҷуд биёяд, то дӯстон ва душманон донанд, 
ки тоҷик гуфтанӣ халқ бо санъати хос ва беназири худ дар 
дунё вуҷуд дорад. 

Ман як мулоҳизаеро, ки мебоист дар боло нақл кунам, ба- 
рои ин қисми мақола мондам ва он сабаб дорад. Гап дар он 
аст, ки рақсу суруду масхарабозии ҳамаи дастаи ҳаваскорон 
як сӯ буду хониши худи Саидалй Вализода як сӯ. Вализода 
ҳамчун санъатвари ҳақиқӣ ҳуҷайраҳои дили мардуми кӯҳис- 
тонро якта ба якта медонист. Барои ҳамин ба хандондан ё гир- 
ёндани шунавандаи худ қудрати комил дошт. 

Дар шеваи кӯҳистон «ҳумба» гуфтани калимае ҳаст. Вақ- 
те ки ҳофиз бо лабони баста, фақат ба воситаи садопардаҳои 
худ фароварди мақомеро замзама мекунад, онро «ҳумба» ме- 
номанд. Одамоне, ки 15--20 сол пеш ҳумбаи Саидалӣ Вализода- 
ро шунидаанд, шоҳиданд, ки ин маҳорати аз ақл беруни ӯ ҳар 
хел одами сангдилро ҳам ба ваҷд меовард, қоил мекард. Вале 
афсӯс ки ҳунари бемислу монанди ҳофизӣ ва намвозандагии 
Сайдалӣ Вализода навишта гирфта нашудааст! 

Меҳвари ҳозираи ҳофизони кӯҳистонро намедонам, лекин 
тештар ҳофизи ҳақиқӣ ҳамон ҳофиз буд, ки дар баробари ҳамаи 
суруду оҳангҳои калону хурд, мураккабу содда «Гӯрӯғлӣ»-ро 
ҳам донад ва навозад. Ман хониши достони бузурги халқи то- 
ҷикро аз чор ё панҷ ҳофиз шунидаам. Росташро гӯям, азбаски 
достони «Гурӯғлӣ» достони ҳаҷман беандоЗа бузург аст, аксари 
он «гӯрӯғлихонҳо» вайро пурра намедонистанд. Дар байни ин 
гуна ҳофизон касони баномус ва бавиҷдон буданд, ки се--чор 
банди «Гӯрӯғлӣ»-ро пурра аз ёд карда, фақат ҳамонҳоро ме- 
хонданд ва рӯйрост иқрор мекарданд, ки дигар байтҳояшро 
намедонанд. Лекин ҳофизони ҳаромкор ва тамаъкори дигаре 
ҳам буданд, ки матни пурраи «Гӯрӯғлӣ»-ро намедонистанд, би- 
нобар ин матни ба қолиби хушрӯ андохтаи достонро як тараф 
монда, каҷу килеб ва дурӯғу рост худашон мебофтанд. Досто- 
ни сар то сар сириштаи ишқу муҳаббати ҳақиқӣ, қаҳрамонӣ 
ва фидокорӣ, достони пур аз драматизм, пур аз заҳрханд ва ҳаҷ- 
ви бемислу монандро ба сафсаттаи бемаънӣ табдил медоданд. 

Истеъдоди модарзоди шоирӣ ва ҳофизи ва навозандагӣ 
ва дар ҳамин асос ҳиссиёти нозуки муназзанат, ба таври мусав- 
вир ва муҳақиқ тасаввур ва идрок намудани воқеаҳои достон, 
бозӣ доронда тавонистани тобишҳои аҷоибу ғароиби достон, 
Вализодаро гӯяндаи беҳтарини «Гӯрӯғлӣ» карда буд. Овози 
нарму ширадори ӯ, ҳумбаи ҷонбахши фақат вализодагии ӯ, як 
чӯби хушки дутора, ки дар дасти Вализода на танҳо ба забони 
ҳол меомад, балки воқеанигори ҳиссиёти одамон мешуд, мими- 
каи ӯ, ки расми воқеаҳоро бо обуранги ҳайратангез ва лилфи- 
реб мекашид, ғайр аз ин эҳсосоти хурсанд ва қонеъ кардани 
шунавандагон, ки эҳтиёҷи қонунии ҳар як санъаткор мсбошад, 
ҳамаи ин як ҷо шуда, як оркестре ба вуҷуд меоварданд, ки аз 
табошири он ягон гӯшаи дили шунаванда бетаъсир намемонд. 
Хулласи калом, Вализода «Гӯрӯғлиро» аз самими дилу ҷон 
фаҳмида, ҳис карда, қадрашро дониста мехонд. Аммо боз аф- 
сӯс, ки на танҳо хониши Вализода, балки хониши чандин гуӯ- 
рӯғлигӯйҳои ҳақиқии дигар нонавишта монд ва беному нишон 
шуда рафт. 

Ман дар хусуси шеър ва достонҳои Вализода ҳеҷ чиз гуф- 
танӣ нестам, зеро ин бе гуфтани ман ҳам ба ҳама маълум аст. 
Ман дар хусуси як хизмати дигари Вализода, ки имрӯз дар айё- 
ми пирии худ ба ҷо оварда истодааст, гуфта гузаштаниам. 

Панҷаҳои ӯ акнун дуторро девона карда наметавонанд. Зӯри 
овози ӯ акнун ба авҷҳое, ки фарёди ҷонкоҳи дили ошиқон, ға- 
рибон ё ғолибонро ифода кунад, намерасад. Достони «Гӯрӯғлӣ» 
ҳам мисли паризоде, ки ҳаргиз пир намешавад, Вализодаи пир- 
ро партофта, ҷавони дигар мековад. Аммо Вализода ҳанӯз ҳам 
соҳиби ҳунарест, ки аз ҳунарҳо ва хизматҳои айёми ҷавонии ӯ 
монданӣ надорад . Ин ҳунар ҳунари хурсанд кардани одамон аст. 

Дар замонҳои гузашта ҳеҷ як ҷамъият ташкилоти муқаррар, 
вазифадор ва доимӣ надошт, ки ба таври ҳақиқӣ ғами Димо- 
ғи ҷоқи халқро хӯрад. Ҷамъиятҳо ташкилотҳои ба халқ азоб 
додан, ҷабр кардан, куштан, воситаҳои бехонумон ва бесарусо- 
мон кардан доштанд. Аммо ташкилоте, ки андаке ҳам бошад, 
шодмонии мардумрб вазифаи худ қарор дода бошад, набуд. 
Дар ин кор ихтиёри халқ ба дасти худаш буд. Халқ бошад, та- 
биатан ҳаётдӯт, шодипарвар ва ширинкор мебошад. Ин аст, ки 
ба зулму истибдод ва маҳрумиятҳои бемисл нигоҳ накарда, во- 
ситае меҷуст, илоҷе меёфт, ки дили ғамхонаи худро андак хур- 
санд кунад, заҳмат ва андӯҳи ҳаррӯзаи худро ба ханда рӯпӯш 
намояд. Ана барои ҳамин яке латифае мебофт, мардумро ме- 
хандонд ва онро моли Хоҷа Насриддин мегуфт. Дигаре ширин- 
корӣ карда, ғами мардумро писанда менамуд ва ширинкории 
худро ба номи Мушфиқӣ мебаст. 

Дар замони мо дар баробари ҳамаи ғамхориҳои иқтисодӣ 
ва маънавӣ давлат ва Ҳокимияти Советӣ кори рӯҳбаланд, шод 
ва хурсанд нигоҳ доштани халқро ба программаи амалиёти худ 
дохил карда, дар ҳамин асос садҳо ташкилот ва муассисаҳое 
ба вуҷуд овардаанд, ки нақшаҳои он программаро ба ҷо меова- 
ранд. Бо вуҷуди хизмати ҳақиқии ин муассисаҳо, бо вуҷуди ба 
халқ маъқул ва маъмул шудани онон боз ҳам ҷойи Хоҷа Насрид- 
дин ба Хоҷа Насриддин ва ҷойи Мушфиқӣ ба Мушфиқӣ мондааст. 
Яъне решаи ширинкорони соҳибистеъдоди халқӣ ҳанӯз ҳам дар 
тарӣ аст. Латифаҳои ширадор ва ҳаётии Вализода, ки бо маҳо- 
рати аҷиби ҳозирҷавобӣ гуфта шудаанд ва паҳн гардидаанд, аз 
латифаҳои Хоҷа Насриддин ва Мушфиқӣ сифатан монданӣ на- 
доранд. Садҳо латифаҳои Вализода, ки фардо барои пайдо кар- 
дани ҳар кадоми он чи академияи фанҳо, чи хонаи эҷодиёти 
халқ, чи муддаиёни бешумори номзади илмҳо экспедитсия таш- 
кил хоҳанд кард ва на ҳамаи онҳоро хоҳанд ёфт, мутаассифона, 
то ҳол пурра навишта гирифта нашудаанд. 

Да»ъ замони мо садҳо нависандагон, артистон, рассомон, оли- 
мон ва намояндагони ихтисосҳои дигар ҳастанд, ки ягона орзуя- 
шон ба дили халқ ҷой гирифтан аст. Аммо каманд он касоне, 
ки ба муродашон мерасанд. Лекин Вализода бо ҳамин санъати 
айёми пирии худ меҳмони азизи ҳар як хонадони халқи тоҷик 
аст. Қадом рӯз ба кадом қишлоқе, ки Вализода биёяд,ҳамон 
рӯз дар ҳамон қишлоқ ид аст. 

Оре, шоир ва Ҳофизи халқии РСС Тоҷикистон Сайдалӣ Ва- 
лизода,ки ҳоло ба 70 даромад, ба халқи тоҷик ана ҳамин хел . 
ба таври худ ва аз самими дил хизмат карда омад ва ҳанӯз ҳам 
хизмат карда истодааст... 

Халқи тоҷик ва дар қатори он мо мухлисонаш қадри ӯро 
медонем ва дар ҷашни мубораки ҳафтодсолагии ӯ аз ҷону дил 
табрикаш мекунем. 5 | 

СОАТ ЧАЛИШЕВ 
ШОИРИ МАҲБУБИ ХАЛҚ 


Баъди соҳибистиқлол гаштани Ҷумҳурии Тоҷикистон ҳар 
яки мо ба роҳи тайкардаи халқ назар андӯхта, онҳоеро ба ёд 
меорем, ки барои Ватан, барои ҳаёти нав ва хушбахтии халқ 
хизмати бошарафе кардаанд. 

Шоири халқ Сайдалӣ Вализода, ки имрӯз мо ба муносиба- 
ти 95-солагии зодрӯзаш хотираи неки ӯро ёдовар шуда исто- 
даем, аз ҷумлаи ҳамин гуна шахсон аст. С. Вализода аз ибти- 
до то интиҳои зиндагии бошууронааш ба идеалҳои сиёсии замон 
содиқ монда, ба манфиати ҳаёти навин ва мустаҳкаму пойдо- 
рии Ҳокимияти Шӯро дар кӯҳистони тоҷик шеър эҷод карда- 
аст. ) ) 

Оре, Саидалӣ Вализода шоири номии халқ, ҳофизу дутории 
оҳангпардоз, чароғи давраи ширингуфторӣ, мунису мушфиқ 
ва маҳбуби мардум буд. ре 

С. Вализода 10-уми октябри соли 1900 дар қишлоқи Чуқу- 
раки ноҳияи Ховалинг таваллуд ёфтааст. 

Падари шоир --Валӣ деҳқони чоряккор буд. Заминҳои ди- 
каронро ба иҷора гирифта, музди ночизе ба даст медаровард. 
Дар дарбори Муҳиддинбой, Бадриддин ва дигарон замин ме- 
ронад. Валӣ ҳофизи хушовоз, дуторӣ, ғижжакнавоз, дойрадас- 
ти моҳир ва марди шоиртабиат буда; ба сароидани шеърхои 
ҳаҷвӣ! рағбати калон доштааст.” 

" Саидалии хурдсол дар оилаи чунин шахёи санъаткор ва 
шеърдӯст тарбия ёфта буд ваҳамин ҷиҳати характери падараш 
“ба ташЯккули касби шоирии ӯ"таъсир кардааст. Дере нагузаш- 
та дар байни Халқ ҳамчун шоир ва ҳофиз ном мебарорад 
о" “Шеърҳои Сяйдалӣ Вализода дар аввал монанди шеърхони 
падараш характери ҳаҷвӣ ва шикоятӣ доштанд. Дар шеърҳби 
ӯ сармоядорон ҳамчун шахсони сифла" Ва. бадкирдор танқид 
карда мешаванд.” " е 

Аввалин шеъри С. Вализода «Деҳқони ҷабрдида» ном дош- 

та, соли 1917 эҷод карда шудааст. Шоир дар ин шеър шикояти 
деҳқонро бевосита аз забони худи ӯ баён кардааст. Деҳқон бо 
забони ҳол аз замони бадкирдор, аз ҷабру зулми ситамгарони 
хунхор, аз тӯҳмати ногаҳон ва ҷаримаи бепоёни давраи амирӣ 
шикоят мекунад. 


Дареғ аз меҳнати зорам, бутун дар зери борон шуд! 
Бисӯзад хонаи золим, зи ҷавраш дида гирён шуд! 

Агар дорға маро пурсад, ҷавоб додан ба ӯ мушкил, 
Муқаррар ӯ ҳамегӯяд: чаро ин мӯҳр вайрон шуд? 

Чи афзун кардаам меҳнат, бисӯхтӣ ҳосили корам, 
Кунад ярғӯ саги золим, надорам пул, ки биспорам! 


Саидалӣ Вализода дар ин шеър вазъияти зиндагии камба- 
ғалони кӯҳистони тоҷикро, ки то Револютсияи СОќктябр ва ре- 
волютсияи Бухоро (1920) асири зулми ҳокимону боён буданд, 
реалистона тасвир кардааст. Вализода аз рӯзҳои аввали фаъ- 
олияти эҷодии худ рафти ҳодисаҳои зиндагиро зиракона мушо- 
ҳида карда, бо ин шеър аввалин бор нафрату адовати худро 
нисбат ба дунёи кӯҳна изҳор намудааст. 

Ба ҳеҷ кас пӯшида нест, ки он вақтҳо бисьёре аз бенавоё- 
ни кӯҳистонӣ ба тарафҳои Фарғона, Самарқанд, Тошканд ва 
дуртар аз он дар мусофират, дар ғарибӣ рӯз ба сар мебурданд. 
Онҳо мардикорӣ ва дар корхонаҳои саноатӣ кор мекарданд. 
Ин барояшон ҳаёти оддӣ набуд: онҳо бо зиндагонии коргарон 
ошно мешуданд, аз фикру ҳаракатҳои револютсионии коргарон 
ба дараҷаи муайяне таъсир мегирифтанд, андаке бошад ҳам, 
бо тағйироти фикрӣ ба ватани худ ба кӯҳистон бармегаштанд 
ва тадриҷан ба ҳамватанони худ таъсир мебахшиданд. Маса- 
лан, Мирзо Барот аз қишлоқи Доровии Ховалинг, роҳи оҳанчӣ 
Қомилов Абдуғаффор аз қишлоқи Қайлонӣ ва Толибов Ширин 
аз қишлоқи Панҷурти ҳамон ноҳия дар шӯриши яроқноки Тош- 
канд ва дигар шаҳрҳои Осиёи Миёна иштирок карда, соли 1919 
ба ноҳияи худ баргашта, дар бораи револютсияи Тошканд ва 
барқарор шудани ҳокимияти камбағалон нақлҳо мекарданд. 
Ин ҳол махсусан дар арафаи револютсияи февралии соли 1917, 
Револютсияи Октябр ва револютсияи Советии Бухоро ниҳояг 
характернок шуда монда буд. Идеяи озодӣ ва револютсия ба 
воситаи болшевикон, коргарон ва инчунин мардикорони аз му- 
софират бозгашта оҳиста-оҳиста дар гӯшаю канорҳои Тоҷикис- 
тони ҳамонвақта ҷорӣ шуда, ҳаракати зиддиамирии халқро бо 
ҳаракати револютсионии болшевикон пайванд мекард. Ин дар 
зиндагии халқи тоҷик, дар бедории фикрӣ, синфӣ, идеявӣ ва 
муборизаи минбаъдаи инқилобӣ лаҳзаи ниҳоят муҳимми сиё- 
сӣ ба шумор мерафт. 

Ана дар ҳамон вақтҳо дар қатори садҳо камбағалон С. Ва- 

лизода ҳам аз фикру ҳаракат ва табаддулоти инқилобие, ки 
мешунид ва медид, таъсир мегирифт ва фикри эҷодии ӯ то- 
рафт инкишоф меёфт. Ин ҳолат дар эҷодиёти баъдиинқилобии 
шоир равшану возеҳ мушоҳида карда мешавад. 

Баъд аз Инқилоби Октябр дар ҳаёти сиёсӣ, иқтисодӣ ва 
мадании халқҳои Ватанамон (собиқ Иттиҳоди Шӯравӣ) табад- 
дулоти бузурги таърихӣ ба вуҷуд омад. Халқӣ тоҷик низ бо 
ёрии халқҳои бародар ба ҷумҳурии мустақил соҳиб гардид ва 
дар оилаи бародаронаи дигар халқҳо зиндагӣ кардан гирифт. 
Ин револютсияи бузург, ки қувваҳои эҷодии халқро хеле инки- 
шоф дод, барои С. Вализода барин шоирони халқӣ роҳи васеъ 
кушод. 

С. Вализода он вақт ҷавон буд, вале гузашти айём ӯро пух- 
та карда буд. Воқеаҳои сарнагун шудани подшоҳи рус, хабари 
Инқилоби Бухоро ва гурехтани амир Олимхон ба Афғонистон 
доираи ҷаҳонбинии ӯро васеъ кард. Вай, чунон ки дар боло 
қайд кардем, аз мардикорони аз Самарқанду Бухоро баргашта, 
аз забони ҷанговарони сурх дар бораи ташкилкунанда ва ил- 
ҳомдиҳандаи Инқилоби Қабири Сотсиалистии Октябр В. И. 
Ленин нақлҳо мешунид ва эҳсос мекард, ки танҳо чунин шахс 
ба дарди мардуми ҷафокаш дармоне ёфта метавонад. Илҳоми 
шоир ба ҷӯш омад ва тӯғёни он шеъри «Ленин --бародар, раҳ- 
намо»-ро ба миён овард. Ин шеър сентябри соли 1922 эҷод, шу- 
дааст. Суруди «Ленин --бародар, раҳнамо» ҳамчун таронаи 
мардуми озод барои онҳое, ки баҳри ҳаёти нав ва нашъунамои 
Тоҷикистон мубориза мебурданд, аслиҳаи маънавӣ буд. 

Дар солҳои сиюм сохтмони ҳаёти нав дар Тоҷикистон босуръат 
пеш мерафт, ба ҷойи хоҷагиҳои кулакӣ колхозу совхозҳо бунёд 
мегардиданд. 

Соли 1932 дар Ховалинг низ колхозҳо ташкил шуданд. Па- 
дари шоир яқе аз аввалинҳо шуда ба колхози «ҚИМ» аъзо 
гардид. Саидалӣ Вализода, ки то револютсия дар даргоҳи бой- 
ҳои Қӯлобу Фархору Сароикамар хизмат карда ризқу рӯзӣ пай- 
до менамуд, ҳамроҳи падараш ба колхоз даромад. 

Саидалӣ Вализода кӯшиш мекард, ки ҳам дар колхоз сама- 
ранок меҳнат кунад, ҳам кори эҷодии худро инкишоф диҳад. 
Бо ин мақсад ӯ дар байни аҳолӣ бо сурудҳои дилчаспи халқӣ, 
бо шеърҳои эҷодкардаи худ баромад карда, меҳнаткашонро ба 
сохтмони ҳаёти нав даъват менамуд, душманони сохти колхозиро 
фош мекард ва дар ташкилу мустаҳкамшавии Ҳокимияти Шӯ- 
равӣ фаъолона ширкат меварзид. І 

Душманони синфӣ аз фаъолияти шоир дар ғазаб шуда, роҳи 
нобуд кардани ӯро меҷӯстанд, ба вай ҳар гуна тӯҳматҳо меза- 
данд. і 
Ин буд, ки Саидалӣ Вализода соли 1932 дар ҷумлаи ку- 
лакҳо бо зану бачаҳояш ба Қазоқистон бадарға карда мешавад. 

Ӯ, ки ҳеҷ гуноҳе надошт, хомӯш истода наметавонад ва соли 
1934 гурехта, аввал ба ноҳияи Мастчоҳ, баъд ба Душанбе ме- 
ояд. Вай ба ҳукумати Ҷумҳурии Тоҷикистон ариза навпшта 
хоҳиш мекунад, ки ӯро аз ҷазои ноҳақ озод намоянд. Шоир бо 
қарори Президиуми ҚИМ РСС Тоҷикистон .ЖеЗ8, аз 22 июли 
соли 1936 аз бадарға чун шахси тамоман бегуноҳ бармегардад. 

Эҷодиёти Саидалӣ Вализода минбаъд бо нақшаҳои сохт- 
мони ҳаёти нав, бо ҳаёти хоҷагӣ ва маДении республика, ки 
босуръат пеш мерафт, алоқаи зич пайдо мекунад. Дар айни 
замон, муҳаббати беинтиҳо ба санъат Сайдалӣ Вализодаро ором 
намегузорад. Бинобар ин, Вализода моҳи ноябри! соли 1936 ба 
театри колхозии шаҳри Душанбе ҳамчун артист дохил шуда, 
дар он ҷо то соли 1938 кор мекунад. 

Он солҳо пойтахти худи республика ҳам мӯҳтоҷи ҳунарман- 
дони халқӣ, мӯҳтоҷи санъаткорони соҳибистеъдод буд. «Хо- 
димони маданияти республика ба ҳазор умед қишлоқ ба қиш- 
лоқ мегаштанд, ки ягон писар ё духтари санъаткорро пайдо 
карда, ӯро ба Душанбе биёранд. Ин кор он вақт хеле душвор 
буд. Ана дар ҳамин маврид Саидалӣ Вализода ҳамроҳи вакилони 
маданияти пойтахт мегашт ва монанди тиллокобон бо заҳмати 
«зим зарраҳои тиллои санъати халқро ҷамъ мекард, то дар 
Тоҷикистон театр ба вуҷуд биёяд, то дӯстон ва душманон до- 
нанд, ки тоҷик гуфтанӣ халқ бо санъати хос ва беназири худ 
дар дунё вуҷуд дорад». --қайд шудааст дар хотираҳои шоир 
Ғаффор Мирзо. 

Соли 1938 Саидалӣ Вализода ба Ховалинг бармегардад ва 
бо ташаббусу роҳбарии ӯ дар назди интернати ноҳияи Хова- 
линг кружоки драмавӣ-мусиқӣ ба фаъолият оғоз менамояд: Он 
-ѕақтҳо шеърҳои классикҳои адабиёти гузаштаи тоҷик қариб 
ёфт намешуданд. Репертуари шеърии дастаи ҳаваскоронро асо- 
сан эҷодиёти халқ, баъд шеърҳои С. Айнӣ, А. Лоҳутӣ, Мирзо 
Турсунзода, А. Деҳотӣ ва албатта шеърҳои Вализода ташкил ме- 
карданд. Мусиқӣ бошад, мусиқии халқӣ ва оҳангҳои эҷодкар- 
даи худи Вализода буданд. і 

Соли 1939 С. Вализода ба театри вилоятии Қӯлоб даъват 
карда мешавад. Саҳнаи театр минбари нави эҷодии шоир гашт. 

Валивода дар театр расман чун ходими адабӣ кор кунад 
ҳам, саҳнаи театр бб саъю кӯшиши ӯ пайваста обод буд. Дар 
тӯли бештар аз понздаҳ соли кор ӯ ба заҳмати ҳамагон шарик 
буд. Гаҳ чун роҳбари мусиқӣ мавқею мақоми ҳар созро таъин 
намуда, ҳусну қубҳи оҳангро дармеёфт. Гаҳ чун дуторнавоз 
дар сафи навозандагон нишаста, рафти навою усули мусиқиро 
нигоҳ медошт. Гаҳ чун салист сурудеро замзама мекард. Лаҳ- 
заҳое мешуд, чун суфлёр луқма медод, чун режисёр намоишно- 
ма, алалхусус намоишномаҳои ҳаҷвиро таҳия мекард, мисли 

ҳунарпешаи ҳақиқӣ чи гуна офаридани ин ё он нақшро ба ҳам- 
касбонаш ёд медод. 

Беҳуда нест, ки ӯ аз саҳнаи ҳамин театр аъзои Иттифоки 
нависандагон шуд, ба гирифтани унвонҳои фахрии Артисти хиз- 
матнишондодаи РСС Тоҷикистон ва Ҳофизи халқии Республи- 
ка мушарраф гардид. ! 

Ҳангоми дар театр кор карданаш Саидалӣ Вализода ғазал, 
тарона, бадеҳа ва ҳатто достонҳои сюжетноки калон, монанди 
«Қаҳрамон Саидқул Турдиев», «Достони Ҷанги Ватанӣ» ва 
«Нозими Ватан»-ро меофарад. Бадеҳаҳои эҷодкардаи шоир 
Муҳаббат», «Сабзинае», «Духтари ҳамсоя», «Дилдода ёронем 
мо», «Ҳамсояҳо», «Барори кор» ва монанди инҳо дар саҳнаи 
театр бомуваффақият хонда мешуданд. 

Дар адабиёти муосири тоҷик аз нахустин рӯзҳои Ҷанги Бу- 
зурги Ватанӣ мавзӯи мубориза бар зидди фашизм, ғояҳои ва- 
танхоҳӣ ва гуманизм аз умдатарин масъалаҳои эҷоди бадеӣ 
қарор гирифт. 

Саидалӣ Вализода аз ҷумлаи он шоироне буд, ки дар қа- 
тори садҳо адибони советӣ бо шеърҳои худ халқро ба мубо- 
ризаи зидди фашизм даъват менамуд. Масъалаҳои асосие, ки 
дар назми индавраинаи Вализода гаштаву баргашта дахл ме- 
шавад, ободӣ ва ҳимояи Ватани мост. Шоир дар ин мавзӯъ 
шеърҳои «Падар ваписар», «Натвонӣ», «Марг ба фашизм», 
«Мур ту, асаг», «Мактуб», «Салом ба аскари сурх» барин як 
қатор шеърҳо эҷод менамояд. Қайд кардан лозим аст, ки ин 
лшеърхр чи аз ҷиҳати мазмун ва чи аз ҷиҳати бадеият дар эҷо- 
диёти Саидалӣ Вализода мавқеи муҳим ишғол мекунанд. Шоир 
дар рӯзҳои сахти ба сари мамлакати мо омада ба фашизм наф- 
рати беандоза баён карда, қаҳрамонии одамони Шӯравиро 
ситоиш мекунад. Чунончи, дар шеъри «Хабар», ки дар рӯзҳои 
аввали саршавии ҷанг навишта шудааст, шоир фашистонро 
ба ҳайвони даранда --гурги гурусна монанд карда, халқро ба 
муборизаи зидди онҳо даъват менамояд. 


Бегонаро дар ин чаман, 
Гирем сарашро аз бадан. 
Бар мо ҳамегӯяд Ватан: 
Бидиҳед душманро ҷазо! 
Гурги гурусна шуд ба танг, 
Девонавор омад ба ҷанг. 
КҚубем сари ӯро ба санг, 
Ҷонаш бурод дар мулкй мо! 


Маҳорати Саидалӣ Вализода махсусан дар вақти тасвири 
образи душман намоён мегардад. Шоир хислатҳои хоси душ- 
ман, симои нафратовари ӯро бо суханони талху тунди обдор 
фош мекунад. 

Дар шеърҳои дар мавзӯи ҷанг эҷод кардаи шоир, чунон ки 
академик Раҷаб Амонов қайд мекунад, «Ҳаҷву сатираи тезу 
буро, тамасхур ва истеҳзои пурғазаб хеле пурқувват садо ме- 
диҳад ва ин хусусият яке аз ҷиҳатҳои қобили диққати эҷодиё- 
ти Саидалӣ Вализода мебошад». Шеърҳои «Мур, ту асаг», «Марг 
ба фашизм», «Натвонӣ» низ ба чунин хусусиятҳо моликанд. 
Дар ин шеърҳо шиддати ҳисси нафратангез ва адовати хашмо- 
мези шоир нисбат ба Гитлер ва гитлерчиён хеле хуб ифода 
ёфтааст. 

Эҷодиёти Саидалӣ Вализода баъди Ҷанги Бузурги Ватанӣ 
хеле инкишоф ёфт. Вай дар ин давра як силсила шеърҳо ва 
ДОСТОНҲО эҷод кардааст, ки онҳо чи аз ҷиҳати мазмуну мунда- 
риҷа ва чи аз ҷиҳати санъати бадеӣ аз асарҳои пештараи шоир 
фарқ карда меистанд. Шеъру достонҳои индавраинаи шоир ба 
васфу тараннуми Револютсияи Октябр, Ватан ва ватандўстӣ, 
ободонии мамлакат, ҳимояи сулҳ, меҳнат, ишқу муҳаббати поки 
чавонӣ, мубориза бар зидди урфу одатҳои кӯҳна ва дигар со- 
ҳаҳои ҳаёти халқи мо бахшида шудаанд. 

Адабиётшинос Соҳиб Табаров дар бораи характери иҷтимоӣ 
ва гражданӣ доштани ашъори лирикии Саидалӣ Вализода су- 
хан ронда, қайд менамояд, ки «Саидалӣ Вализода аз рӯзҳои 
аввал дар назми халқии адабиётӣ тоҷик саркор ва асосгузори 
лирикаи халқии сиёсӣ ва гражданӣ ба шумор меравад ва аз на- 
хустин шеъри  баландмазмунаш «Ленин--бародар, раҳнамо» 
сар карда, то имрӯз бисёр шеърҳои лирикии иҷтимоӣ ва граж- 
данӣ офаридааст». Ин хусусият дар шеърҳои ба Револютсияи 
Октябр бахшидаи шоир хеле равшан зоҳир гардидааст. Шоир 
Револютсияи Октябрро ҳамчун воқеаи бузурги таърихӣ, ки ба 
шарофати вай ранҷбарон аз зери фишори марговари зулму 
тааддӣ тамоман озод гардиданд, ҳамчун асоси офариниши ҷа- 
ҳону ҳаёти нав мадҳ месозад: 


Дар рӯзҳои вазнин рӯзаш ба мо барор шуд, 
Аз зӯри бемислаш хунхор торумор шуд. 
Шахсе, ки бандагӣ дошт, соҳиби ихтиёр шуд, 
Аз ҳар ҷиҳат барои мо пурбаҳост Октябр. 


Меҳнати эҷодкоронаи халқамон, ободонӣ ва муваффақият- 
хои рӯзафзуни Ватани сотсиалистӣ мавзӯи асосии эҷодиёти 
Саидалӣ Вализода қарор гирифтааст. Вализода, ки худ аз оилаи 
деҳқон буд, кору бор ва зиндагии деҳқононро аз ҳар ҷиҳат хуб 
медонист. Аз ин рӯ, вай ба тасвири ҳаёти деҳқонон ва самара- 
ҳои меҳнати фидокоронаи онҳо бештар диққат медод. Шоир 
дар шеърҳои худ тараққиёту гулгулшукуфии Тоҷикистон, қаҳ- 
рамонӣ, меҳнати ватандӯстонаи халқ ва комёбиҳои Ватанамон- 
ро бо суханҳои образноки халқӣ, бо самимият ва ҳарорати хоси 
шоирона тасвир намудааст. 

Шеърҳои дар васфи меҳнат гӯфтаи шоир қисман хусусияти 
ташвиқотӣ доранд. С. Вализода одамонро ба меҳнати фидоко- 
рона даъват мекунад ва ин мазмун дар шеърҳои ӯ «Зарур», 
«Меҳнат кун», «Ибрат гир», «Даъвати ман», «Меҳнат шараф 
аст» махсусан равшан ифода ёфт: 


Ту, эй фарзанди меҳнаткаш, муҳаббатдор меҳнат кун! 
Ба шодӣ дар канори мулки беозор меҳнат кун, 

Аз ин хубтар камар банду зи ҷо дар субҳдам бархез, 
Ба дӯстон дар гулистони Ватан дилдор меҳнат кун! 


Сайдалӣ Вализода ба муқобили ҳама гуна урфу одатҳои 
зарарноки замони гузашта ва нуқсонҳои зиндагӣ бо яроқи ҳаҷв 
мубориза мебарад. Фикрҳои танқидӣ ва тасвири мазҳакавию 
ҳаҷвӣ ҳусни бадеиёти назми Вализодаро бештар зоҳир карда 
меистанд. Мо дар мазҳакаву ҳаҷвиёти шоир тасвири бисёр 
масъалаҳоро мебинем. Масалан, дар шеъри «Шикояти пахта» 
--бепарвоии баъзе колхозчиён дар нигоҳубини пахта, дар шеър- 
ҳои «Дурӯя» ва «Такаббур» --одамони бадхислат, дар «Сарта- 
роши моҳир» --беаҳамиятию беҳунарии баъзе сартарошҳо, дар 
«Гилла ва миннатдорӣ» беҳавсалагии баъзе депутатҳо, дар 
«Фиребгарӣ» --бетартибиҳои бозор ва ошхонаю чойхонаҳо, дар 
«Таронаи бедонабози коргурез», «Ҳасрати танбал»--муфтхӯрии 
танбалон, дар шеъри «Ваъда ба аспи лоғар» --муносибати бе- 
масъулиятонаи баъзе роҳбарон бо моли колхоз, дар шеърҳои 
«Гуфтори колхозчӣ» ва «Шикояти хурус» --хиёнаткории баъзе 
коркунони масъули колхоз, дар «Саволи омма» --роҳбарони 
холабеғами идораҳои роҳсозӣ ва ғайра сахт танқид ва ҳаҷв 
карда мешавад. Масалан, дар шеъри «Гуфтори колхозчӣ» наф- 
рати шоир ба муқобили хулқу атвори шахсе равон шудааст, ки 
барои манфиати худ ба талаву тороҷи моли ҷамъиятӣ роҳ ме- 
диҳад ва аз мансаби худ сӯистеъмол мекунад: 

Хӯрд зи ферма гӯсфанд, 
Нагуфт, ки нархи ин чанд. 
Ферма аз ин ба ҷояш, 
Пирбузи лоғар гирифт. 


Маҳорати ҳаҷвнависии С. Вализода дар шеъри «Вай кӣ бо-. 
шад» низ хеле барҷаста зоҳир шудааст. Ӯ дар ин шеър ,хислат- 
ҳои бади ашхосеро як ба як тасвир карда, ба ҳамин восита си- 
мои нафратовари онҳоро дар назди хонанда ҷилвагар месозад; 


--Вай кӣ бошад дар чуқурҷо чун барақ? 
- Вай касе, ки беш менӯшад арақ. 

- Вай кӣ бошад мефурӯшад шонаро? 

-- Вай касе, ки дар қимор зад хонаро. 

-- Вай кӣ бошад рангу рӯш пуркидагӣ? 
-- Вай дурӯғгӯ, дар хиҷолат мондагӣ. 
-- Вай кӣ бошад ҳаст берун аз қатор? 
-- Вай такаббур, нест ӯро эътибор. 

-- Вай кӣ бошад зиштро ҳурмат кунад? 
-- Вай касе, ки некро тӯҳмат кунад. 

-- Вай кӣ бошад меравад аз дар бадар? 
-- Вай дурӯя, мебарад ҳар сӯ хабар... 


Саидалӣ Вализода достонсарои мумтоз ҳам ҳаст. Аввалин 
достони калонҳаҷми ӯ, ки «Достони Ҷанги Ватанӣ» ном дорад, 
соли 1946 эҷод шудааст. 

Идеяи ватанпарварӣ, ки дар ашъори лирикии ӯ инъикоси 
худро ёфтааст, дар ин достон боз ҳам пурқувваттар шуд. Агар 
дар шеърҳои ӯ баъзан баёни умумии ғояи ватандӯстӣ ва фақат 
тасвири образи шахси ватандӯст мушоҳида гардад, дар ин 
достон ватандӯстӣ ба воситаи нишон додани қаҳрамониҳои бе- 
назири халқ тасвир гардид. нояд 

Сюжети достонҳои калони шоир «Нозими Ватан», «Ду до- 
дарон», «Нодир ва Мӯҳтарам» дар заминаи муқоисаи ҳаёти кӯҳ- 
на ва нав ҷараён гирифтааст. Муқоисаи ҳаёти наву кӯҳна дар 
адабиёти муосири тоҷик ҳодисаи нав нест ва он таърихе дорад. 
Саидалӣ Вализода ин приёми бадеиро бори дигар бамавқею 
ӯҳдабароёна истифода кардааст. 

Дар ҳар як достони шоир як саҳифаи таърихи халқи то- 
ҷик, саҳифаҳои ҳаёти фарзандони неку шуҷои халқ ва мубо- 
ризаи онҳо дар роҳи озодии меҳнаткашон акс ёфтааст. 

То имрӯз чандин маҷмӯаи хурду калони шеъру достонҳои 
Сайдалӣ Вализода мисли «Таронаҳо» (1949), «Дар водии меҳ- 
нат» (1955), «Ду додарон» (1960), «Шеърҳо ва достонҳо» (1965), 
«Ошиқи баҳор» (1970), «Пайванди ҷон» (1981) аз чоп барома- 
дааст. 

Сайдалӣ Вализода на танҳо ҳамчун шоири ширинкалом ва 
ҳофизи хушовоз, балки тарғиботчии бомаҳорат низ шинохга 
шуда буд. Шоир дар байни аҳолии вилояти Қӯлоб, водии Ҳи- 
сору Вахш ва Ғарм бисёр баромадҳо кардааст. 

“;айдалӣ Вализода 12 декабри соли 1971 баъди бемории ваз- 
нин вафот мекунад. 

Хизматҳои Сайдалӣ Вализода бо ҳафт Грамотаи фахрӣ, ду 
ордени «Нишони Фахрӣ» ва якчанд медалҳо тақдир карда шу- 
дааст. Шоир борҳо депутати совети меҳнаткашони вилоятӣ ва 
шаҳрии. Қӯлоб интихоб гардидааст. 

Саидалӣ Вализода дар байни халқи тоҷик на танҳо бо шеъ- 
ру сурудҳои дилпазири худ машҳур гаштааст, балки ӯ ҳамчун 
донандаи латифаю сурудҳои халқӣ ва гӯяндаи достонҳои «Гӯ- 
рӯғлӣ» шӯҳрати хоссае дошт, дар тамоми хонадони тоҷик меҳ- 

мони дилхоҳ ва писандида буд. Чунон ки дӯсти қадрдони ӯ 
Боқӣ Раҳимзода бо муҳаббат изҳор менамояд: «Вализода та- 
моми умр мисли занбӯри асал, ки шираи гулҳоро мечинад, бай- 
ни мардум гашта, беҳтарин офаринишҳои шифоҳии ӯро ҷамъ 
карда, мисли ганҷина дар зеҳн медошт ва дар сӯҳбатҳову му- 
лоқотҳо бо халқ нуқли сӯҳбаташ офаридаҳои худи халқ буд. 
Вале шоир дидаву шунидаашро бо обу ранги хосе ҳикоят ме- 
кард, чунон ҳикоят мекард, ки мардум ҳама онро ҳамчун ҳи- 
кояти нашунида ва тоза мепазируфтанд. Ӯ муносиби бардошти 
ҳар маврид ҳам бо забони суруд, ҳам бо забони думбура, ҳам 
бо забони шеър ва ҳам бо латифаву ширинкорӣ сӯҳбат мекард». 

Саидалӣ Вализода бо эҷодиёти пурсамар ва бобаракати 
худ дар маданияти маънавӣ ва бадеии имрӯзаи халқи тоҷик 
мавқеи хос ишғол намудааст ва дар сафи он фарзандони халқ 
қарор гирифтааст, ки осорашон муддатҳо ба халқ хизмат хо- 
ҳад кард. й и 


ГУЛНАЗАР ҚЕЛДӢ 
«ҶУДО АЗ ХУД НАГӮЕДАМ...» 


Шоир ва ҳофизи халқ Саидалӣ Вализода дигар бо мо нест. 
Боварии кас намеояд, ки дигар шеъру сурудҳои дилангези ӯро 
нахоҳем шунид, дигар латифаю мутоибаҳои ширини ӯ моро 
шоду мафтун нахоҳад кард. 

Умр бақо надорад. Аммо ному насаб, кору бори одамӣ ҷо- 
видон мемонад. Алалхусус номи оне, ки тамоми вуҷуди худро 
ба кори халқу Ватан бахшидааст. 

Боз баҳор меояду боз фасли хазон мерасад, чархи фалак 
бошад, ноором ҳаракат мекунад, аммо халқи тоҷик дар тӯю сур, 
дар иду маърака «Ленин --бародар, раҳнамо»-ро месарояд, 
боз чеҳраи нуронӣ, чашмони шаҳбозии Саидалӣ Вализода пеши 
назар меоянд. 

У. ҷавононро дӯст медошт, зуд-зуд меҳмони идораи рӯзномаи 
«Қомсомоли Тоҷикистон» шуда, аз кору рафтори ҷавонон бо 
меҳру муҳаббати хосае сухан меронд. 

Боре ӯ хаставу нотавон ба идораи рӯзнома омад. Моро ҳо- 
лати ин пири ҷавондил хавотир кард. 

-- Дил ҷавону чӣ кунам, ки пирӣ асар карда истодааст, --ба 
гап даромад шоир. --Қаде дар дунё ҷовид нест. Ман ҳам ме- 
равам. Офтоби лаби кӯҳ. 

Мо, кормандони газета, шоирро рӯҳбаланд кардем, гуфтем, 
ки бо чунин дили пуршӯр аз марг сухан рондан мавқеъ надо- 
рад. 

Дилҳои Деҳотӣ, Раҳимӣ, Аминзода ҳам дилҳои анча-мунча 
набуд. Ҳама рафтанд... 

Баъд, шоир аз бағали худ коғази чорқатеро бароварда, ба 
ман дароз кард. 

Онро кушодаму «Васиятнома» ном шеъри нави шоирро 
дидам. 


-- Ана, писарам, вақте ки маро ба водии хомӯшон меба- 
ранд, ин шеърро чоп кунед... 


“ " 


Он вақт суханони шоир ба мо ҳазл менамуд. Имрӯз ҷидди- 
яти он ба ҳама маълум. Имрӯз хонандагони ҷавони газетаи мо 
бо «Васиятнома» ва бо яке аз шеърҳои охирини шоири маҳбуби 
халқ Саидалӣ Вализода шиносо мешаванд, ки онҳоро ҳангоми 
дар қайди ҳаёт буданаш шоир ба идораи рӯзнома овардааст. 


Бигузор ёди шоир ва ҳофизи халқ Саидалӣ Вализода ҳаме- 
ша ба хайр ва ҷовидон бошад. 


4--2175 


АШӮР САФАР 
МАҶЛИСОРО 
( Порча аз хотираҳо) 
МУСОБИҚАИ БЕЭЪЛОН 


Моҳи октябри соли 1968 шоирон Нодир Шанбезода, Муҳид- 
дин Фарҳат, Басир Расо ва адабиётшинос Соҳиб Табаров ба 
Кӯлоб омада, Вализодаю манро ҳамроҳашон гирифта, гуфтанд, 
ки ба пешвози 90-солагии зодрӯзи устод Айнӣ бо меҳнаткашо- 
ни колхозу совхозҳо, коргарони корхонаҳои саноатӣ ва дониш- 
ҷӯёну муаллимон вохӯрда, сӯҳбатҳо мегузарнем, дар бораи 
нақшаҳои эҷодии худ нақл карда, фикри онҳоро фаҳмида ме- 
гирем. 

Сӯҳбату вохӯрии адибон бо муаллимону донишҷӯёни Инс- 
титути педагогии шаҳри Қӯлоб барпо гардид. Дар ин ҷо баъ- 
ди шиносонидани адибон аввал ба Шанбезода сухан доданд. 
Бисёриҳо медонанд, ки Шанбезода одами камдон нестанд, 
дунё--дунё шеър аз ёд медонанд ва гуфтори ширину ҳаловат- 
бахш ҳам доранд. Шанбезода дар хусуси саршавии фаъолияти 
эҷодиашон ва ёрии бемислу монанди устод Айнӣ нисбат ба ади- 
бони ҷавон тап зада, ба ёд оварда гуфтанд, ки «китоби авва- 
линамро тартиб дода, ба Самарқанд барои хондан ба устод 
Айнӣ фиристодам ва хеле муддат ҷавоби устодро интизор гарди- 
дам. Баъди чанде аз устод чунин мактуб гирифтам; (вай мактуби 
устод Айниро, ки бо ҳуруфоти арабӣ навишта шуда буд, аз ки- 
сааш баровард ва хонд). «Агар шумо, Шанбезода, дар навиш- 
тани як шеър як шабро рӯз карда бошед, ман дар таҳрири ҳар 
як сатри Шумо як шабро рӯз кардаам». 

-- Ана ҳамин хел, --илова карданд Шанбезода, -- устод 
Айнӣ сахтгир ва меҳрубон буданд. Қитоби аввалини ман бо 
таҳрири бевоситаи устод Айнӣ аз чоп баромада, дастраси хо- 
нандагон гардид. 

-- Қитоб аз Айнию ном аз Шанбезода гӯед? --луқма пар- 
тофтанд устод Вализода. 

Зал пури ханда шуд. Шанбезода, ки нав ба шеърхонӣ сар 
карда буданд, аз зӯри хандаи ҳозирон байтҳои минбаъдаи 

шеърашонро фаромўш карда, «гум кардам» гӯён дар паҳлӯи 
Вализода нишастанд. 

-- А, бача, шеър хондӣ, ё гӯрӯғлӣ? -- гуфтанд устод Вали- 
зода ба Шанбезода. 

- Шеър хондам. 

-- Шеър, ки хондед, барои чӣ бандаш андохтед? Гӯрӯғлиро 
банд меандозанд! 

Дар ҳамин ҳолат «эҳ, ёфтам» гӯён Шабезода аз ҷояшон хес- 
та, ба минбар баромаданд ва ба шеърхонӣ сар карданд. 

-- Бандаш кушода шуд, --гуфтанд устод Вализода. Чун 
сухан ба устод Вализода расид, сӯҳбат ранги дигар гирифт, яъне 
ширинтар шуд. Сипас Вализода суханронӣ карданд: 


Намак дар комҳо ширивтар аз шаҳду шакар гардад, 
Ҷигарҳо хун шавад то як писар мисли падар гарлад. 
Падар дар кӯдакӣ аз шавқи дил дасти писар гирад, 

Ба умеде, ки дар пирӣ писар дасти падар гирад... 


Ҳамин муаллимон ба ҳамон умед хуни ҷигар шуда, ба шумо 
таълиму тарбия медиҳанд, ки фардо дасти онҳори гиред, яъне 
мададгори онҳо шуда, корашонро давом диҳед, халқу Ватан 
ва ин донишгоҳ аз шумо, донишҷӯён бошанд. 

Устод боз чандин суханони пандомези дигар гуфтанду шеър- 
ҳо хонданд, ки ҳозирон ҳама гӯшу ҳуш шуда ӯро мешуниданд. 

Шаб дар Мӯъминобод баъди ин гуна вохӯриҳо устод Ва- 
лизода думбураро ба даст гирифта, ба торҳои он як нохун за- 
данду бо оҳангу замзамаи ба худашон хос ба ҳофизӣ дарома- 
данд; 

Дӯш он маҳ аз лаби ҷӯ бо қади дилҷӯ гузашт, 
Ҷӯ зи гулшан, гулшан аз гул, гул зи рангу бӯ гузашт... 


Устод ин ғазалро сароиданд ва Шанбезода аз Эраҷ шеъре- 
ро аз ёд хонданд. Боз шеъри дуюм аз Эраҷ хонданӣ шуданд, 
ки Вализода «Шумо ғайри Эраҷ дигар шоир надоред?» --гӯён 
аз нав бо сози думбраашон ба хониш даромаданд; 


Лӯлак--лӯлаки хокӣ, 
Дашти кулаки Боқӣ, 
Аз боло санг омад, 
Пеши бузи ланг омад... 


Аз шунидани ин шеъри дароз, ки банду басти басо аҷоиб 
дошта, бо тақозои мазмунаш мисраъҳои минбаъдааш дарозу 
кӯтоҳ мешаванд ва ин санъат онро аз андоза зиёд фораму дил- 
каш кардааст, Шанбезода ба ҳайрат афтода, аз Вализода пур- 
сиданд; 

"-ХхЊИн шеъри кӣ? 

-- Шеъри Эраҷ не, - ҷавоб гардонданд Вализода. 

Дар ин мусобиқаи беэълон Шанбезода бештар аз Эраҷ Мирзо 
байтҳою қитъаҳо ба ёд меоварданду Вализода бо навои думбу- 
раашон қариб аз ҳамаи шоирони классик ва эҷодиёти даҳонии 
халқ ғазалу рубоиҳои беҳтаринро хонда ҳозиронро мафтуну 
шайдо мекарданд. Нодир Шанбезодаи пурдон ба шеърдонии 
Вализода қоил шуда, «Вализода аз ман зӯртар будааст» гуф- 
та монданд... 


СУХАН ДОНИСТА ГӮ... 


Дар райони Фархор дар хонаи як раиси колхоз, ки он кас 
муддатҳо интизори Вализода будаанд, меҳмон шудем. Устод 
аз рӯйи одат аввал хуб ҳаматарафа ҳол пурсиданду баъд думбу- 
ра хостанд. Пеш аз овардани думбура дастархон густурда шуд. 
Устод баъди нӯшидани як пиёла чой думбураро, ба қавли ху- 
дашон, дар мақоми Қарими Шиш (Қарими. Шиш навозанда ва 
ҳофизи машҳури Қангуртӣ мебошад) ба нола дароварданд; 


Хуш он замон, ки ба саҳни чаман ту бошию ман, 
Миёни гул бе як пираҳан ту бошию ман.... 


Дар айни базм соҳиби хона аз сари дастархон хеста, пайи 
кадом коре шуданд. Яке забони ман хориду оҳиста гуфтам; 

-- Устод, раис барои ҷома хестанд. 

Ҳамсафари сеюмамон, ки бо устод Вализода ҳамсӯҳбати 
дерин буданд ва табъи хуби шоирӣ дошта, ҳазлу шӯхиро нағз 
медиданд, гуфтанд; 

-- Хеле хуб мешавад, агар сето биёранд. 

Устод Вализода ин гапҳои моро шунида, дар айни авҷи базм 
бо ҳамон равиши мақомаш бегумон байти зеринро омехта хон- 
данд; 


Сухан дониста гӯ, то дӯстро душман нагардонӣ, 
Зи ҳарфи бетаамул ошно бегона мегардад. 


52. 


АШӮР САФАР" 
ДАР СӮҲБАТИ ВАЛИЗОДА 


Ҷанг ба сари мардум бисёр рӯзҳои сахт овард. Ва нон қаҳ- 
ти омад ва модарам аз нонхӯрӣ қариб даст кашид. Ӯ нони ёф- 
тагиашро тақсим карда ба бачаҳояш медод. Агар ягон бурда 
зиёдтар нон ба даҳон барад, гумон мекард, ки ҳаққи бачахоро 
мехӯрад. 

Ман дар чунин рӯзҳои мушкил, дар саҳифаи газетахо гоҳ- 
гоҳ бо шеърҳои Саидалӣ Вализода вомехӯрдам. Шеър дар га- 
зета чоп мешуд, баъд мардум онро тарона карда мехонданд: 


Зи дасти мо, ту, эй душман, ҳуқуқро канда натвонӣ, 
Бимирию зи мо кардан, якеро банда натвонӣ. 


Шеърҳои «Марг ба фашивм», «Лаънат ба Гитлери палид»-рэ 
ҳамон вақтҳо хонда дар дил орзу доштам, ки муаллифашро 
бубинам. Он солҳо дар шаҳри Қӯлоб Чорсӯ гуфтанӣ ҷое буд, 
ки дар симчӯби баланде радио шинонда буданд ва мардум дар 
вақтҳои муайян он ҷо омада хабарҳои ҷангро гӯш мекарданд 

Як бегоҳ дар Чорсў одами бисёре ҷамъ омада шеърхонии 
мардеро гӯш мекарданд. Ман наздиктар рафтам. Қасе ба ода- 
ми паҳлуяш мегуфт: . 

-- Ана ҳамон мардаки ҷомадор ва бурутакӣ шоир Сайдалӣ 
Вализода. 

Ин аввалин шиносоии мач бо шоири халқ Саидалӣ Вализода 
буд. ; 
Тобистони соли 1945 як нисфирӯзӣ ду мардак, ки якеаш 
«Ҳо ҳеҷ кас ҳаст» гӯён овоз мебаровард, ногаҳон ба ҳавлии 
мо даромаданд. Онҳс Саидалӣ Вализода ва дӯсти ӯ Сӯҳроб: 
Ризоев буданд. Акаи Ризо ба ман фармуд, ки «рав ба модарат 
гу як оши бурида пазад». Баъд думбураву даф талаб кард. 
Думбура доштем, аммо даф набуд. «Даф набошад, тағора биёр»,. 
-- гуфт акаи Ризо. 

Думбураву тағора овардем. Ризо чашмонашро сахт пӯшида 
«дойра» мезад ва мастона сар меҷунбонд. Саидалӣ Вализода 
нохун ба торҳои думбура мезад. Ин аввалин базме буд, ки дар 
гузари мо баъди ҷанг барпо гардид. 

Аз он рӯз эътиборан Вализода ба хонаи мо бемалол раф- 
“ту омад мекард ва ман фаҳмидам, ки Вализода на танҳо шоир, 
балки ҳофизи номдор ва марди хушгӯй ҳам будааст. 

Шавқу ҳаваси ман ба хондани асарҳои Саидалӣ Вализода 
афзуд ва бисёр шеърҳояшро аз ёд карда дар кружоки ҳавас- 
корони мактаб мехондам. 

Соли 1950 хонандагони синфҳои болоии мактаби моро ба ки- 
нотеатри тобистонаи боғи шаҳр бурданд ва гуфтанд, ки дар ин 
ҷо 50-солагии рӯзи таваллуди шоири халқ Саидалӣ Вализода 
ҷашн гирифта мешавад. Толор пури одам буд, бисёриҳо ҷойи 
нишаст наёфта рост меистоданд. 

Ҷашни шоири халқ Саидалӣ Вализода хеле самимӣ ва дил- 
каш гузашт. Шоир ва адабиётшинос Носирҷон Маъсумӣ оид ба 
фаъолият ва эҷодиёти Саидалӣ Вализода маърӯзаи муфассалу 
пурмазмун кард. Дар ҷашн устод Мирзо Турсунзода ҳам бу- 
данд. Ман бори аввал Мирзо Турсунзода ва Носирҷон Маъсу- 
миро дар ҳамин ҷо ба ҳамин муносибат дидам. 

- Аввали солҳои панҷоҳум ман ба машқи шеёър сар кардам. 
.Ҳар чизе ќи нависам, ба редаксияи газетаи вилоятии «Ҳақиқа- 
ти Кӯлоб» мебурдам. Дар редаксия гуфтанд, ки шеърҳоро аввал 
ба Вализода нишон диҳам. Бо ҳамин сабаб ба хонаи Вализо- 
да рафтуомад мекардам. Он вақт хонаи Саидалӣ Вализода дар 
кӯчаи ба номи Қалинин буд ва ҳавлиаш аз дигар ҳавлиҳо бо 
он фарқ мекард, ки водопровод дошт. 

Як рӯз як шеъри навамро покнавис кардаму пешаш бурдам. 
Вализода шеърро хонда маслиҳат дод ва талаб кард, ки баъ- 
зе ҷойҳояшро дигар кунам. Ман мувофиқи маслиҳат шеърро 
аз нав таҳрир кардам. Баъди чанд вақт шеър бо номи «Тамо- 
шо кун» дар газета чоп шуд. 

Аз он дам сар карда ҳамеша аз Вализода маслиҳат меги- 
рифтам ва «элак баҳонаю дидор !ганимат» гуфтагӣ барин аз 
файзи сӯҳбатҳои рӯҳбахши ӯ баҳра мебардоштам. Як бегоҳ 
Вализода ба хонаи мо омад. Папкаи калоне дар таги кашаш 
дошт. Баъди сӯҳбати андак гуфт, ки «имшаб ҳардуямон кор ме- 
кунем. Дар ин папка достони нави ман «Ду додарон». Онро 
тозанавис кардан лозим. Ман сатр ба са-р мехонаму ту онро 
дар варақҳои дафтари чилхата мекӯчонӣ». Вай бо ҳуруфоти 
лотинӣ менавишт. 

Ҳамон шаб то рӯз кор кардем. Вай мехонду ман ба варақ- 
ҳо менавиштам.... Дастам, ки ба бисёрнависӣ одат накарда буд, 
дард кард, карахт шуд. Ҳар дам рӯмолча хурии лабу даҳон 
пок мекардам. Вализода инро дида хандид: «Албат шалпар 

шудаӣ, қи фух кашида истодаӣ». Баъд, аз афти кор, барои шав- 
қи маро овардан нақл кард, ки.... 

Вализода дар Ховалинг ба як духтар дил баста хостгор ме- 
фиристонад. Хостгорҳо рафта гуфтугӯ мекунанд, маслиҳат ме- 
пазад. Рӯзи тӯй муайян мешавад. Он вақтҳо чунин расм буд, 
ки шаҳ--домод ба ҳавлии арӯс аспсавор мерафт. Вализодаи 
камбағал асп надошт, қи савор шавад. Бинобар он ӯро харса- 
вор мебаранд. Ҳамин ки тӯякиҳо ба ҳавлии қудо медароянд, 
хари шаҳ якбора ҳанг мезанад. Арӯс аз равзани хона шаҳи 
харсаворро дида, якбора хафа мешавад ва аз фикраш мегар- 
дад: ба падару модараш мегӯянд, ки ман ин касро намегирам. 
Ҳар қадар насиҳат мекунанд, духтар якравӣ карда розӣ наме- 
шавад. «Худамро мекушам», мегӯяд. Тӯй вайрон мешавад. 

Аз миён солҳои зиёде мегузарад. Як рӯз Вализода дар дДе- 
ҳае ба хонае меҳмон мешавад. Ҳангоми хайрухуш пиразане 
ба Вализода м/ргӯяд: «Барои чӣ ягон бор моро хабар намеги- 
рӣ, меҳмони мо намешавӣ? Вализода рӯйи занро набинад ҳам 
овози ӯро мешиносад: «Оҳ, ту ҳамон духтар нестӣ!» --номи ӯро 
мегирад. 

-- Бале ман ҳамонам, --мегӯяд пиразан. 

-- Худо хонаи харро сӯзад, --мегӯяд Вализода, --маро як 
умр аз ту ҷудо кард... 

Дар меҳмонхонаи як муаллим чанд нафар зиёӣ аз боби одо- 
би сухан гуфтугузор доштанд. Вализода ба баҳси онҳо хеле 
гӯш карда истоду навбати сухан ки ба худаш расид, гуфт: 

-- Подшоҳе Ноз ном аспе дошт. Нозро саиси махсус нигоҳу- 
бин мекард --коҳу ҷав медод, мешуст, меорост ва Ва савории 
шоҳ муҳайё медошт. Шоҳ ҳар боре ки бо Ноз савор шуда ши- 
кор равад кораш барор мегирифт, бинобар. Нозро аспи бахо- 
сият ҳисоб мекард ва беҳад дӯст медошт. Вай гуфта буд: «Қа- 
се гӯяд ки Ноз мурд, сарашро аз тан ҷудо мекунам». 

Ниҳоят рӯзе расиду Ноз касал шуд ва мурд. Саис, аз рӯйи 
одат, бояд пеши подшоҳ омада хабар медод, ки Ноз ба шикор 
тайёр аст. Вай ба қабули шоҳ меояд, шоҳ аҳволи Нозро ме 
пурсад. . 

-- Шоҳам! - мегӯяд саис, --Ноз ноз кард. 

-- Чӣ хел ноз кард. --мепурсад подшоҳ бо ҳайрат. 

-- Даҳонашро (боз карду пояшро дароз кард, --ҷавоб меди- 
ҳад саис. . 

--« Мўрд гӯед?!, --мегӯяд бо овози баланд подшоҳ. 

-- Тақсир, мурданашро аз даҳони шумо шунидам, --ҷавоб. 
мегардонад саис. 

-- Яъне ҳар гап услуб дорад, --хулоса баровард Вализода.... 

Арафаи 60-солагии Вализода буд. Вай ба таъмири хона ва 
рӯбучини атрофи он зиёдтар! диққат медод. Ӯ тозагиро дӯст ме- 
дошт, чунон ки мегӯянд, худаш мӯсафеде буд, ки бӯйи гул ме- 

кард. Қомитети партиявии шаҳри КҚӯлоб комиссияи ҷашн таш- 
кил карда буд. Газета дар бораи ҳаёту эҷодиёти шоир хабару 
мақолаҳо чоп мекард. 

Ба ҷашн аз Душанбе шоирону нависанДагон ва олимонў 
адабиётшиносони зиёде омада буданд. Хонаи маданияти шаҳр 
аз одам пур буд. Дар байни онҳое, ки шоирро табрик гуфтанд, 
Пӯлод Толис ҳам буд. Вай Вализодаро бо ҷашни камолоти 
умраш муборакбод кард ва дар охир гуфт: 

-- Орзуи ман ҳамин аст, ки шоир Саидалӣ Вализода ба чан- 
дин ҳамин хел шастҳо даромадаю баромадан гиранд. 

Устод Вализода ин суханҳо ва худи Толисро ҳамеша бо 
некӣ ёд мекард. 

Баъди маҷлис дар хонаи Вализода зиёфат шуд ва ӯ ба ҳа- 
маи меҳмонон яктоӣ китоби «Ду додарон» тӯҳфа дод. 

Раиси маърака, яъне соқӣ, устод Боқӣ Раҳимзода буданд. 
Вализода хоҳиш кард, ки аввал ба худи ӯ сухан диҳанд. Су- 
хан ба Вализода дода шуд. Вай гапи бисёр назада кӯтоҳакак 
гуфт: «Хуш омадед, дӯстон ва меҳмонони азиз! Фақат як чиз- 
ро ба шумо гуфтаниям, боз нагӯед, ки хабарамон накард. Бо- 
боҳои мо мегуфтанд, ки хӯроки шаб ба саломатии одам зарар 
дорад. Аз бисёр хурдан эҳтиёт шавед!...» 

Базм аз қадаҳи аввал бо ханда сар шуд ва то охир бо хан- 
да давом кард...." 

Мо ҳамроҳи Вализода ба сафар баромадем. Мақсади сафар 
бо пахтакорону чорводорон вохӯрдан буд. Шоирон Ғаффор 
Мирзо, Ғоиб Сафарзода ва Ҳабибулло Файзулло низ бо мо бу- 
данд. Вализода маҳорате дошт, ки як воқеаро чанд боре нақл 
кунад, образҳо ҳамон қадар нав ба нав мешуданд ва шаклу маз- 
муни наве мегирифтанд. 

Дар клуби колхози ба номи Қарл Маркси райони Фархор 
воҳӯрии серодам барпо гардид. Ба ман фармуданд, ки рӯйхати 
нотиқонро навишта ба раисои маҷлис диҳам. Ман номи Вализо- 
-даро дар охири рӯйихат навиштам. Ғаффор Мирзо, ки дар паҳ- 
лӯи ман менишаст, бо коҳиш гуфт: 

-- Барои чӣ номи Вализодаро дар аввал нанавиштӣ? 

--Барои он ки, домулло, --гуфтам ман,--навад фоизи ҳамин 
одамон барои шунидани Вализода омадаанд. Агар ӯ дар аввал 
сухан гӯяд, баъд моро касе гӯш намекунад. 

Ин гап ба Ғаффор Мирзо як дараҷа сахт расид. Лекин ран- 
ҷиши у дер давом накард. Ҳангоме ки «сухан ба шоири халқ 
“Саидалӣ Вализода» гуфтанд, залро мавҷи қарсак фаро гирифт. 
Вай аввал як--ду латифа гуфта мардумро хуб хандонд.Баъди 
он ки гӯшу ҳуши мардум ба ӯ нигаронида шуд, сифати меҳ- 
нат, пахта, пахтакорон ва пешқадамонро як--як ном гирифта 
таъриф кард, аз ҳаёти колхоз ва оилаҳо мисолҳо овард, гумон 
мекардед, ки ӯ пахтакор аст ва дар ҳамин колхоз кор мекунад. 

Дар охир «Маро зан дод амак» ном шеърашро хонд. Дар шеър 
беҳунарии Зани навхонае тасвир ёфта буд, ки мақтаи он ин 
аст: 


Вале вақте ки ӯ хамиркун шавад, 
Ду ҳис орд мегираду се ҳис намак. 


Мардум бо ҳайҳуй, каф кӯфтанд. Ғаффор Мирзо ҳам дуру 
дароз хандид ва ба ман нигоҳ кард, гӯё гуфтанӣ Фуд: «Хуб 
кардӣ, ки номи Вализодаро дар аввал нанавиштӣ». 

Вализода охирҳои умр зуд-зуд касал мешуд. Вале дар бе- 
мориаш ҳам доим ҳазлу шӯхӣ мекард. Худашро ҳамон вақт 
касали вазнин ҳисоб мекард, ки бешӯхиву беханда монад. 

-- Устод, --гуфтам боре, ба ман дуо медиҳед ё не? 

-- Албатта, дуо медиҳам, илоҳо хор нашавӣ, --гуфт. 

Бемордории ман қариб як моҳ давом кард. Як рӯз боз ба 
шухӣ гуфтам: 

-- Устод, кай мехезед? 

- Ин дафъа мемурам! - гуфт дар ҷавоб. 

-- Тасаллои дили бемор Оллоҳ гуфтаанд, як Худо гӯед, би- 
нем чӣ мешавад. 

--Фоида надорад, дигар зӯри Худо ҳам намерасад, мемурам,-- 
гуфт. 

-- Баъд мо чӣ кор мекунем? 

--« Мотами сахт гиред... 

Ҳар гоҳ аз пеши ҳавлиаш гузарам, гумон мекунам, ки устод. 
Валивода ҳозир аз хона мебарояду ҳамроҳи ман ба сафар ме- 
равад. 


ХОСИЯТ ВАЛИЗОДА 
ҲУҶҶАТҲО АРЗИ ҲОЛ ДОРАНД... 


Ман ҳамеша Фаъди анҷоми корҳои рӯзмарраи Хона-музеи 
тптадарам--шоир ва ҳофизи халқ Саидалӣ Вализода ба омӯхта- 
ни архиваш машғул мешавам. а 

То имрӯз зиёда аз 3000 дастхат ва ёдгориҳои Дигари ин 
осорхона ба ҳисоб гирифта шудааст. Ҷамъоварии осор ва кор- 
ҳои ҷустуҷӯйӣ давом дорад. 

ев 


Аз байни ин ҳуҷҷатҳои нодир 30 шеъри чопнашудаи шоир- 
ро ёфтам, ки ба солҳои гуногун тааллуқ доранд ва имрӯз низ 
боарзишанд. Ман ба муносибати 90-солагии зодрӯзи» шоир, ки 
соли 1990 ҷашн гирифта мешавад, маҷмӯаи ашъори баргузидаи 
ӯро бо номи «Умри дубора» тартиб дода, ба чоп тавсия наму- 
дам, ки аз ҷумла ҳамин 30 шеъри чопнашудаи шоирро ҳам дар 
бар мегирад. оса а : 

Дар ҳақиқат дар он солҳо пурсиш набудааст, ки ҳазорон- 
ҳазор бегуноҳ гирифтори тӯҳмату ноҳақиҳо гаштаанд. Ва ҳазо- 
рони дигар бепурсишу тафтиш кушта шудаанд. 

Хушбахтона имрӯз зери нурҳои ҳаётбахши бозсозӣ одамон 
бепарда суханронӣ мекунанд. Ошкоро дарду алами худро ифшо 
карда метавонанд. 

Чун нақли хешу ақрабои падарамро, ки ҳамроҳаш дар ба- 
дарға буданд, мешунавам, нисбат ба қонуни сангини он давра 
нафратам меояд. 

Баъди дарёфтани шеърҳои дар Қазоқистон навиштаи пада- 
рам, ман ба ҷустуҷӯйи шоҳидон ва хешу таборе, ки ҳамроҳи 
ӯ дар муҳоҷират буданд, машғул шудам. Аз нақли зани амак- 
бачаи падарам Исмоилова Хубон (соли 1988 аз олам даргу- 
зашт): 

«Бо азобу ранҷи бисёр моро ба диёри дури Қазоқистон овар- 
данд. Ба ҷуз либосҳои тан ва як--ду курпаву кӯрпачаи дарида- 
гӣ дигар чизе надоштем. Қӯдакон ба азоби гуруснагӣ ва хунукӣ 
тоб намеоварданд. Худи ҳамон соли 1933 қариб!" ними бадарға- 
шудагон бо азобу уқубат нобуд шуданд. 

Моро, ки аз Тоҷикистон хеле бисёр будем, ба Оқмалинск 
ном диёре оварданд. Лекин аз маркази Оқмалинск моро ба як 
“биёбони беканор, ки аз он чанд фарсах дур буд, оварданду гуф- 
танд, қи ҳамин ҷо худатон хона месозед ва зиндагӣ мекунед. 

Гирдогирди лагери моро бо симхор печонданд. Баъди сим- 
хор гирдогирди онро шудгор карданд, то ин ки гурезаҳоро дида 
битавонанд. 

Барои ин аз баландие аскарон моро назорат мекарданд. 

Саидалӣ, ки он вақт 33-сола буд, моро ҷамъ карда гуфт, ки 
тақдир ҳамин удааст, аммо мо бояд рӯҳафтода нашавем. Ман 
медонам, ки мо гуноҳе надорем ва бояд зиндаву саломат би- 
монем, то ки бегуноҳ будани худро исбот карда битавонем. 

Мо хаймае аз намаду гилемҳои кӯҳна сохтем. Сайдалӣ гуфт, 
ки дар он занону кӯдаконро ҷой медиҳем. 

Дар чеҳраи Сайдалӣ ҳарчанд хастагӣ ва ошуфтагӣ дида 
мешуд, лекин лабханд мезад, бо кӯдакон шӯхӣ карда ба онҳо 
аз лой бозичаҳо месохт... 

Моҳи сентябр буд. Ҳаво оҳиста-оҳиста хунук мешуд. Мард- 
ҳо хишт мерехтанд, занҳо об меоварданд, лой мешӯридем ва то 
зимистон хонае сохтем, ки дар он 6 оила зиндагӣ мекардем. Ба 
ҳар яке аз мо 400 грамм нон медоданд. Сайдалӣ, ки бисёр 
чолоку бардам буд, бино бар ИН ҳамеша ҳаракат мекард, ки 
зиёдтар кор кунаду зиёдтар нон бигирад. Вай медид, ки чӣ 
гуна кӯдакон азоби гуруснагиро мекашанд. Нони зиёди гириф- 
таашро ба кӯдакон тақсим мекард. ; 

Баъди чанд моҳи бадарға духтарчаи Саидалӣ Мушкинисо 
касал шуда вафот кард...» 

Ман аз архиви шоир марсияи нотамомеро, ки барои дух- 
тари нокомаш навиштааст, ёфтам ва он гувоҳи рӯзҳои муд- 
ҳиш аст: 

Хун бигирям аз бароят, эй балам, 
Пур бувад қалби ман аз дарду алам. 
Нимбараҳна, нимгурусна бо азоб, 
Ҷон супурдӣ дар мусофирӣ, бачам. 

Марсия нотамом аст ва дар соли 1933 навишта шудааст. 

Биёед боз ба гуфтаҳои момои Хубон гӯш андозем: «Аз ҳама 
даҳшаташ он буд, ки агар дар хаймае шахсе ё кӯдаке мемурд, 
ӯро аз дасти соҳибаш, хешу табораш ба зӯрӣ мегирифтанд. 
Намегузоштанд, ки маросими дафнро ба ҷо биёрем. 

Аскарон ба аробае ҳамаи мурдаҳои ҷамъкардаашонро пур 
карда, бурда ба чуқурие мепартофтанд ва аз болояшон хок 
пур мекарданд. --Момои Хубон оби чашмонашро бо сари ости- 
наш пок карда боз гапи худро давом медод. --Бегоҳиҳо Сан- 
далӣ бо дутораш суруд мехонд. Дар гирди хонаҳои мо дигар 
миллатҳо: тоторҳо, туркманҳо, ӯзбекҳо, русҳо низ буданд. 

Ҳама Сайдалиро дӯст медоштанд. Ӯ бо шеъру суруди худ 
"андаке ҳам бошад, ғаму дарди ғарибонро аз дил берун мекард». 

Момои Хубон бисёр қиссаҳои аҷису ғарибро ба ман дгр 
бораи падарам ҳикоят кард. Дар рафти сӯҳбат ӯ гуфт, ки гӯё 
падарам дар Қазоқистон бо шоири қазоқ Ҷамбул Ҷабаеѕ му- 
тоқот кардааст, аммо ӯ сол ва ҷойи дидорашонро ба ёд овар- 
да натавонист. 

Ҷустуҷӯи шоҳидон маро ба вилояти Ленинобод, ба ноҳияи 
Мастчоҳ овард. Ман медонистам, ки падарам баъди 2 соли ба- 
дарға аз Қазоқистон гурехта дар Мастчоҳ 4 моҳи умрашро ба 
сар бурдааст. 


Аз нақли Сафоев Абдуллохон (бошандаи Мастчоҳ бо тахал- 
луси Ҳоҷӣ Абдуллохон): 

«Тахминан соли 1935 буд. Қарибиҳои фасли хазон, дурус- 
тараш моҳҳои ноябр дар деҳаи мо марди лоғарандом пайдо 
шуд, ки дар тан ҷомаву телпаки кӯҳна ба сар дошт. Дар дас. 
таш як халтаи карбосӣ буд, баъдтар фаҳмидем, ки дутор аст. 
Ӯ на ба шахси саёҳатгар монанд буд, на ба гадо. Фақат ҳамин- 
ро гуфт, ки роҳгузарам ва ба тарафҳои Самарқанд раҳсипорам. 

Аз рӯйи одати тоҷикӣ мо уро меҳмондорӣ кардем. 

Саидалиро ҳама дар Мастчоҳ дӯст медоштанд. 

Ҳар бегоҳ ӯро ба яке аз хонадон ба меҳмонӣ даъват мекар- 
данд. 

Баъдтар фаҳмидем, ки Саидалӣ аз Фадарға, ки бо тӯҳмат 
тирифтораш кардаанд, гурехтааст. 

4-моҳи расо дар Мастчоҳ зиндагӣ кард. Ӯ бо шеъру суруди 
дилнишину бо нақлу ривоятҳои аҷибаш дили мардумро шод 
мекард. Дар тӯйҳо иштирок менамуд. 

Дертар мардуми Мастчоҳ ба вай сарулибос ва камтар пул 
ҷамъ карда доданд ва ба Душанбе гуселониданд. 

Дар Душанбе Ҳамдамов гуфтанӣ шахс, ки раиси маҳкамаи 
пойтахт буд (бародарзодаи Ҳоҷӣ Абдуллохон), ба шоир бисёр 
кӯмаки калон мекунад. Баъди тафтишу ҷӯстуҷӯйи ҳуҷҷатҳо 
ниҳоят шоир сафед карда мешавад. 

То ҳол Саидалӣ Вализодаро мардуми Мастчоҳ ба некӣ ёд 
мекунанд». 

Боз ба Кӯлоб бармегардему ҳуҷҷатҳоро варақ мезанем. 

Онҳо шаҳодат медиҳанд, ки нисбат ба шоир ва аҳли олилаи 
ӯ беадолатиҳо кардаанд. 

Аз нақли Шамсов Шамсулло --истиқоматкунандаи деҳка- 
даи Зиракии ноҳияи Қӯлоб, ки дар ҳамсоягии оилаи шоир зин- 
дагӣ мекардааст: 

«Мо ҳам гуноҳамонро намедонистем. Падар, модар ва хо- 
ҳару бародаронам, амакам Шамсов Асо бо 4 нафар кӯдакони 
“бегуноҳаш қурбони он ноҳақиҳои солҳои 30-юм гаштанд». 

Ман аз бобои Шамсулло пурсидам, ки оё шоир дар Қазо- 
қистон бо Ҷамбул Ҷабаев мулоқот карда буд? 

-- Бале, воқеа ин тавр рӯҳ дода буд: 

Мо бадарғашудагонро аввал ба маркази Оқмалинск (ҳо- 
зира Селиноград) оварданд. Аз ин ҷо ба дашти беканоре, ки 
аз Оқманлинск 75 км дур буд, фиристоданд. 

Шаҳраке, ки мо он ҷо истиқомат доштем, зери рақами 31-ум 
ном гирифта буд. Ин шаҳракро ба таври дигар лагер ҳам ме- 
гуфтанд. Дар он ҷо Сайдалӣ Вализода бо хешонаш зиндагӣ 
дошт. Саидалӣ Вализода ба номи Ҷамбул Ҷабаев мактуб на- 
вишт (як бор не, чанд бор) ва дар хаташ ҳамаи воқеаву ҳоди- 
саи ба сараш омадаро нақл мекунад. 

Хати Саидалӣ Вализода ба Ҷамбул Ҷабаев мерасад. Ҷам- 
бул Ҷабаев ба пирии худ нигоҳ накарда аз Нур-ато, ки дар он 
ҷо зиндагӣ мекард, ба Оқмалинск меояд. Оқмалинск бошад аз 
Нур-ато, қариб 700 км, дур буд. 

Баъди омадани Ҷамбул Ҷабаев ба Оқмалинск, Саидалиро 
аз лагер (лагери ЖеЗЇ, ки 75 км дур аз маркази Оқмалинск 
буд) ба назди ӯ мебаранд. Ана дар ҳамон ҷо вохӯрии ин ду 
шоир ба миён меояд. 

Ҷамбул Ҷабаев саргузашти шоирро аз забони худаш пур- 
гатар шунида, ваъда медиҳад, ки албатта ба ӯ кӯмак мерасонад. 

Аз шаҳраки мо мардҳои боқувватро ба ҷангал барои чӯб- 
бурӣ меЗурданд. Дар байни онҳо Саидалӣ, низ буд. б 

Он ҷангал «Гуляй Поля» ном дошт, ки аз шаҳраки мо 220 
км, дур буд. 

Саидалӣ ногоҳ дар ҳамин ҷангал ғайб мезанад, яъне мегу- 
резад. Танҳо соли 1937 ҳуҷҷат оварда зану писарчаи 2-солаашро 
гирифта мебарад. Лекин хешу табори шоирро баъди 15-соли 
дигар озод мекунанд». Ман ҳуҷҷатҳоро варақ мезанам. Варақ 
мезанаму хаёлам ба дуриҳо меравад. 

Оре, ҳуҷҷатҳо арзи ҳол доранд. 

Ҳуҷҷатҳое, ки бо мурури вақт рангзарду рангпарида гаш- 
таанд, аз ноҳақиҳои замон ҷаҳон-ҷаҳон ҳикоят мекунанд. 

Омӯхтани ҳуҷҷатҳои архиви шоир ва пурсуҷӯ, дарёфтҳо дар 
бораи ҳаёту фаъолияти шоир давом дорад. 

Ман суханамро бо ин мисраъҳои шоир ба охир мерасонам, 
ки дар ДЖҚазоқистон соли 1934-ум иншо намудааст: 

Болинам қоқу ду чашми ман тар аст, 
Хӯшиву хурсандиҳоям абтар аст, 
Мисли ман ҳам ҳаст ин ҷо бегуноҳ, 
Боварам ҳаст мераҳем аз ин бало, 
Аз ватан дуру ба ғам олудаам, 

Чун дуторам бо ман аст, осудаам, 

Бо сурудам ғусса аз дил мебарам, 
Ҳам ҳақиқатро ба манзил мебарам. 

ШАРИФХОН МИРЗОЕВ. 
ЁДАШ БА ХАЙР 


Ёд дорам, охири соли 1934 ва аввали соли 1935 буд. Дар райо- 
ни Масчоҳи собиқ дар деҳаи Ярм дар ҳавлии Ҳамдамуф Бобо- 
хон шоир ва ҳофизи ширинкалом Саидалӣ Вализода истиқомат 
дошт. ) : 

Азбаски модари ман духтари холаи Ҳамдамуф мешавад, рӯ- 
зе ба, деҳаи Худиф ба ҳавлии мо сибинчагар омад ва ӯ хабар 
дод, ки дар ҳавлии Ҳамдамуф писар таваллуд шудааст. Ҳамаи 
хонаводаи мо ва дигар хешу табор аз ин хабари хуш чунон хур- 
санд шуданд, ки интиҳо надошт. Чунки фарзанди якумини Ҳам- 
дамуф буд. Он рӯз анҷом карда, рӯзи дигар ҳамаи хешу табор 
қариб 10--12 кас аз занон барои рафтан омода шуданд, чунки 
дар он солҳо қариб ҳамаи занон бекор буданд. Дар он вақт ман 
17-сола будам, лозим донистанд, ки ман ҳамчун роҳбалад ҳам- 
роҳи занҳо ба деҳаи Ярм равам. Дар ду маркаб (хар) анҷомҳои 
савғотиро бор карда ба деҳаи Ярм рафтем. Вақте мо ба ҳавлии 
Ҳамдамуф расидем, дидем, ки дар берун ва даруни ҳавлӣ одам 
чунон бисёр буд, ки агар сӯзан партоӣ дар замин намерасид. 
Бисёрии онҳо ҳамдеҳаҳои Ҳамдамуф буданд ва аз моён пештар 
аз қишлоқҳои, ҳамсоя, аз Роғ, Палдорак, аз Пакшиф, аз Сом- 
-ғон одамони бисёр ба он ҷо омада буданд. Дар як тарафи ҳавлӣ 
ҷавонон доира зада, сурудхонӣ мекарданд, дар ҳавлии дарун 
занон ҷой рост карда ба навбат рақс мекарданд. 

Ман дар он сол, гарчанде ҳабдаҳ солро пур карда бошам 
ҳам, рости гап, бисёр бачаи шармгин будам. Агар дар пеши чор 
кас менишастам, шарм карда сурх мешудам. Маро ба ҳоли худ 
намонда ба меҳмонхона ба пеши меҳмонҳо бурда ҷой доданд. 
Ин меҳмонхона лампапӯш буд, ҳаҷмаш аз хонаҳои ёздаҳболора 
калонтар буд, бо вуҷуди калон буданаш, аз одам пур буд. Дар 
байни мӯйсафедон як одами миёнақади гандумгун, андак хати 

ришдошта, ки ба худаш бисёр зебанда буд, пушоқкҳои на он қа- 
дар нағз дар тан дошт, тахмин мекардам 34--35-сола буд. Дар 
пешаш як дутори майдаяк, саргарми сӯҳбат буд. Пас аз хӯрдани 
таъом дуторро ба даст гирифта, чунон моҳирона машқ мекард, 
ки ҳама офарин мегуфтанд. Бо нағмаи дутор наътҳои хуб, гӯ- 
рӯғлӣ, ғазалҳои шоирони гузаштаро бо маҳорати баланд бо сӯ- 
зу гудоз мехонд. Ҳатто дар вақти хонданаш чунон завқ мекард, 
ки қариб рост-рост мехест. 

Рӯзи дигар гап-гап шуд, ки он кас барои фарзанди навтавал- 
лудшуда аз худаш шеър кардааст, қариб бист байт мебошад, -- 
мегуфтанд дигар мўйсафедон. Ҷавонон бесаброна интизори шу- 
нидани шеъри нав буданд. Соҳиби дуторро меҳмон, гуфта даъ- 
ват мекарданд. Ман аз касе номи ин меҳмонро напурсидам, чун- 
ки аз рӯйи одоб намешуд. Пас аз фароварди сӯҳбат дуторро ба 
даст гирифта бо ҷӯр шудани дутор шеъри худро чунон хонд, ки 
ҳамаи ҳозирон: бар падарат раҳмат, боракалло, сарад. (сарат) 
дардро набинад,--мегуфтанд. Аз ҳамон вақт шиш (шаш) байти 
он дар лавҳаи хотирам монда буд. 

Пас аз гузаштани солҳо боре ман аз Ҳамдамуф пурсидам: 

-- Ҳамон меҳмон аз куҷо буд, ба куҷо рафт? 

-- Гуфтанд: Шумо дар газетаҳо дида истодаед, ки он кас шеър- 
ҳои хуб менависад, ҳамон меҳмон Саидалӣ Вализода буд, аз 
Қӯлоб! 

Баъди вафоти Саидалӣ Вализода ҳамон байтҳои дар хоти- 
рам мондаро дар болои коғаз навиштам, ки ин аст: 


Булбул ба Ярм пайдо шудаст, 
Овоза дар Масчо шудаст, 
Хурсандӣ дар Шӯро шудаст, 
Фарзанд муборак, бар шумо! 
Ҳамдам муборак, ба шумо! 


Дар Ярм омад як нигин, 
Хурсандӣ афтид дар замин, 
Ин қудрати холиқ бубин- 
Фарзанд муборак, ба шумо! 
Ҳамдам муборак, ба шумо! 


Аз насли ту фарзанд шудаст, 
Душман куҷо дилтанг шудаст, 
Дӯст ҳар куҷо хурсанд шудаст. 
Фарзанд муборак, ба шумо! 
Ҳамдам муборак, ба шумо! 


Ба ҳамин ман як ҳафта дар ҳавлии Ҳамдамуф истодам, аз 
пеши меҳмон дур намешудам. Ҳар рӯз одамон аз атроф барои 
муборакбод омаду рафт мекарданд. 

Вализода одаме буд ширинсухан, ҳамеша чеҳрааш хандон, 
хушчақчақ, ҳозирҷавоб ва басо олуфта буд. Ба қавли одамон 
зеби ҷома ва қабули омма буд. Ҳамон сол панҷ моҳ дар Мас- 
чоҳ истода, сӯҳбаторои базмҳою тӯйҳо буд. д. 

Ман борҳо ихтиёр кардам: боз як бори дигар бо ҳамон мар- 
ди фозил мулоқот кунам. Афсӯс, ки ин орзу ба ман муяссар на- 
“шуд. Шоире дар ин бора хуб гуфтааст: и 


Биё, эй дӯст, бо ман бош имрӯз, 
Қи фардо ман куҷо бошам, куҷо ту. 
Надонам боз кай гардад мулоқот, 
Замоне ман туро бинам, маро ту. 


Вализода дар роҳи Ватан бо бадбинон, бо каҷрафторон, бо 
коргурезон бо каломи буррои худ то охири умраш мубориза 
бурд, ҳеҷ гоҳ аз хотири халқи Масчоҳ фаромӯш намешавад. 


ХОЛ ИСЛОМ 
ЁДДОШТҲО 


Солҳои сиюм ман дар шаҳри Қӯлоб кор ва зиндагӣ мекар- 
дам. Дар ин солҳо аллакай бо Вализода дӯсту ошно шуда бу- 
дам. Рӯзе вақти зӯҳр ба хонаи Вализода рафтам. Вақте ки бе- 
хабар ба ҳуҷраи меҳмонхонаи ӯ даромадам, дидам ки Вализода 
бо чанд нафар шоирон ва нависандагон нишаста машғули хӯр- 
дани палав ҳастанд. Ман ҳам пеш нишаста ба палавхӯрӣ даро- 
мадам. Вализода, ќи зери забонӣ ким-чӣ мегуфт, ногаҳон бо 
садои баланд ин байтро хонд! 


Бародар омадӣ дар вақти хӯрдан, 
Бароят орзу дорем мӯрдан. 


Ман бе он ки фикр кунам, гуфтам: 


Нафаҳмидам, бародар, хӯрдани ту, 
Давидам чун шунидам мӯрдани ту, 


Ҳозирон хандиданд. 

Вализода худро ранҷида нишон дода гуфт: 

-- Мардум, аҷаб бемаърифат шудаанд. Охир калонтар, ки 
як гапро мегуфт, хурдтарҳо хап мекарданд. Хурдҳои ҳозира на 
калонро мешиносанд, на хурдро. 


ИЕ 


і 

Дар Душанбе боре Вализода ба қабули сардори кулл раф- 
та буд. Ӯ пурсид: 

-- Вализода, Кӯлоб плани шудгорро анҷом дод, ё не? 

Вализода гуфт: 

-- КҚолхозҳоро намедонам, лекин шаҳри Қӯлоб плани шуд- 
гори кӯчаҳои шаҳрро ду--се баробар иҷро кард. ҷӯӣ 


5--2175 65 


ЕЕ ЕЕ ѕ 


Боре Вализода дар кӯчаҳои шаҳри Душанбе бо як рафиқаш 
вохурд. Он рафиқаш гуфт: 

-- Вализода, ҳичи пул надорӣ, як миқдор бидеҳ. Ҳамин вақт- 
ҳо бисёр кампул шудаам. 

Вализода гуфт: 

-- Дӯсти азиз, ту кампул шуда бошӣ, ҳиҷ гап нест, ман та- 
меман бепул шудаам. 


"ЭБ ШИ ] 


Вализода дар Душанбе як дӯст дошт. Ӯ ҳар гоҳ, ки ба хонаи 
дўсташ меҳмон мешуд, дусташ ҳамеша ба наздаш хӯрокҳои ка- 
дугин мемонд. 

-- Боре дусташ дар хонаи Вализода меҳмон мешавад. Вализо- 
да мурғпалав карда дар пешаш мемонаду дар айни ҳол узр ме- 
пурсад: 

.  - Дўсти азиз, мебахшед, тамоми шаҳри Қӯлоба ба як по 
хташтам, каду наёфтам. Ҳамин мурғакро палав кардем. 


"БЕ РА 


Боре як дӯсти Вализода бемори сахт шуда, дар бемористон 
дуру дароз мехобад, вале Вализода ба аёдаташ намеравад. Ни- 
ҳоят он бемор сиҳат шуда, бармехезад. Як рӯз он мард, дар кӯ- 
ча бо Вализода рӯ ба рӯ шуда мегӯяд: 

-- Ҳай, ҳай, ошногӣи ҳам ба тани ту. Ҳамин қадар беморӣ 
кашидам, як бор ба хабаргириам наёмадӣ! 

Вализода гуфт: 

-- Аҳмақӣ накун. Пайи қадами ман вазнин аст, ҳар касеро, 
ки хабар гирифтам, мурдааст. 

Он мард як қад париду гуфт: 

-- Пас, хуб кардӣ, наёмадӣ? Мм 


ШИ Ша 


Боре Вализода ва ман ба хонаи яке аз дӯстони Вализода, ки 
сокини яке аз деҳоти Қӯлоб буд, рафтем, Вализода дар ҳоле, ки 
вориди ҳавлӣ мешудем, пурсид: 

--. Яшга, Қарим дар хона аст? 

Зани Карим гуфт: 

-- Қарим дар хона нест. 
"Вализода пурсид: 

-- Оё ҳамин хонаи Қарим нест? 

Зан гуфт: . : ғ. -«я-Иф 
"эх Ҳамин хонаи Қарим аст, вале Қарим нест. Шумо ба ӯ чӣ 
кор доред? и шиаи 

Вализода гуфт: А аа АС” 4 кре 

-- Э хоҳар, мо кор дорем, ки омадем. Бекор одам" меояд? 

Зан гуфт: ир? ќ 

-- Амакӣ, аҷаб одами сергап будаӣ. Қарим нест гуфтам, нест 
Вализода гуфт: ; , АРМ 1 

-- Э хоҳар, ба мо дуруштӣ накун, мо ҷанозахабаркунем. Аз 
рӯйи зарурат омадаем. Акаи занаш шаб дар: Мӯъминобод қазо 
кард, агар ҳамин рӯз нарасад, ҷанозаро дарёб намекунад. Инак, 
мо рафтем, боқӣ шумо медонед. Вализода иқро гуфт: ва мо ба 
қафо гашта ба хонаи ҳамсояи Қарим даромадем. Дар ин вақт 
доду фарёд ва гиряву нолаи зани Қарим ба фалак мепечид. ; 

Чанде нагузашт, ки Қарим ҳаросон ба хонааш даромад. За- 
ни Қарим фарёдкунон гуфт: 

-- Бачакушта, куҷо мегардӣ? Хонаат аз сарат сабил монад! 
Акаи ман мурдаасту ту бепарво мегардӣ. Худи ҳозир як мошин 
биёву маро бар, ки хонаатро оташ мезанам. 

Хонаи Қарим дар як лаҳза ба мотамкада табдил ёфта буд. 
Қарим пурсид: 

-- Ҷанозахабаркунҳо киҳо буданд? 

-- Ду марди солхӯрда буданд, ки ба хонаи бобои Саид да- 
ромаданд. Қарим ҳаросон ба хонае, ки мо менишастем даромад. 
Ӯ моро дида зиёдтар ҳайрон шуду пурсид: 

-- Магар ҷанозахабаркунҳо шумо будед? 

Вализода гуфт: 

-- Бале, мо ҷаноза хабар кардем. Занат, ки аз одамгарӣ бе- 
хабар буду ба ҷойи даъвати нишастан бо мо дуруштӣ кард, ҷа- 
ноза хабар кардем. 

Карим аз ханда ба пушт афтод ва баъд гуфт: 

-- Вализода, беваро хуб кардед. Ҳолаш аз ин бадтар. 


ИБ ШИ 1 


Ҳамроҳи Вализода аз роҳе мегузаштем. Аз пешамон марде 
баромад, ки бисёр зишт ва сиёҳпӯст буд. Вализода аз ӯ аҳволаш- 
ро пурсид. Он мард гуфт: 

-- Аз хок берун гашта истодаам. Вализода гуфт: 

-- Хуб мекунӣ, вагарна хокро ҳаром мекардӣ. 


БЕ РИ 


Вализода дар бандари ҳавоӣ мунтазири парвоз ба Душанбе 
буд. Мардуми зиёд атрофашро печонда ба сӯҳбаташ гӯш меан- 
дохтанд. Вализода аз кисмати инсон дар он дунё нақл мекард. 

Марди соддадиле гуфт: 

-- Бобо, падари ман ӯзбаку модарам тоҷик аст. Дар. он дунё 
чӣ мешуда бошад? 

Вализода гуфт: 

-- Дар он дунё хачир хоҳӣ шуд. 


ѕ ѕ ѕ 


Махсуми Дусқулӣ -- дӯсти Вализода бисёр зан мегирифту 
сар медод. Ба қадре, ки дар шаҳри Қулоб зани бевае намонда 
буд, ки Махсум ӯро як бор нагирифта бошад. 

Боре Вализода занеро барои Махсум хостгорӣ мекард. 

-- Хоҳар, илтимос, ҳамин Махсумро бигиред, бисёр одами 
хуб аст. 

-- Садқаи Махсум мешам, лекин ӯ як дафъа маро гирифта 
буд,--гуфт зан. Махсум хиҷолатмандона аз хона бадар рафт. 


ПАЙШАНБЕ ШОҲЗОДА 
ВАЛИЗОДА ДАР ВАНҶ 


Дар рӯзҳои вњлояти Қӯлоб дар Вилояти Мухтори Қӯҳисто- 
ни Бадахшон мардуми Ванҷ меҳмонони Қӯлобиро бо хӯшӣ ва 
нону намак истиқбол гирифтанд. Дар ин ноҳия аз Қӯлоб низ мар- 
думи зиёде иқомат дорад ва онҳо бо мардуми хушхулқу хушси- 
мон Ванҷи зебо ин ҳамсоянишинии бародаронро ҳамчун торҳои 
заррини ногусистании муҳаббати як қав Кумати бузурги мо 
ба ҷон эҳсос мекунанд. Газетаи ноҳиявии Ванҷ, ки бо номи «Ва- 
тан» интишор мегардад, ба ин муносибат шумораҳои махсус 
бахшид. Дар яке аз шумораҳояш мақолаи Пайшанбе Шоҳзода 
чоп гардидааст, ки баъзе хотираҳояш ба устод Вализода 
бахшида шудааст. і 

Мо ҳоло ин мақоларо пешкаши хонандагон мегардонем. 


Амаки Саидалӣ ғарқи андешаҳои гуворо оҳиста-оҳиста қа- 
дам зада, хотироти гузаштаи худро пеши назар меовард. 

Вализода... Вализода... Аҷоиб инсоне буд, худораҳматӣ, хок- 
сор буд. Чеҳраи нуронӣ дошт. Ҳамеша табассуми ширин дар 
лабонаш ҳувайдо мегардид. Раҳ ба раҳ шеър мегуфт, худаш 
оҳанг месохт ва онро ба мо хонда медод. 

Бори нахуст соли 1939 ҳамроҳи марҳум Нодир Шанбезола 
аспсавор ба Ванҷ омада буданд. Баъд аз шиносоии, якҷоя бо 
Қуввати Хол, Қурбони Шафон ва Урфони Беназир ба сафари 
Ванҷи Боло баромадем. Раҳматии Нодир тамоми роҳ ба таъри- 
фу тавсифи Ванҷ машғул буд ва ҳар дам ба Вализода нигарис- 
та шӯхиомез мегуфт; 

-- Ҳушёр бош, ки ванҷиҳо ману туро аз тамошои манзараи 
диёрашон шароб нанӯшонида, масту мадҳӯш карданианд, 

-- Ман масти шароби диёри дӯстонам,--ҷавоб дод Вализода. 

Мардуми Ширговад бегоҳӣ овозаи омадани шоиронро шу- 

нида, барои дидорбинӣ омаданд. Вализода бо ҳар яке мулоқот 
намуда, бо ҳазлу шухӣ чизе мегуфт. Баъд сетор талаб кард. Вақ- 
те ки ӯ мехонд, хаёлам касе нафас намекашид. Ба мисли Одина 
Ҳошим. Ӯ беш аз соате суруд хонд. Мӯйсафедон ӯро ба оғуш ги- 
рифта, аз барояш дуои хайр гуфтанд. Пас навбати Нодир ра- 
сид. 

Ӯ низ шеъри бисёре хонд. Ниҳоят Вализода ӯро боз дошта 
илова намуд; 

-- Шумо, устод Нодир, шеър қироат кардед, шеърбарак ҳам 
кардед. Акнун ман менавозаму шумо суруд мехонед, то ки дар 
"дилатон армоне намонад. 

Онҳо инчунин ба қишлоқҳои Дуршер ва ба зиёрати Пойма- 
зор рафтанд. Вализода дар қабристонҳо аз асп фуромада, дуо 
мехонд, ки ин хислати ӯ ба мардуми мо басе писанд омад. 

Пеш аз омадани ӯ ман ду бор ба зиёрати эшон рафта будам. 
Ҳамроҳ тамоми Балҷувонро сайр кардем. Ҳамон тирамоҳ Вали- 
зода танҳо ба Ванҷ омад. Ӯ ҳарчи аз мардум мешунид, навишта 
мегирифт. Мулло Ёрро ҷустуҷӯ мекард. 

-- Мо шумо, мардуми ванҷиро дӯст медорем. Вале шумо 
кам ба Қӯлоб рафтуомад доред. Шумо ба ғаллаи мо эҳтиёҷ на- 
доред, зеро Ванҷ пурганҷ будааст, -- гуфт Вализода. 

Пагоҳӣ ҳама хурду калон ба гуселаш омаданд. Ӯ аз баға- 
лаш ду тоқии кӯлобӣ бароварда, ба ману Қурбони Шафон доду 
шӯхиомез гуфт;- Зо МЕО? Ё 

-- Ба дӯстони дарвозӣ надода, ба шумо овардам, акнун бо- 
вар кунед, ки шуморо бештар дӯст медорам. 

Ӯ рафт. Ӯ рафту дигар барнагашт. Ин охирин падруди ману 
бародарам Сайдалӣ Вализода буд. 

Амаки Саидалӣ суханашро ба охир расонда, ғарқи хаёл ба 
дуродур назар андохт. Ин дам қатраи ашке ба бари рухсорааш 
шорида, ба замин чакид. Ин ашк ашки фироқи дӯст буд. 


Т. 


ЗАЙНИДДИН НАҶМИДДИНОВ 
МУНОДИИ МАҚСАДУ МАРОМИ МАРДУМ 


Вақте ки сухан дар бораи шоирони халқи тоҷики давраи 
баъди барқароршавии Ҳокимияти Шӯравӣ меравад, дар пеши 
назар симои бузурги абадзиндаи Саидалӣ Вализода ҷилвагар 
мегардад. Шоирони халқи тоҷик . Бобоюнус Худойдодзода ва 
Юсуф Вафоро ман дар ҳамин қатор мешуморам. 

Шиносоии ман бо Саидалӣ Вализода хеле дерина ва ниҳоят 
наздик буд. То аввалҳои соли 1940 мо дар қишлоқи Хуҷайбоғи 
ноҳияи Шӯрообод зиндагӣ мекардем. Амакҳоям дар қишлоқи 
Бештигирмони колхози «Хатлон»-и ҳозираи ноҳияи Қӯлоб зин- 
дагӣ мекарданд. Он солҳо, ки ман хурдсол будам, падарам ба 
ҳар гуна корҳои хоҷагӣ ба Бештигирмон мефиристод, ки худам 
ҳам ба он ҷо рафтанро бисёр хоҳиш доштам. Сабабаш он буд, 
ки дар Бештигирмон рафтуомади мошинҳоро дар роҳи калон 
тамошо мекардам. Қори тракторҳоро дар байни пахтазор ме- 
дидам: Дар он солҳо ин барои ман хеле аҷоиб буд. Дар ҷойхои 
мо на мошин мерафту на трактор буд. Вақте ки ман ба қишло- 
қамон рафта, дидагиҳоямро ба ҳамсолонам нақл мекардам, он- 
ҳо бо ҳайрат ба ман гӯш мекарданд. 

Писари амакам аввал трактор меронд. Баъд ӯро раиси ха- 
мин колхоз интихоб карданд. Акаи Борон ба ман дар бораи 
Саидалӣ Вализода дар ҳар омаданам ҳикоя мекард. Ҳам гап ме- 
заду ҳам механдид. Гуфтаҳои С. Вализода ҳамааш латиф: ва 
ҳазлу шӯхӣ буданд. Ман аз акаи Борон мепурсидам, ки. Вали- 
зода барои чӣ ба инҷо зуд-зуд меояд? Ӯ мегуфт ки Валцзола 
омада дар сри кор бо деҳқонон дар бораи сохти шӯравӣ, колхо- 
зӣ ра манфиати он, зиндагии гузашта ва имрӯза сӯҳбатҳои тав- 
қовар мегузаронад. Ҳар дафъа ҳангоми хайрухуш деҳқонон гз 
вай хоҳиш мекунанд, ки онҳоро боз хабар гирад. Қариб ҳар моҳ 
омада сӯҳбат мегузаронад. Ман аз ҳамон солҳо ба Саидалӣ Ва- 
лизода ғоибона таваҷҷӯҳ пайдо карда, шинос шудам. 

Баъди Ҷанги Бузурги Ватанӣ ман аз хизмати ҳарбӣ омада, 
дар яке аз колхозҳои ноҳияи Ховалинг ба кор даромадам. 

Тирамоҳи соли 1946. Як бегоҳирӯзӣ аз Ховалинг гашта мео- 
мадам. Дар наздикии қишлоқи Хӯҷа Халил аз рӯбарӯям чор са- 
вора баромад. Вақте ки наздик омаданд, ду савораашро шинох- 
там, яке котиби аввали ҳамонвақтаи райком А. Алиев ва аспқа- 
паш Хол ном шахс буд. Ду савори дигарашро нашинохтам. Қо- 
тиб аспашро нигоҳ дошта, бо ман майли вохӯрдан кард. Ман 
ҳам зуд аз асп фуромада бо ӯ вохӯрӣ кардам. Баъди каме аҳ- 
волпурсии котиб онҳо ба тарафи қишлоқи Наврӯҳо рафтанд. 
Баъди чанд рӯз ман аз Шовалӣ Иброҳимов, ҳозир ҳам дар 
қишлоқи Наврӯҳо истиқомат мекунад, фаҳмидам, ки шахсони 
ношинос якеаш Вализодаю дигаре нависандаи. маъруфи тоҷик 
Ҷалол Икромӣ будаанд. Ман фаҳмидани шудам, ки онҳо ба 
қишлоқи Хӯҷа Халил барои чӣ омада бошанд. Шовалӣ гуфт, ки 
бобокалони Ҷалол Икромӣ дар ҳамин қишлоқ умр ба сар бур- 
да, дар ҳамин ҷо вафот кардааст. Он кас ба сари қабри бобока- 
лонаш омада будаанд... 

Ин вохӯрии-аввалини ман бо Вализода буд. 

Тахминан баъди як моҳи ин вохӯрӣ дар газетаи вилоятии 
«Ҳақиқати Қӯлоб» ман мақолаи Ҷалол Икромиро дар бораи 
ин сафараш ба Ховалинг хондам, ки дар он асосан сифатҳои 
хоси Вализода кайд шуда буданд. Навишта буд, ки чӣ хел Ва- 
лизода дар сангоб чолокона аз рӯиш сангҳо парида мегузашт. 
Инчунин оиди хушчақчақӣ ва бо дутор ҳофизӣ карданашро об- 
разнок карда навишта буд. 

Тобистони соли 1947 ба қишлоқи Шағмони Нав ба хонаи ҳи- 
собчии колхоз Хон Хоҷаев рафтам. Падари он кас бобои Мул- 
лохӯҷа қариб 80-сол дошт дар теппачаи хушманзара, дар ним 
гектар замин бо дастони худаш боғи пурмеваи зебое бунёд кар- 
да буд, ки ҳамон вақт ҳамаи дарахтонаш пур аз мева буданд. 
Дар мобайни боғ ҳуҷрачаи долондори бо тарҳи шарқӣ хело дил- 
каш бино карда буд. Акаи Хон гуфт, ки Вализода омадаасту 
дар ҳамон ҳуҷраи дохили боғ истироҳат дорад ва моро таклиф 
кард, ки ба он ҷо равем. Ман зуд розӣ шудам. Чунки хоҳиши 
деринаи ман ҳамин буд. Вализода худаш танҳо якчанд дафтар 
дар болои кӯрпача ба назар мерасид, нишаста буд. Чашмам 
ба қалами сиёҳу ҳуруфоти лотинии каҷу килеб афтод. Вализода 
моро дида аз ҷояш хеста якчанд қадам ба истиқболи мо омаду 
вохӯрдӣ кардем. Баробари вохӯрӣ кардан ба соҳибхона гуфт: 

-- Ҳамроҳатонро нашинохтам, вай кист? 1 

Акаи Хон маро шиносонид. Ман ҳамон сол дар шӯъбаи хо- 
ҷагии қишлоқи ноҳияи Ховалинг кор мекардем, ки кӯтоҳакак 
онро Рай-30 мегуфтанд. 

Мо аз ними рӯз то бегоҳ он ҷо ҳамроҳи Вализода будем. Ду- 
тор оварданд, он кас шеърҳои нави ҳаҷвияшро бо оҳанги шӯхе 

хонд. Аз гармии суҳбат бо шоири зарофатгӯ пай набурдем, ки 
кай рӯз бегоҳ шудааст. Ман аз ҳамон рӯз сар карда, бо Вали- 
зода аз наздик шинос шудам. Ҳар вақте ба Қӯлоб мерафтам, 
албатта ба ҳавлиаш медаромадам. Баъзе шеърҳои ҳаҷвии ӯро 
азёд мехондам. Ӯ ниҳоят хурсанд мешуд. 

Оилаи мо соли 1953 ба Фархор кӯчида омад ва то ҳозир 
дар участкаи Қомсомоли колхози ба номи Ломанов истиқомат 
дорем. | ” 

Баъди ба Фархор омадан рафтуомади мо бо Вализода дои- 
мӣ шуд. Агар ба кадом колхозе ки мерафт, аксарият шабҳо ба 
хонаи мо омада, рӯзи дигар боз ба куҷое, ки лозимаш буд, ме- 
рафт. Дар Фархор ҳамчунин ба хонаи Ҷӯрахон Қаюмов, Баҳо- 
дур Давлатов, Тӯйдӣ Қишваров ва Салом Нуров рафтуомад 
дошт. Вақте ба колхози мо меомад, аввал хабар медод, ки дар 
чаид бригада бо колхозчиён вохӯрӣ мегузаронад. Баъзе вақтҳо 
ман шӯхиомез мегуфтам: 

-- Монед, ташвиш накашед, дар як--ду бригада вохӯрӣ гуза- 
ронед, кифоя. Роҳхатҳоятонро қайд карда медиҳем. Он касро 
малолашон меомад. Мегуфт: 

-- Ба ман қайди роҳхат лозим нест. Барои ман қиматаш он 
аст, ки бо деҳқонони оддӣ гуфтугӯ кунам. фикру ақидаи онҳоро 
донам ва ба замми ин аз онҳо омӯзам. Аксаран сӯҳбатҳояш аз 
савол додан ба мардум сар мешуданд. Аз ҷавоби гирифтаашон 
ба онҳо сӯҳбати пурҷӯшу хурӯше барпо мешуд. 

Сӯҳбатҳои Вализода ҳама аз таҷрибаи рӯзгори халқ буд. 
Мардумро аз ахлоқу одоб одамгарӣ, зисту зиндагӣ, ҳамсоядо- 
рӣ тарбияи фарзанд ва меҳнати ҳалол кардан насиҳат медод. 
Албатта ба хонаи як-ду колхозчи даромада, ҳамроҳашон чою 
нон мехӯрд. Одамон ҳисоб мекарданд, ки Вализода шахси наз- 
диктаринашон аст. Ғайр аз Саидалӣ Вализода ман ҳеҷ касро, 
--хоҳ роҳбар, хоҳ тарғиботчй надидам, ки бо халқи меҳнаткаш 
мисли ӯ наздик бошад. Ба фикри ман машҳур будани номи ӯ 
ҳам дар ҳамин аст. ӯ 

Баъзе вақтҳо Махсум ном рафиқашро, ки дар шаҳри Кӯ- 
лоб зиндагӣ мекард, ҳамроҳаш меовард. Махсумро андомаш ҳам 
хандаовар буд. Ба гуфтугӯи муқаррарияш низ ҳама механди- 
данд. Шабҳои дарози зимистон Вализода бо Махсум ҳазл ме- 
карду фақат механдидем. 4 

Як вақт Вализода ба ман нақл кард, ки бори аввал уро ба 
азназаргузаронии гурӯҳи худфаъолиятии бадеӣ ба шаҳри Ду- 
шанбе бурда, дар он ҷо ба ӯ якчанд чойнику пиёла мукофот до- 
данд. Баъди ба Ховалинг баргаштан ба хонаи ӯ якчанд нафар 
эз ҷамоати Зағара меҳмон шуданд, ки якеаш раиси, ҷамоа, ду- 
вумаш раиси колхоз ва сеюмаш коркуни молия будааст. Вализо- 
да дар ҳамон чойники аз шаҳри Душанбе овардааш барои меҳ- 
монон чой меорад. Баъди хӯроку чой хӯрдан меҳмонон мераванд 

ва шоир мебинад, ки чойник нест. Он солҳо чойнику пиёла ни- 
ҳоят чизи камёфт буд. Вализода нағз медонад, ки чойникро меҳ- 
монҳо бурдаанд. ИБ ; 

Ба номи котиби ҷамоа, ки номаш Муллосаид будааст, бо 
шеър мактуб менависад. Қисми он ба хотирам мондааст. 
1 Сето дузди масқара, 
Меҳмон шуданд аз Зағара 
Дуздида бурданд сибара, 
Рафиқ, шумо тафтиш кунед! 


Якташ дарози ашқадай, 
Якташ ходаи марқадай, 
Якташ калта бисёр бадай, 
Рафиқ, шумо тафтиш кунед! 


ч-- 
Мулло Саид кокои ту, 
Саркотиби Шӯрои ту. 
Аз афташ хеши моӣ ту, 
Рафиқ, шумо тафтиш кунед! 


Вақте ки ин мактуб ба Муллосаид мерасад, ӯ зуд ба чой- 
никдуздон хабар медиҳад, ки Вализода онҳоро бо шеър ҳаҷв 
кардаасту бояд чойники ӯро бурда диҳанд. Баъди ин онҳо чой- 
кикро бурда дода, аз шоир узр мепурсанд. 

Вализода бародараш Аброр ва рафиқаш Махсумро ба кол- 
хози мо оварда, ба кори кирояи шоликорӣ ва полезкорӣ монд, 
ки онҳо 3-4 сол кор карданд. Як солаш чӣ хел шуд, ки дар кори 
ҳисоби муздашон хатогӣ содир гашта, ҳаққашонро пурра надо- 
данд. Онҳо рафта ба шоир аз ин ҳолат хабар медиҳанд. Ӯ як 
шеър навишт, дар он оиди нодурустии ҳисоби музд, кӯдакдории 
Аброру Махсум, дар гармии тобистон машаққат кашидани он- 
ҳоро зикр намуда, ба правленияи колхоз дод. 

Мисраъҳои аввали он шеър чунин буданд: 


Ман зи Қӯлобам купун бар мулки Фархор 
омадам, 
Аз барои хотири тифлони Аброр 
омадам. 


Афсӯс, ки он шеър дар хотири ман пурра намондааст ва ҳа- 
мон мактуб ҳам нобуд шудааст. Баъди ин мактуб мо зуд ҳисо- 
би музди кори Аброру Махсумро аз нав дида баромадем. 

-. Дар шаҳри Душанбе дар бемористони ҳукуматӣ касал ме- 
хобид. Ман барои аёдаташ рафтам. Ҳамргоҳи Саидхоҷаев ном 
шахс ҳардуяшон дар як ҳуҷра табобат меёфтанд. Чашмонаш 
оҷиз шуда буд. Маро аз овозам шинохта, хеле хурсанд шуд. Ман 
бо ӯ ҳамчун бемор бо дилсӯзӣ дилбардорикунон гап мезадам, 
вай бошад, ҳамоно мисли сиҳатиаш ҳазлу шӯхӣ мекард. Саид- 
хоҷаеви ҳамроҳаш ба ман гуфт, ки баъзе беморон бояд кайҳо 
мемурданд. Лекин ҳамин Вализода ба онҳо имконияти мурдан 
намедиҳад, фақат онҳоро механдонад. 

Баъди чанде нишастан Вализода гуфт, ки ӯро ба долони бе- 
мористон барорем. Ҳамроҳи мо Саидхоҷаев ҳам рафт. Дар до- 
лон катҳои зебои болояшон курпачаву болиштҳо мондагӣ буд. 
Баъди ба долон баромадани Вализода якбора беморон аз ҳуҷ- 
раҳояшон омадан гирифтанд. Ҷӯрабек Искандаров, ки яке аз 
барқароркунандагони Ҳокимияти Шӯравӣ дар Тоҷикистон ва 
яке аз аввалин котибони кумитаи ҳизбии ноҳияамон мебошад, 
дар ҳамон ҷо табобат мекардааст. Он кас бо Вализода ба ас- 
киягуй сар карданд. Ҳардуяшон аския мегуфтанду марлуми бе- 

Мор механдид. Чунон ханда шуд, ки беморон дардашонро фаро- 
мӯш карданд. Ман ҳам механдидаму ҳам ба дил ба Вализода 
ба рӯҳи бузургу тавонои ӯ таҳсин мегуфтам. 

Ҳангомихайру маъзӯр ба ман гуфт, ки ин се абётро навиш- 
та гирам. Яке аз онҳо чунин аст: | 


Ҳ,амсоя, чаро ба меҳнати дасти ман, 
Бахилӣ мекунию хоҳӣ ба ман дӯзӣ кафан. 
Ҳеҷ медонӣ, ки аз дунёи равшан бар Адам 
Меравем ҳар ду ба ҳасрат, на ту мониву на ман. 


Дар мисраи охиринаш аз чашмони Вализода ду қатра об ба 
мисли донаки марҷон афтоданд. Ман оби чашми ӯро дида беих- 
тиёр гирён шудам. Хайрият, ки овоза набаромад ва зуд худам- 
ро, ба даст гирифтам. Ӯ, ки чашмонаш намедид, аз аҳволи ман 
воқиф нашуд. Вализодаро оби чашмаш. рехта бошад ҳам, ле- 
кин овозаш вайрон нашуд. Аввала барин бо қувваи баҳодурона 
гап зада насиҳат медод. ум; 

Дар охир гуфт, ки нону намаки хӯрдаам, суханони пасту ба- 
ланд гуфтаам, синну соли мо ба ҷое расидааст, ки ҳозир бемо- 
раму маро бубахшед. ве : 

Ман ғайрати ба ӯ ҷавоб гардондан надоштам. Дасташро қа- 
пида аз рӯяш як бӯсидаму баромада рафтам, . . " 

Қаме гузашту ӯро ба Қӯлоб оварданд ва дигар Вализодаро 
зинда надидам. Ӯро ба хок супурданд. Ба назарам тамоми мар- 
думи Хатлонзамин ба ҷанозаи ӯ омада буд. 

С. ЧАЛИШЕВ 
АЗ ҲАЗЛҲОИ ШОИР 


Зимистон буд. Вализода сафари Душанберо ихтиёр карда, аз 
занаш телпакашро пурсон шуд. 

-- Телпаки ман дар куҷост? 

Зани Вализода, ки хуҷандӣ буд, бо лафзи хуҷандиён гуфт: 

-- Телпакатон механдаІ 

Вализода ҳайрон шуда боз пурсид: 

-- Ҳо занак, охир телпаки ман ҳеҷ гоҳ намехандиду чӣ шуд, 
ки имрўз механдад?! 


Рӯзе Вализода дар Душанбе аз гармии ҳаво тоқат накарда 
ба лаби кӯли Қомсомол рафт, то оббозӣ карда каме салқин ша- 
вад. Ӯ либосҳояшро кашида, таги трусӣ ба об даромад. Баъди 
чанд вақт аз об баромада дид, ки либосҳояш дар ҷояш нестанд. 
Ӯ тадбире ҷуст, то шармсор нашавад ва баъди каме андеша аз 
об баромада ба тарафи меҳмонхонаи шаҳр давидан гирифт. Аз 
пеш шиносе баромада пурсид: 

-- Ҳа, Вализода, чаро ин қадар медавӣ? 

Ӯ гуфт: 

-- Байни шоирон мусобиқаи давидан рафта истодааст. Би- 
нед, ман аз ҳама пешам. 


хз3з 


Вализода дар ҳамаи тӯйҳои тантанавӣ ин нақлро мекард: 
Рӯзе пирамарде писарашро зан додааст. Пирамард ва занаш 
хурсанд буданд, ки акнун дастёр ёфтанд. Аммо келин аз саҳар 
то бегоҳ ба орову торб машғул шуда, ҳатто ҳангоми рӯбучини 
ҳавлӣ ҷорӯбро аз дасти онҳо намегирифтааст. 

Як саҳар, вақте ки келин дар рӯи ҳавлӣ нишаста ба абрӯ- 

вонаш ӯсма мекашид, зани мӯйсафед ҷоруб дар даст ба саҳни 

ҳавлӣ баромадааст. Мӯйсафед хостааст ҷорӯбро аз дасти кам- 
пираш гирифта ҳавлӣ рӯбад. Лекин занаш розӣ нашудааст. Дар 
миён андаке кашмокашӣ шудааст. Қелин аз ҷой хеста бо нозу 
карашма сӯи онҳо омада гуфтааст: 

Ё -- Ҷанҷол накунед, ҳозир якетон ҳавлиро рӯбеду дигаратон 
егоҳӣ. 


хзз 


Чанд муддат академик Раҷаб Амонов дар Институти педагогии 
Кӯлоб ба студентон дарс мегуфт. Як рӯз Вализода ӯро ба меҳ» 
монӣ ба хонааш таклиф кард. Он вақт арафаи ҷашнгирии 70- 
солагии зодрӯзи Вализода буд. Баъди сӯҳбатҳои гарму ҷӯшоя 
Бализода ба Амонов рӯ оварда гуфт: 

-- Домулло, ҳукумати республика ба ман як мошини сабук- 
рави «Газ-69» тӯҳфа кардааст. Лекин мошин як айб дорад, да- 
рунаш майдатар, тарбуза кам мебарад. 

-- Парво накунед, домулло, тарбуза кам барад, ду рейс ме- 
кунед... 


Як рӯз Вализода дар аэропорти Душанбе ба як рафиқаш 
вохӯрдааст. Баъди ҳолпурсӣ рафиқаш ба Вализода арзи ҳол на- 
мудааст: 

-- Мо як тарафҳои Самарқанд тамошо рафтанӣ, лекин кам- 
пултарем. Чӣ мешавад, ки камтар пул қарз медодед. 

Вализода дар ҷавоб гуфтааст: 

-- Хуб аст, ки шумо кампулед, ман бошам, тамоман бепу- 
лам. 1 


ИЕ 


Вализода барои лексияхонӣ ба яке аз колхозҳо рафтааст: 
Садри колхоз ба ӯ гуфтааст: 

-- Дар буҷети колхоз барои лексияхонӣ пул намондааст. 

Вализода гуфтааст; 

-- Парво накун, раис, ман ба ивази ғӯзапоя ҳам лексия хон- 
дан мегирам. 


ззаз 


Сайдалӣ Вализода одати қалингириро ҳамчун ҳодисаи ба 
оила ва ҷамъият бадбахтиовар дар шеърҳояш сахт танқид ва 

маҳкум мекард. Рӯзе дар як маъракае марди солхӯрдаи мулло- 
намо Саидалиро музлам карданӣ шуда, ба ў саволе медиҳад: 
о ТТ ТУ шеър навиштӣ дар бораи қалин, қалинро заҳри қотил 
ѓуфтаӣ, Зани мо мурд, касе нест, ки моро нигоҳбунӣ кунад, қа- 
лин ки надиҳем, моро кӣ мегирад? : ! С 
. Саидалӣ ба рӯи пурожанг ва чашмони «фурӯрафтаи он мӯй- 
сафед бодиққат нигоҳ карда, гуфт; , 

-- Ғам нахўр, мӯйсафед, туро ҳеҷ кас, ки нагирад як рӯз не-- 
як рўз Худо худаш мегирад. 


ИЕ 3 


-. Як вақт Вализода аз болои токи ангур афтида пои чапаш 
мешиканад ва чанд моҳ бистарӣ мешавад. Яке аз дӯстони Ва- 
лизода, ки бо номи Махсуми Хокистар машҳур буд, зиёда аз 
бист. рӯз аз болои сари Вализода дур нашуд: Махсуми Хокистар 
марди. шӯхтабиат буда,дар латифагӯӣ, ширингапию ҳозирҷаво- 
бӣ аз Вализода монданӣ надошт. 9 БЕБАЧЕДИ и і 

Дӯстон ва наздикони ба аёдати Вализода меомадагӣ албат- 
та дасти холӣ намеомаданд. Аз ин рӯ фуки Махсуми Хокистар 
дар равған ғӯтида буд. 

Аз байн чанд вақт гузашїу пди Вализода сиҳат шуд. Мах- 
суми Хокистар бо Вализода хайрухӯш карда гуфт: и 
г: - Худоё, агар пои дигари Вализодаро мениіикастӣ, боз як 
моҳи дигар фукамон аз: равған ќанда намешуд. Боб, ў 


Як рӯзи гарми тобистон Махсуми Хокистар барои хабаргирӣ 
ба хонаи Вализода меравад. Мебинад, ки дар хонаи ӯ чанд паш- 
ша давр зада истодааст. Махсуми Хокистар мегӯяд: : 

-- Ваҳ, наход хонаи шоир ин қадар серпашша бошад? Хо- 
наи мо салқин, тозаву озода ва тамоман бепашша аст,--лоф ме- 
занад Махсум. 

Вализода зери лаб табассуме карда мегӯяд: - 

-- Ҳой Махсум, лофи беҳуда назан, пашша ҳам .ба хонае 
меояд, ки. якчиз ҳаст! 


ОРТ 


Соли ҷанг. Зиндагӣ харобу мардум лоғар буд. Вализода дар 
кӯҳистон як рафиқи хубе дошт. Рӯзе ӯ дӯсти қарини худ Махсу- 
ми Хокистарро ҳамроҳаш гирифта ба кӯҳистон ба хонаи ҳамон 
дӯсташ ба меҳмонӣ меравад. Марди. кӯҳистонӣ бо вуҷуди чор- 
вои зиёд доштанаш хеле хасис буд. Вай се шабу се рӯз онҳоро 
бо ҷурғоту чакка меҳмондорӣ кард. й ме” а 6? 

Вализода ба Махсум гуфт: 

-- Илоҷе карда, ин хасиси номардро шарманда кардан ло- 
зим! 

Илоҷ ҳам ёфт шуд. Саҳарӣ, ҳангоми ношто ҳар ду бо як овоз 
ба соҳиби хона гуфтанд; 

-- Бародар, эҳтиёт шав, ки ҳо дар он кунҷи боғат шаҳиде 
ҳаст. Шаби, дароз он ҷо чароғ месӯзад. Лгар бовар накунӣ, ху- 
дат имшаб нигоҳ карда бин! 

Шаб фаро расид. Посе аз шаб гузашт. Вализода ва Махсум 
оҳиста аз ҷой хеста пилтачароғро даргиронда ба ҳамон кунҷи 
боғ бурда монданд ва соҳибхонаро аз «Чароғи шаҳид» воқиф 
карданд. Соҳибхона ба он сӯ назар андохта, ба «ҳақиқати» га- 
пи онҳо бовар кард ва дилашро ваҳм зер кард. 

Марди хасис саҳар барвақт хеста як гӯсфанди чории ка- 
лонро кушта садақа кард. 

Вализода ва Махсуми Хокистар кӯр-кӯр механдиданд ва 
аз таомҳои сергӯшту равған нӯши ҷон мекарданд. 

Вақти хайрухуш расид, Вализода табассумкунон гуфт: 

-- Дӯсти азиз, бовар кунед, ки баъди рафтани мо дар боға- 
тон дигар чароғ фурӯзон намешавад. Мо шаҳидро ҳамроҳи худ 
мебарем. 


ШОҲҲАЙДАР ЁДГОРӢ 
РӮҲИ ЗИНДАИ ШОИР 


Боре эълон карданд, ки китобҳоямонро рӯйи парта гузорем 
ва ҳама ба саҳни мактаб бароем. Дар саҳни мактаб бо шоир 
Саидалӣ Вализода вохӯрӣ баргузор мешавад. Пеш мо номи ин 
шоири халқро шунида, худашро надида будем. Шеърҳояш, мах- 
сусан, «Тарошцаҳо»-и шоир чунон машҳур буд, ки аз даҳон ба 
даҳон мегузашт. Симои шоир пеши мо, мактаббачагон, мисли 
одами афсонавӣ ҷилвагар мешуд. Орзӯи дидораш будем. Инак, 
шоир ва сарояндаи номӣ акнун ба мактаби мо омадааст ва мо 
аз шунидани ин хабар ниҳоят шод шудем. 

Дар саҳни мактаб, дар як ҷои сабзазор столу стул монда 
буданд. Алвони болои стол дар партави офтоб чашм мебурд. 
Мо, мактаббачагон, рӯ ба рӯи стол чорзону зада нишастем. Му- 
дири қисми таълимии мактаб даст бардошта моро хомӯш ку- 
нонда гуфт: 

-- Ҳамин ки Саидалӣ Вализода омад, ҳамаатон аз ҷой хе- 
зед ва баробар чапак занед. 

-- Фаҳмо, -- такрор кардем ҳама. 

Саидалӣ Вализода, директорамон, раиси колхоз ва боз чанд 
нафари дигар омаданд. Ҳама аз ҷой бархеста меҳмононро бо 
кафкўбии зиёд пешвоз гирифтем. Аввалин бор дар умрамон 
шоирро медидем. 

Қисми расмӣ ба охир расид. Баъд Саидалӣ Вализода аз ҷой 
хест ва ҳикоятҳои аҷибе гуфт, моро хандонд, шеърҳояшро хонд, 
насиҳати бисёр ҳам кард, таъкид намуд, ки хубу аъло хонем. 
Аз ҳамон вақт, нағз ба ёдам ҳаст, ки шоир аз ҳаёти худ баъзе 
лаҳзаҳоро нақл карда буд. Яке аз он лаҳзаҳо ин аст: 

... Се--чор рӯз пеш хабар паҳн шуд, ки Аскарони Сурх то ба 
Қӯлоб омада расидаанду пиру барно, аҳли фуқаро онҳоро бо 
хушнудӣ истиқбол гирифтаанд. Сокинони. Ховалинг ҳам ба пеш- 
вози онҳо баромада буданд. Он рӯз Абдураҳим--писари Ҳоҷӣ 
Абдуалим дар бозори Ховалинг вазъ гуфт. Вай тасдиқ мекард, 

ки рӯҳњ Восеи баҳодур ғалаба кард, камбағал озод шуд, дар 
мамлакат дигар шоҳ ва ҳоким нест, бой ва амалдор ҳам нест. 
Ҳамаро Аскарони Сурх таслим кард, салтанаташонро барбод 
дода, хӯҷаини давлат коргару деҳқон шуд. Ҳарчанд, ки ин су- 
ханон ким-чӣ хел пурасрору нофаҳмо буданд ва на ҳама маънии 
онҳоро равшан мефаҳмиданд, бо вуҷуди ин меҳнаткашони Хо- 
валинг бисёр хурсанд шуданд. «Наход, ки дигар ҳаққи моро 
касе намехӯрад», -- мегуфтанд. Ҳар касе ки дар бозор ин хаба- 
ри хушро шунид ва бо ҳамин пайғом ба деха, ба зану фарзанд, 
падару модар ва ҳамсоя баргашт. Ману падарам ҳам ҳамин 
дам дар бозори Ховалинг сайругашт доштем ва шоҳиди он гуф- 
таҳо будем. ; 

Мо ба қишлоқамон Чуқурак не, пиёда ба қишлоқи Панҷурт, 
ки аммаам он ҷо мезист, роҳ пеш гирифтем. 

Ба Панҷурт дер омадем. Аммаам аз ду бари рӯи ман ва кит- 
фи рости падарам бӯсиду ба хона даровард. Аз рӯи одат ӯ аввал 
хеле ҳолу аҳвол пурсид, хурду калони қишлоқамонро ёдоварӣ 
кард ва пас аз ҷой хесту паи меҳмондорӣ шуд.Бечора аммаам пе- 
ши мо чӣ оварда монданашро намедонист. Ба назарам охирин ор- 
ди таги сурфаашро ба табақ андохту хамири фатир хелид. Ӯ ха- 
мир мехелиду бо падарам гап мезад. Ҳамин ки фатирҳо пухтанд, 
фатирмаска кард. Ману падарам ва аҳли хонадон фатирмаска 
мехурдему аммаам ашк аз дида мерехт, ки фарзанди ҷигарбан- 
даш -- Ширин се сол боз бе хату хабар дар мардикорӣ аст. Па- 
дарам аммаамро дилбардорӣ мекард, таскин медод, ки ғам на- 
хўрад, агар зинда бошад, як рӯз не, як рӯз аз дар медарояд. Ле- 
кин аммаму дили саршори меҳри вай оромӣ надошт, ҳамоно ме- 
гирист. Ӯ ба гапи падарам, ки «замона, шунидем, дигар шуда- 
аст» ҳеҷ бовар намекард. Бовар кардан мушкил буд. Охир, чи 
тавр бою камбағал баробар мешудааст. 

Шаб поён ёфту рӯзи дигар муждагонӣ расид. Ногоҳ чапар- 
дарӣ кушода шуду ба ҳавлӣ усто Зокири чармгар даромад. Ам- 
маам дар чойлоб болои дулонаҳои офтобкардаашро бо пахоли 
зағир мепӯшонд. Усто Зокир фарёд кард: 

-- Ҳо холаи Сафро, ҳайдама буте, ки Ширин омад... 

Аммаам қариб буд, ки аз болои чойлоб афтад, базӯр фаро- 
мада худро ба пеши пои усто Зокир партофт ва гирёну нолон 
туфт: 

-- Оҳ, дар зувонут намурдуме, дар куҷоай? 

-- Ҳозир меояд, -- гуфт усто Зокир ва ба чапардарӣ нигоҳ 
кард. Баро. 

Ширин, писари аммаам, бо чанд нафар ҳамқишлоқиҳои пан- 
ҷуртиаш ба ҳавлӣ даромаданд. Аммаам Ширинро ба оғӯш ги- 
рифт, зор-зор гирист, ашки шодӣ рехт. 


Омадани Ширин барои ҳама як хурсандӣ буд. Ҳар кас ме- 

хост гапи наве аз ӯ шунавад. Бародари Ширин --- Абдураҳмон 
аз ҳамсоя як буз қарз гирифта, дар пеши пои Ширин сарашро- 
бурид. Одамон ҳам зиёфат мехӯрданду ҳам аз воқеаҳои дунё 
гуфтугузор мекарданд. 

Падарам, ки бисёр мехост аз одами худӣ, дар бораи Шӯро 
асли воқеаро шунавад, аз Ширин пурсид: 

-- Бачаи амма, шунидем амир гурехтаасту ҳукумати Шӯро 
шудаст. Подшоҳи нав кӣ бошад? 

Қаримов Ширин, ки дар ҳавлӣ иҳотаи деҳқонони бисёр ме- 
нишаст, гуфт: 

-- Ҳозир шоҳу гадо гуфтанӣ гап нест Мамлакат ҳама аз мо- 
ву шумо шудааст. Давлат Шӯро ном дорад. Ба он.Ленин сардо- 
рӣ мекунад. Агар шунидагиамро гӯям бовар кунед. Мегӯянд, ки 
Ленин бисёр марди меҳрубону ғамхор будааст, аллакай ба ҳа- 
ма маъқул шудааст. Боз гап ҳамин, ки дар поёнҳо аллакай деҳ- 
қонҳо соҳиби замин шудаанд. Қамбағалҳои Ховалинги мо ҳам 
замин мегиранд... 

Мо рӯзи дигар ба қишлоқамон Чуқурак баргаштем. Чуқурак 
вақти офтобшин дар назарам манзараи зебоеро гирифта буд. 
Абрсӯз тори теппаҳою кӯҳҳоро ранги алвонӣ медод ва пн ни- 
шонаи он буд, ки пагоҳ рӯзи офтобӣ мешавад. 

Хабари нав ба ин ҷо низ расида будааст, ки одамон ҳарчанд 
сару либосҳои кӯҳна дар бар доштанд, хеле хурсанд буданд. 
Гурӯҳ-гурӯҳ шуда сӯҳбат мекарданд. Қадам сарбаландона ме- 
монданду ҷисми заифашои ҷон мегирифт. Ман ҳам худро дар 
қатори онҳо рӯҳбаланду озод медидам. Ин воқеа соли 1920 рӯй 
дода буд. 

-- Ана ҳамон вақт, -- гуфт Саидалӣ Вализода, -- ман ба син- 
ни 21 даромада будам... 


Аз ҳаёти шоири халқӣ Саидалӣ Вализода чунин лаҳзаҳоро 
бисёр нақл кардан мумкин. Аммо ин ҷо ҳамин порча кифоя аст, 
хонанда пай мебарад, ки Саидалӣ Вализода овони ҷавониашро 
чи тавр гузарондааст, баромади иҷтимоиаш аз кадом табақаи 
аҳолӣ будааст. Бар замми ин маълум мегардад, ки шоир авва- 
лин нурҳои субҳи ҳаёти навро дар кадом синну сол истиқбол 
кардааст. Вализода дар айёми камолот кулфати замонаи тори 
амирӣ ва аз байн рафтани осори нанговари онро медид ва ба 
пешвози бахт ҳамчун аз ворисони аввалини ҳаёти нав қадам 
мезад. Ва бояд гуфт, ки ҳамин лаҳзаҳои ширин, ҳамин ҳолати 
аз зулмот ба рӯшноӣ баромадани ӯ ва тамоми халқаш, дар та- 
моми роҳи минбаъдаи ҳаёти адабиаш идома ва инъикоси бадеии 
худро ёфтааст. Аз ҳар як сатр, аз ҳар як шеъру достони шоир 
садои миннатдорию сипосгузорӣ ба инқилоб, ба озодӣ, ба до- 
ҳии аъзам Владимир Илич Ленин ба гӯш мерасад ва аз дили 
хонандагонаш акси садо медиҳад. 

Саидалӣ Вализода 10 октябри соли 1900, дар қишлоқи Чу- 
қурак, собиқ райони Ховалинги вилояти Қӯлоб ба. дунё омада- 
аст. Падараш деҳқони камбағал буд ва ҷуфти гов, замину обе, 
ки зиндагию рӯзеғорашро таъмин карда тавонад, надошт. Вай 
танҳо дар замини боён шариккорӣ мекард ва -рӯз мегузаронд, 
барои фарзандонаш порае ноне меёфт. Ҳофизи хушзеҳн хатту 
савод ва таҳсили расмӣ нагирифта бошад ҳам, марди закӣ ва 
боистеъдод буд. Тӯю сӯр ва базму маҳфили мардум бе иштиро- 
кӣ ӯ намегузаштанд. Дутории хубу ҳофизи хушовозе буд. На 
фақат рубоиёти халқиро бо таровати хосае месароиду хушгӯӣ 
мекард, базми бечораю бенавоёнро. метафсонд, балки худ низ 
маҳорати шеъгуӣ ҳам дошт. Ба гуфти марҳум Носирҷон Маъ- 
сумӣ дар сарсухани китоби «Гаронаҳо» падари Саидалӣ Вали- 
зода табъи баланди-шеъргӯӣ доштааст ва бештар шеърҳои ҳаҷ- 
вӣ мегуфтааст. Шеърҳои ў мазмунан ба муқобили кирдор ва раф- 
тори ношоистаи амалдорони Ховалинг равона карда шудаанд., 

Табиист, ки чунин одам, одаме, ки ба ғаму шодии мардум 
шарик бошад, дар ҳама ҷо пешгузару болонишин аст. Махсу- 
сан, мардуми кӯҳистон чунин шахсонро ҳурмат ва қадрдонӣ ме- 
кунад. Ӯро аз як маҷлис ба маҷлиси дигар, аз як деҳа ба деҳаи 
дигар мебурданд. Маърака ороста аз латифаҳои ӯ баҳра меги- 
рифтанд ва ғубори дилашонро мебароварданд. Падари Саида- 
лӣ дар деҳаҳои атроф гули сари сабади аҳолӣ буд. Ё 

Саидалӣ ҳамроҳи падараш мерафт, паҳлӯи ӯ менишаст, ма- 
ҳорату салиқаи ҳофизии ӯро азбар мекард. Чун зеҳни тез дош- 
ту ҳамдилу ҳамнафаси халқ буд, батадриҷ дар таъсири падар 
навохтан ва сароиданро ёд мегирифт. Овози хубаш дилҳоро ба 
ҷӯш меовард, занону духтаронро ба рақс медаровард. Дигар 
дар куртааш намеғунҷид, дидаю шунидаҳояш аз лабони ӯ бо 
садои дутор ба қолаби шеър медаромад ва ба гӯшҳо мерасид. 
Вай сарояндаи мумтози достони Гӯрўӯғлӣи мегардад ва тадриҷан 
ба сурудани шеърҳои ҳаҷвӣ оғоз менамояд. Ҳаҷваш тез, пур- 
таъсир буд, чунон ки шахси ҳаҷвшуда мадори бо шоир рӯ ба 
рӯ шудан намекард. а Ее ча” 

Яке аз он шеърҳо, ки имрӯз дастрас аст «Деҳқони ҷаврдида» 
мебошад. Ин шеър соли 1917 гуфта шудааст ва шикояти деҳқо- 
не бевосита аз забони ӯ баён ёфтааст. Деҳқон арз мекунад, ки 
вай дар натиҷаи ғорати золими:маҳал хонабардуш шудааст. Он 
чи ки ӯ дошт ба тороҷ бурдаанд. Дигар чизе надорад. Танҳо 
ӯро зану ду фарзанд боқӣ мондааст, ки онҳо ҳам,--мегӯяд вай, 
--оқибат «Гурусна мемурад охир занам бо ҳар ду фарзандам!». 

Мазмуну мундариҷаи шеъри «Деҳқони ҷаврдида» баёни ҳа- 
қиқати зиндагии талхи! деҳқони тоинқилобӣ буда, шоир онро 
хеле реалистона сароидааст. Аҳамияти иҷтимоии шеъри маз- 
кур бағоят зиёд аст. Шоир дар ин шеър ба халқаш садои дили 

худро баён карда буд. Ин садо їО замони мо омада расид ва 
дар айёми мо ба ҳақиқати таърихӣ табдил ёфт. Хонандаи им- 
рӯза таъбирҳои шоир «бисўзад хонаи золим», «саги золим», «си- 
тамкорон» ва «занҷири зулму ситам» ва ғайраҳоро, ки танқиди: 
рӯйрости, золимону дигар намояндагони синфи ҳукмронанд, хон- 
да ба ҷуръати шоир таҳсин мегӯяд. Гуфта шудани чунин шеъ- 
ри танқидӣ аз ҷониби як деҳқонзода ва боз онро бо навои ду- 
тор ҷӯр карда, дар байни халқ хондан дар он солҳо, аз ҳақиқат- 
ҷӯию далерии Саидалӣ Вализода гувоҳӣ медиҳад. 

Дареғ аз меҳнати зорам, бутун дар зери борон шуд! 

Бисӯзад хонаи золим, зи ҷавраш дида гирён шуд! 


Ҳофизӣ дар байни мардум Саидалй Вализодаро ҳамчун шоир 
боз ҳам маъруфу машҳур гардонд. Ва ҳамон вақте, ки бо писа- 
ри аммааш дар хонаи онҳо вохӯрд ва аз забони ў сохти нав, но- 
ми шарифи Ленинро шунид, аллакай ҳофизӣ мекард, забони. 
бурро дошт, номашро халқ медонист. 

Саидалии ҷавон ба ваҷд омада буд. Дилаш аз кадом ҳиссиё- 
ти аҷоибе лабрез мешуд, кадом як чизеро баён кардан мехост. 
Ҳар гоҳ ки дутор менавохт, хаёл мекард, ки навои он замину 
замонро меларзонад ва дар кӯҳу камар, дашту ҷангалзорҳои 
диёр акси садо медиҳад. Гуё дасти пурқуввате ӯро бардошта рӯ- 
рӯи кӯҳҳо сайр медиҳад. 

-- Наход ҳамин гапҳо рост бошанд? Воқеан, писари аммааш 
--Шуирин ҳам гуфт-ку! Ленин! Ленин худаш чи хел одам, ки 
шоҳонро бетахту тоҷ гардонд? Пушту паноҳи камбағалон шуд? 

Ин андешаҳо Сайдалӣ Вализодаро ором намегузоштанд. Хуб- 
тар ва амиқтар фаҳмидан мехост, ки оё ҳамин гапу хабар рост 
аст ё не? Ва фаҳмид. Аскарони Сурх то Чуқурак омада расиданд. 
Мардум онҳоро пешвоз гирифт, пеш-пешашон рақсу ғазалхонӣ 
кард. Онҳоро Ленин фиристода буд, ки халқро дасти ёрӣ биди- 
ҳанд, озодӣ бахшанд. Халқ фаҳмид, ки акнун барои вай рӯзи 
озодӣ расидаасту худаш хуҷаинӣ худаш аст. Ба ҳамаи он худи 
Ленин раҳнамо будааст. 

Баъд аз ду сол, яъне соли 1922 Ќ(саидалӣ Вализода бо меҳру 
муҳаббати беандоза дутор ба даст гирифт ва онро ҷӯр намуду 
корномаи ин марди асил ва пешвои маҳбубро достон кард. 

Дар чанд рӯз,-- гуфта буд Саидалӣ Вализода, -- шеърро: 
гуфтам. Вақте ки шеъру оҳанг ба худам маъқул шуд, онро дар: 
маъракаҳо мехондам. Халқ бо камоли муҳаббат гӯш мекард. 
Баъзан дар маъракаҳо одамон хоҳиш менамуданд, ки шеъри 
«Ленин -- бародар, раҳнамо»-ро ба онҳо хонда диҳам. 

Дар бисёр маъракаҳо бобо Садриддин, Абдуқодир Достӣ ва 
дигарон ҳамовоз шуда «Ленин--бародар, раҳнамо»-ро месарои- 
данд. Ман аз ҳамон вақт сар карда- дар васфи Ленин бисёр 
шеърҳо навиштаам... ] 

Оре, ба гуфтаи шоир, эҷоди «Ленин -- бародар, раҳнамо»- 
ба соли 1922, моҳи сентябр рост меояд. Ва онро бо як меҳру му- 
ҳаббат, садоқати бепоёне офаридааст. Ин бесабаб набуд. Инқи-- 
лоби Октябр занҷири зулму асоратро ҳам дар аморати Бухоро 
пора-пора сохт. Садои раъди «Аврора» ба ҷабрдидагон муждаи 
озодӣ расонд. Акнун деҳқонони мазлум озод шуданд. Саидалӣ 
Вализода, ки намояндаи он деҳқонони азиятдида буд, орзую омо-- 
ли гузаштагонро бо чашми худ дид. Ва чун фурсат расид, дуто-. 
ри ӯ гӯётар, табъи шоириаш равонтар гардид. Дар шаъни Ле-. 
нину Октябр ва Партия вай шеърҳо мебофту дар миёни халқ. 
замзама мекард. Шеъри «Ленин--бародар, раҳнамо»-и ӯ, ки 
дар таърихи афкори шифоҳии нав аз ҷумлаи аввалин шеърҳо: 
дар шаъни В. И. Ленин мебошад, ҳамон рӯзҳо аҳамияти кало-- 
ни тарбиявӣ ва тарғиботӣ пайдо мекард: 

Ҳукуматро Ленин зӯр кард, 
Золимро аз мулк дур кард, 
Мулкро ҳама пурнур кард, 
Ленин--бародар, раҳнамо. 


Дар мамлакат хоҷагиҳои коллективӣ ташкил карда шуданд,. 
деҳқонон моҳияти давру замон ва зарурати ба хоҷагиҳо аъзо: 
шуданро мефаҳмиданд. Падари Саидалӣ Вализода ҳам ба кол- 
хози «ҚИМ»-и собиқ райони Ховалинг, ки соли 1932 ташкил шу- 
да буд, аъзо шуд. Падару писар аъзои комилҳуқуқи хоҷагии 
колелктивӣ гардида, хуб кор мекарданд ва аз зумраи тарғибот-. 
чиёни фаъоли он буданд. Вале падари шоир зиндагии осудаҳо- 
лонаро кам дида соли 1936 вафот кард. Саидалӣ Вализода, ки 
акнун ҷавонмарди ҳаётдида буд, дар зиндагӣ худ роҳи худро" 
муайян кард. Давлати Шӯро ба ӯ шароит муҳайё намуд, забо-- 
ни бурро ва хома дод. Ҳамчун шоир ва сарояндаи моҳири «Гӯ- 
рӯғлӣ» дар байни, деҳқонон шӯҳрат пайдо кард. Овозаи ҳофизию 
шоириаш аз даҳон ба даҳон гузашта то ба Душанбе расид. 

Партияи ленинӣ баробари ба иқтисодиёти ҷамъиятӣ эътибор 
додан, мустаҳкам намудани хоҷагиҳои коллективӣ, ба мактаб 
ҷалб кардан ва саросар саводнок гардондани аҳолӣ, ба баланд 
бардоштани маданият ва ривоҷ додани санъат низ диққати ҳа- 
матарафа медод. Аз тамоми гӯшаю канори республика сароян-- 
дагон, навозандагон, ҳаваскорони санъат ва ҳофизони номӣ ба 
колективҳои эҷодӣ ҷалб карда мешуданд. Табиист, ки Саида- 
лӣ Вализода барин шахси ҳунарманд аз доираи ҳаёти. маданӣ 
берун намонд. Ӯро соли 1936 ба театри халқии шаҳри Душанбе 
ба сифати ҳофиз таклиф намуданд. Саидалӣ Вализода бо хо-- 
ҳиши тамом таклифро маъқул донист ва ба Душанбе омад. Ҳам- 
чун санъаткор дар ин ҷо ҳунарнамоӣ кард, шеърҳо мегуфт ва" 
маҳорати эҷодиашро равнақ дод. Ҳофиз ва сарояндаи халқ дар 
пойтахт қариб ду сол ҳунарнамоӣ кард. Дар ин муддат бисёр" 

вирди забонҳо мегардид. ! 

Вале ӯ. фаҳмид, ки барои санъаткор танҳо навои хуб ва ово- 
зи хуш ҳануз кам аст. Ӯро лозим буд, ки бештар меҳнат кунад 
ва маҳорати эҷодии худро сайқал диҳад. Ҳарчи бештар аз халқ 
омўхтан лозим буд. Ана барои ҳамин соли 1938 боз ба Ховалинг 
баргашт ва дар интернати ин ҷо роҳбари кружоки драмавӣ-му- 
сиқӣ таъин шуд. Пас аз як сол ӯро ба Қӯлоб даъват карданд. 
.Музофиқи талаби театри вилоят ӯ дар ин ҷо аввал ба сифати 
роҳбар ва баъдтар чун ходими адабӣ то охири умр кор кард. 

Оре, хизмати Саидалӣ Вализода дар инкишофи санъати, хал- 
қӣ, ташкил намудани театри касбӣ ва тарбияи санъаткорон ни- 
ҳоят калон. аст. Аз ин рӯ, партия ва ҳукумати республика хиз- 
матҳояшро тақдир намуда, ӯро бо унвони. Артисти хизматнишон- 
додаи Тоҷикистон мушарраф гардонданд. Ин қадршиносӣ ба 
Саидалӣ Вализода болу пар ва равнақи эҷодӣ бахшид. 

Бо вуҷуди ин, Саидалӣ Вализода дар байни халқ на ҳамчун 
санъаткор, балки ҳамчун шоири халқ ва сарояндаи эпоси қаҳ- 
рамонӣ маълуму маъруф аст. Шеърҳояш аз солҳои охирш сиюм 
дар матбуоти даврӣ пайдо шудан гирифтанд. 

Албатта ин баъди он, ки съезди Якуми нависандагони СССР 
соли 1934 баргузор гардид ва масъалаи ҷамъ кардану дастраси 
омма намудани сарвати бебаҳои халқ--фолклор ба миён омад. 
Саидалӣ Вализода ҳам, ки намояндаи ҳамин қабил адибон буд, 
акнун суруду таронаҳояш ба табъ мерасиданд. Бояд гуфт, ки 
то он солҳо асарҳои ин шоири халқ навишта гирифта нашуда 
буданд ва бо гузашти солҳо офаридаҳои ондавраинаи ӯ боқӣ 
намондаанд. Маҳорати эҷодии худро Саидалӣ Вализода махсу- 
сан дар ибтидои солҳои чилум бештар зоҳир намуд ва соли 1943 
ба аъзогии Иттифоқи нависандагони Тоҷикистон қабул гардид. 

Хизмати ин шоири халқ дар пешрафти тамаддун ва санъати 
миллии тоҷик бо ду ордени «Нишони фахрӣ», медалии юбилеии 
«Барои меҳнати шуҷоатнок бахшида ба 100-солагии рӯзи та- 
валлуди В. И. Ленин» ва чанд медалу грамотаҳои фахрии Пре- 
зидиуми Совети Олии РСС Тоҷикистон тақдир гардидааст. Ба 
ифодац адабиётшиноси маъруфи тоҷик Н. Маъсумӣ «Саидалӣ Ва- 
лизода яке аз машҳуртарин ва сермаҳсултарин шоирони халқии 
тоҷик аст. Эҷодиёти вай беҳтарин хислатҳои адабиёти даҳана- 
кии халқро дарбар мегирад ва худи Саидалӣ Вализода бо ху- 
сусиятҳои махсуси эҷодиёташ намояндаи фолклори хаттии со- 
ветии. тоҷик мебошад». 

Шоиру сарояндаи боистеъдод ва ҳофизи халқ Саидалӣ Ва- 
лизода 12 декабри соли 1971 аз олам даргузашт ва аз худ ба 
хонандагони тоҷик мероси пурбаҳое боқӣ гузошт. 


чизҳоро омӯхт, шӯҳраташ зиёд шуд, шеърҳои гуфтаю сароидааш 

ПӮЛОД РАҲМАТОВ: 
МАРДИ ХИРАДМАНД 


(Ёде аз шоир ва ҳофизи халқ Саидалӣ Вализода) 


Саъдии бузургу хирадманд хеле хуб фармудааст: бузургӣ ба 
ақл аст, на ба сол. Ҳазорон бор ҳақ ба ҷониби Саъдии оқилу 
доно ва ҷаҳонгарду ҷаҳоншинос. Чунин як фикри бикрро ӯ аз 
қаъри зиндагӣ, аз мағзи ҳаёт чида гирифта ва онро чун ҳакими 
рӯзгор суфтааст. Ҳақиқатан, таърихи зиндагӣ ному насаби 
садҳо ҷаҳонгиру ҷаҳонтоз, сарлашкару шоҳони баландмақом- 
ро дар қайди худ дорад ва ҳар кадоми он шӯҳрату ҷаҳонтала- 
бон дар қайди таърих ё ба хубӣ ва ё бо бадӣ ном баровардаанд. 

Вале мардони хирадманд аз тамоми ашхоси ҷаҳонгиру ҷа- 
ҳондор аз Само то ба Самақ фарқ даранд ва ба он гуна мар- 
дум нисбате, сарукоре надоранд. Зеро хирадмандон симу зар, 
ҷоҳу ҷалолро намеписанданд. Аз ин рӯ, аксарияти зиёди хирад- 
мандону бузургони гузашта умри худро дар бенавоӣ, нодорӣ б: 
сарф дода, ҷоҳу ҷалоли худро сарфи илму маърифат, сарфи хиз- 
мати халқу ватани азизи худ сохтанд. Бинобар, ченаки асосии 
бузургию хирадмандӣ он инсони поксиришт аз хизмату заҳма- 
ту ранҷи кашидаи ӯ ба халқу миллати давлати азизаш санҷида 
ва муайян карда мешавад. 

Шахси бузург офаридаи халқ аст. Бинобар ин ба бузургию 
хирадмандии ҳар як шахси таърихӣ танҳо худи халқ баҳои ҳақ- 
қонӣ дода метавонад. 

Соли равон ба зодрӯзи шоиру ҳофизи мумтози мардумӣ Сай- 
далӣ Вализода 91 сол пур шуд. Агар марги беамон ӯро барма- 
ҳал аз ҳаёт намебурд, то ба ин рӯз ӯ корҳои зиёди тамому но- 
тамоми худро ба сомон мерасонд ва ба халқи кишвари худ боз 
ҳам хизмати шоистаю пурарзише мекард. Вале афсӯс, сад аф- 
сўӯс аз дасти марги беамон! Вализода ягон мадраса ва ягон унн- 
верситети махсусеро хатм накарда буд, вале мактаби ҳаёт, мак- 
таби мардуми кӯҳистони азияткашидааш ва истеъдоди худодо- 
ду модарзодияш ӯро бузургу доною хирадманд сохт. Ӯ бо ақлу 
фаросат ва саъю кӯшишу меҳнати зиёд хату савод баровард ва: 

дар майдони шеъру суруди ҳофизӣ то ба вопасин рӯзҳои ҳаё- 
таш ҷавлон кард. Ӯ тамоми нозукиҳои санъату адабиёту зисту 
зиндагии халқи меҳнатиро ришта ба ришта омӯхта буд ва хеле 
хуб медонист. Дар зиндагӣ шоирон, ҳофизон ва ромишгарон 
“бисёранд, вале на ҳамаи онҳо ба дилу дидаи мардум ба тезӣ 
ҷой мегиранд ва бо эҳтирому эътибори он лоиқ мегарданд. 

Вализода ҳам шеър менавишту ҳам шеър мехонд ва ҳам 
мусиқӣ менавохт. Ана, ҳамин ҳунарҳои волои ӯ буд, ки марду- 
ми тоҷик ӯро ҳамчун мағзи нон, ҳамчун шоиру ҳофизи дӯст- 
доштаи худ иззату икром мекарданд. Дару дарвозаи мардум 
ҳамеша ба рӯи ӯ боз буд ва дар ҳар як хонадони тоҷик меҳмо- 
ти азизу олиқадр буд. Ӯ ба ҳар як хонае, ки меҳмон мешуд, ҳам- 
роҳи ӯ ханда, ҳазлу мутоиба, созу суруд ва тамоми хушиҳои, зин- 
.дагӣ меомад. 

Ӯ, ки донандаи мумтози эҷодиёти даҳонакии мардумӣ буд, 
шеъру суруди эҷодкардааш низ ҳамсадо, ҳамоҳанг, ҳамрадифу 
ҳамтану ҳамҷони ин адабиёти бою кӯҳна буд. Ҳар як шеъру 
суруду таронаҳои ифшокардаи вай чу нури сафо ба ҳар хонадо- 
нни тоҷик ба тези роҳ меёфт ва ҳамсозу ҳамрози халқ мегашт. 


Ӯ ба ҳар хонадоне, ки барои дидорбинӣ мерафт, баъди ҳолу 
аҳволпурсӣ, ҳазлу шӯхӣ дуторро, ки зеби ҳар як хонаи тоҷик 
аст, ба даст гирифта оҳангеро, сурудеро замзама мекард ва ба 
дилҳо шодию сурур меовард. Ҳақиқатан, Вализода ҳофизу ро- 
мишгари мумтоз буд. Адабиёти классикиро хеле хуб медонист. 
.Хусусан, шеърҳои баландмазмуни шоирони классик Хоҷа Ҳофи- 
зи Шерозӣ, Шайх Саъдӣ, Ҳаким Саной, Ҷалолиддини, Рӯмӣ, 
Ҳоҷӣ Ҳусайни Қангуртӣ ва дигарҳоро бо маҳорату санъати хо- 
са мехонд. Бузургии ӯ пеш аз ҳама дар он зоҳир мегашт, ки ӯ 
:гаксарияти зиёди оҳангҳою шеърҳои классикиро бо думбраи од- 
дии тоҷикӣ мепавохт ва месуруд. Ҳофизи хушсалиқа аксарияти 
навоҳои беҳтарини халқиро бо камоли маҳорати ромишгарӣ иҷ- 
ро мекард. Хусусан ӯ оҳангҳои дилошӯби ромишгару ҳофизи 
машҳури Хатлон Қарими Шишро бо як маҳорату санъати ба- 
ланд иҷро мекард ва аз ӯҳдааш хеле ба хубй мебаромад. Вали- 
зода қаду қомату ҷуссаи бузургонае дошт. Синну солаш ба ҷое 
расида бошад ҳам, қоматаш хам набуд. Сарулибоси тару тоза, 
сару риши ба тозагӣ тарошида ва мӯйлаби паст қайчизадаю шир 
“барин сап-сафед ӯро боз ҳам марди ботадбиру хирадманд ни- 
шон медод. Бо ин ҳама бузургӣ Вализода хислати ба худ хосе 
дошт. Ӯ худро ҳеҷ гоҳ ноҳинҷору малул ҳис намекард. Ҳамеша 
лабони ӯ майли табассум ва хандаи беозор буд. Ӯ ҳамеша дар 
ҳалқаи ёру дӯстон буд ва лаҳзае умри худро бе ёру дӯстон на- 
"мегузаронид. Ҳар як дақиқаи зиндагиро фоида мебурд: шеъре 
менавишт, суруде мехонд ва ё навоеро бо табъи чоқ замзама 
"мекард. Вализода шоири ниҳоят ҳасос ва соҳиби истеъдоди мо- 

дарзодии баланд буд. Ӯ қариб ба ҳамаи шохаҳои, зиндагӣ ва: 
ба ҳама жанрҳои адабӣ даст задааст ва аз ӯҳдаи он ба хубӣ: 
баромада тавонистааст Дар адабиёти баъдиинқилобии тоҷик 
аввалин шахсе, ки ба офаридани образи абадзиндаи доҳии про- 
летари ҷаҳони В. И. Ленин даст задааст, ин Саидалӣ Вализода 
буд. Вай соли 1922 дар шеъри «Ленин--бародар, раҳнамо» б0- 
равияи халқӣ хеле соддаю равон, вале ниҳоят ҷозибаноку му- 
каммал образи доҳиро офарида тавонистааст. ; 

Вализода шоири ниҳоят нозукбаёну ҳамаҷониба буд. Вай 
дар тамоми мавзӯъҳои мухталифи зиндагӣ, дар тамоми рукн- 
ҳои он васфи доҳӣ, Октябри. Кабир, Давлати Советӣ, Ҳизби ком- 
мунистӣ, Сарбозони инқилобӣ, васфи меҳнат, гулдухтарони пах- 
тақору пахтачин, пиллакаш, васфи гулу баҳори кишвараш шеър 
гуфтааст. Хусусан бо ҳаҷви тезу нишонраси, худ ҳасудон, пора- 
хӯрон, ҳатулкорон, фиребгарону ҳаннотонро мазаммат карда- 
аст. 

Вализода дар эҷод кардани бадеҳа ва сурудҳои ҳаҷвӣ санъа- 
ту маҳорати хосае дошт. Ҳамеша тири ӯ ба нишон мерасид. 
Майнӯшону қиморбозони хонабезор ҳадафи тири ҳаҷву мутои- 
боти ӯ мегаштанд. Масалан, дар шеъри «Вай кӣ бошад?» мар- 
ди майнӯшу қиморбозро б0 образу ибораҳои мӯъҷази халқӣ 
хеле санъаткорона ба қалам додааст: 


-- Вай кӣ бошад дар чуқурҷо чун барақ, 
-- Вай касе, ки беш менӯшад арак. 

-- Вай кӣ бошад мефурӯшад шонаро, 

-- Вай касе, ки дар қимор зад хонаро. 


Шоир дар кушода фош кардани нуқсонҳои роҳбарони соҳаи 
чорводорӣ маҳорати хосае дошта, аз номи чорвоёни ферма му- 
дир ва роҳбарони дигари онро хеле шоирона мазаммат меку- 
над. Махсусан, вай дар шеъри ҳаҷвии «Еазаби модагови ферма» 
аз номи модагови ба ғазаб омада чунин менависад; 


Мудир бахчӣ, ки мо ин ҶО ба афғонем, 
ту механдӣ. 
Гурусна интизори коҳи каҳдонем, 
ту механдӣ. 
Аз он вақте ки дар колхоз гардидӣ мудири мо, 
Ба худ мо марсияи ин ҷо ҳамхонем, 
ту механдӣ. 


Вализода шоири халқ буд. Дарду алами халк, дарду алами 
ӯ буд. Вай аз ҳар як пешравӣ ва муваффақият меболид, ба 
ваҷд меомад, аз камбудию нуқсонҳои сарзада дар ташвишу ға- 
заб мешуд. Роҳу кӯпруки вайрон, деҳаҳои ноободу боғҳои ба 

хазон. рафта, одамони ҳанноту фиребгару мансабдорони мағ- 
Фуру ҳатулкор дили шоирро ба риқъат меовард ва. барои ис- 
лоҳи ин норасогиҳои зишт ба камоли ҳиссу эҳсоси шоирӣ ка- 
мар мебаст. ї | 

Саидалӣ Вализода ёру дӯстони зиёде дошт ва дар ин ҷода 
ҳамто надошт. Ӯ дӯсти беғаразу софдиле буд. Дар ҳақиқат дӯс- 
ти холис буд ва пулу молро намепарастид. Ӯ аз ман қа- 
риб 30 сол калонтар буд, вале моро кадом риштае, иқдоме, хис- 
лате дӯсти покдилу поктинат сохт ва ин дӯстињ мо то ба рӯзи 
вопасини умраш идома ёфт. Мо солҳои зиёде бо ҳам рафтуомад 
доштем, сӯҳбату шабнишиниҳои хосае меоростем, дар боби зин- 
дагӣ ва шеъру шоирӣ чақ-чақ мекардем, маслиҳату машварат 
мекардем. Дар ин қадар солҳои тӯлонии дӯстию бародарӣ ман 
аз марди хирад бисёр чизҳоро омӯхтам, бо тақдиру зиндагии 
ӯ аз наздик шинос шудам. Аз ин рӯ, мехоҳам, ки оиди ин бузур- 
гӣ якчанд лаҳзаи хуши ҳаёти ин марди наҷибро ба хотир овар- 
да, хотири ёру дӯстон ва ҳамдиёрони азизи ӯро шод гардонам. 

Соли 1954 буд. Он солҳо маи котиби комитети, комсомоли 
вилоят будам. Дар яке аз рӯзҳои фасли баҳорӣ ману инвалиди 
Ҷанги Бузургӣ Ватанӣ Солиев бегоҳӣ аз маҷлиси бюрои ҳизби 
шаҳр баромада дар хиёбони ба номи Ленин сӯҳбаткунон мераф- 
тем. Аз пеш дар рӯ ба рӯи мо бардам -- бардам қадам монда 
Вализода меомад. Баъди вохӯрӣ ва салому алейк он кас пур- 
сиданд: 


-- Аз куҷоҳо ба куҷоҳо, йигитҳо? Ин қадар хастаю шалпар 
менамоед? Ҳамроҳи ман, ки марди хело ботамкину сухандон 
буд, гуфт: Домуллоҷон, мо ҳозиракак баъди зиёда аз ду соат 
маҷлисбозӣ ба кӯча баромада сӯи хонаҳоямон рафта истодаем. 
Одати устод он буд, ки суханро санҷидаю ботамкин ва бо мулон- 
мату ширадор карда бо ҳазлу шӯхӣ мегуфтанд. Дӯсти ман кунҷ- 
ковӣ карда пурсиданд: домулло (баъзан ӯро бо ин ном муро- 
ҷиат мекардем) мо -- ку аз маҷлис баромадем, чаро шумо дар 
ин бегоҳӣ сарсону саргардонед? Устод табассуми зебое карда 
гуфт: рости гап, кампир (завҷаашро гоҳҳо чунин меномид) ин 
бегоҳӣ ош пухтааст, вале дар хона ман танҳо будам, дилам ба 
танҳо ошхӯрдан накашид, бинобар ин дар суроғи ошхӯр ба кӯ- 
ча баромадам. Худоро шукр, шуморо ёфтам, дигар дар ошхӯрӣ 
танҳоӣ намекашам ва иштиҳоям пайдо мешавад. Ба фикрам, 
шиками шумо ҳам аз маҷлисбозиҳои бисёр ба нағоранавозӣ да- 
ромада истода буд. Мо аз суханони устод як шикамсерӣ ханди- 
да сӯи хонаи ӯ (он вақт дар хонаҳои кӯҳнасохти назарногире 
зиндагонӣ мекард) раҳсипор шудем. Ба ҳавлӣ расидан замон: 
«Занак, ҳо занак»,--гӯён овоз доданд. Завҷаи меҳрубонаш аз 
хона баромада: «Ҳа ман ин ҷо», -- гуфта овоз дод. Вализода 
дар ҳузури мо аз оилааш пурсид: «Занакҷон, ош тайёр шуд -- 

-ми?» Аз афти кор таъсири сухан ва шӯхиҳои шакарини устод. 
ба аҳли оилааш асар гузошта будааст, ки ҳамсари устод баде- 
ҳатан: «Охир, домулло гӯшту "биринҷу равған набуд, аз куҷо 
ош мешавад», -- гуфта: монд. Ману рафиқам ба ҳайрат монда 
гумон кардем, ки ин шўхии навбатии устод аст. Баъд аз чанд 
сония моро ба ҳуҷра таклиф карданд. Дохили меҳмонхонаи ба 
тозагӣ рўфташудаю кӯрпачаҳой напа-нав густурдашуда шудем. 
Фурсате нагузашта писари устод Саидалӣ обдаста гирифта до- 
хили ҳуҷра гардид ва мо даст шустем. Баъди якчанд дақиқа 
камлири устод лаълии пур аз оши сергӯшту равғанӣ думба во- 
риди ҳуҷра шуд. Ману дустам-дар ҳайрат монда чизеро сарфаҳм 
намерафтем. Мо ҳар се оши бомаззаро бо иштиҳои том мехӯр- 
дем, вале ҳамроҳи ман Солиев (ҳоло дар қайди ҳаёт нестанд) 
ҳар замон хира-хира месулфиданд. Устод, ки марди рамузфаҳм 
буд, фаҳмид, ки дили меҳмон чизе мехоҳад. Устод бадеҳатан 
халқӣ карда чунин гуфт: «Баъзе ёбуро коҳ андозӣ, боз қур-қур 
карда ҷав мехоҳад. Охир ҷав набошад, чиро наздат гузорам», 
-туфтлу аз таги кат шишаи конякро бароварда мана нӯши ҷон 
кунетон, гуфту қоҳ-қоҳ хандид. 

Мо баъди хӯрокхӯрӣ чақ-чақи зиёде карда ба ақлу хирад. 
ва заковати устод офарин хонда баромада рафтем. 

Моҳи майи соли 1958 буд. Шаҳраки Восёъ идона зиннат 
ёфта буд. Ҳама мунтазири рӯзи ид буданд. “Устод одати хубе 
доштанд, бештар рӯзҳои ид ба ноҳияи Восеъ меомаданд. Мис- 
ли ҳарвақта устод рӯзи иди 1- Май пагоҳии барвақт ба хонаи 
мо омад. Мо якҷоя наҳорӣ кардем. Он солҳо ман сарварӣ кол- 
хози ба номи Томин будам. Баъд аз наҳорӣ ҳарду ба маркази 
ноҳия омадем. Дар назди майдони ҷашнгирӣ бо дӯсти дигара- 
мон Одина Остонаев вохӯрдем. Он солҳо Остонаев раиси прав- 
ленияи колхози «Қоммунизм» шуда кор мекарданд. (ҳоло он 
кас дар қайди ҳаёт нестанд. Ёдашон ба хайр) Мо ҳар се дӯсто- 
на гуфтугӯ карда хеле чақ-чақу шӯхӣ кардем. Остонаев аслан 
марди некдилу хуштабиате буд. Ӯ маро ба кунҷе даъват карда 
гуфт: «Биёед, бо устод як шӯхии дӯстона мекунем, лекин ӯ ҳам 
як шикамсерӣ хандаду ҳам фаҳмад, ки мо ҳам ҳазлу шӯхиро 
медонем». 


Мо нақшаи ҳазлро кашидем, ки чунин буд. Гӯё дӯсти ниҳоят 
наздику гиромии мо дар шаҳри Қӯлоб тӯи дабдабаноке таш- 
кил карда бошаду ману Остонаевро таклиф кардааст ва агар 
ба хотири он кас ба тӯй наравем, ӯ албатта, хафа мешудааст. 
Бо ҳамин фикр мо андешаи худро ба устод фаҳмондем, азбаски 
мо фикрамонро хеле ботамкину ҷиддӣ гуфта будем, он кас бе 
дудилагӣ розӣ шуданд. Боз илова кардем, ки як сари қадам раф- 
та боз гашта давоми тӯйро дар хонаи ҳар дуи мо идома меди- 
ҳем. Ҳар се хушҳолона ба тарафи шаҳр раҳсипор гаштем. Ҳан- 

томи сафар ҳазлу шӯхиҳои намакини устод ба авҷи аъло мера- 
«сид, ҳама шоду мамнун будем. Қай ба шаҳр расиданамонро на- 
«фаҳмида мондем. Як вақт бинем, мошин моро ба назди шӯъ- 
“баи алоқаи вилоят (ҳоло дар он ҷо идораи Қумитаи. ҳизбии ви- 
лоят сохта шудааст) расонидааст. Аз ин идора то хонаи устод 
ҳамагӣ 100--150 қадам роҳ монда буд, ки он кас аз ҳиллаи боф- 
таи мо огоҳ шуда, мошинро манъ карда гуфт: «Эй шумо, шай- 
тонбачаҳо, аздусар ба хонаи ман меравед, истед ягон балою 
батар гирем, ки дар хона чизе нест». Ҳама бо завқ ххандидему 
дар як лаҳза ба ҳавлии дӯстамон расидем. Мо ҳар се тамоми як 
рӯзи иди майро бо ҳазлу шухӣ, бо шеъру суруд ва мусиқӣ гуза- 
ронидем, ки яке аз беҳтарин рӯзҳои умри мо буд. 

Устод марди фурӯтан ва шикастанафс буд. Бо он қадар об- 
рӯю эътибори дар назди халқ доштан зиндагии фақирона ва бе 
ҳашамат ба сар мебурданд. Ҳаққи қаламу маблағи ночизе, ки 
аз чопи китобҳояш мегирифт, базӯр ба ризқу рӯзии фарзандо- 
наш мерасид. То солҳои охир ҷои дурусте ҳам надошт, мошини 
дабдабанок он тараф истад. 

Рӯзе пагоҳии барвақт аз беруни ҳавлии мо овози садои, ба- 
ланди мошин шунида шуд. Ман тозон беруни дарвоза барома- 
дам, устод маро дида аз мошин фурӯд омаду бо ваҷоҳати баҳо- 
дуронаю қади қомати ҷавонмардона, бо табассуми ширини ҳа- 
мешагӣ бо тантана гуфт: «Метавонӣ, маро бо ин маркаби оҳа- 
нин табрик бигӯӣ. Акнун тезтар ширинкоронаро барор, аз им- 
рӯз эътиборан метавопӣ маро хабаргирӣ наравӣ. Акнун мошин- 
дор шудем, чӣ қадар хоҳӣ омада худам туро хабар гирифта ме- 
равам». Аҳли оила ва ману устод дар беруни дарвоза аз ии 
ҳазли намакини ӯ хандида завқ бурдем. 

Сайдалӣ Вализода дар зиндагӣ ёру дӯстони зиёде аз байни 
ҷавонони соҳибзавқ ва пирони ҳунарманд дошт. Ӯ ҳамеша 
дар иҳотаи ёру дӯстон буд. Вализода, хусусан, мӯйсафедони 
хуштабиату меҳнатқаринро дӯст медошт. 

Дар байни деҳаҳои Тугараку Лархобӣ қад-қади дарёчаи сиё- 
ҳоб теппачае бо дасти табиат сохта шудааст. Дар қисми шимо- 
лу шарқии ҳамин кӯҳтеппа (ин теппача асосан аз қум иборат 
буд.) замини полез доман паҳн кардааст. Деҳқони тахминан 
50--55-сола Бобои Чилла дар болои ин қумтуппа хона сохта, ҳар 
сол дар заминҳои атрофи он ин марди меҳнатӣ барои колхоз 
зироатҳои полезӣ--харбуза, тарбуз, каду ва дигар чизҳо кишт 
мекарду ҳосили фаровон мегирифт. Ин мард дар хушдилию ҳо- 
зирҷавобӣ ҳамто надошт, бинобар ин солҳои зиёде бо Вализо- 
даю ман дӯстию бародарӣ дошт. 


Соли 1956 буд. Он солҳо ман донишҷӯи, институти омӯзгории 
шаҳри КҚӯлоб будам ва ҳангоми таътил ба зодгоҳам--деҳаи Ту- 
тарак омада будам. Тахминан 15--20 моҳи июл буд, Вализода 

ба хонаи мо омад. Мо ҳарду то қарибиҳои бегоҳӣ сӯҳбати хоса 
ва чақ-чақ кардем. Сонӣ устод таклиф карданд, ки қарибиҳои 
бегоҳӣ хонаи бобои Чилла дидорбинӣ баҳонаю харбузахӯрӣ 
меравем. 

Хонаи бобои Чилла аз хонаи мо тахминан 700---800 метр 
дурӣ дошт. Мо ҳарду пои пиёда ба сӯи хонаи дӯстамон раҳсипор 
таштем. Азбаски хонаи бобои Чилла дар баландӣ буд, моро аз 
дур дида шинохтааст. Ба хушбахтии мо кампири дӯстамон осе- 
бе надида буд ва бо амри тасоддуф аз ҷой хеста тарафи мо омад. 
Хӯҷаин низ, ки тарафи мо меомад, аз ин ҳол моту ҳайрон шуда 
буд. Соҳибхонаро дида Вализода бадеҳатан «нагуфта будам, 
агар ин шавҳари хуб мешуд, ба ту мерасид?» Ҷӯра пойҳои чой- 
лобро дар қумӣ холӣ сихонда, қасди ҷони туро карда будааст». 
Мо ҳар се дӯстона хандидем. То бевақтии шаб он ҷо нишаста 
харбузахӯрио чақ-чақи хушҳолонаю самимӣ оростем. Чунин шаб- 
нишинии холисонаіо озода аз хотири шахс як умр намеравад. 

Ҷи хеле ки дар боло ишора рафт, Вализода ромишгари хеле 
бомаҳорат ва навозандаи дутору думбра буданд ва бо ин ду ас- 
боби мусиқӣ бисёр навоҳои халқию классикиро навохта мета- 
вонистанд. Ман мусиқиро хеле дӯст медорам, мефаҳмам, вале 
навохта наметавонам ва дар хона ҳам дутор надоштам. Ҳар бо- 
ре, ки Вализода меҳмони хонаи мо мегашт, ман рафта дутори раи- 
си Қаландарро гирифта меовардам. Дар навбати худ раиси Қа- 
ландар ҳам дӯсти мо буд. Мо ҳар се дар ҳуҷраи ман ҷамъ мешу- 
дем. Баъд аз чақ-чақу хӯрдухӯрок Вализода дуторро мегирифту 
то нисфи шаб овози хушу савти сози ӯро гӯш мекардему лаззат 
мебурдем. 


ОТ САНГАҲМАД ДАМИНОВ 
"ДАР СӮҲБАТИ УСТОД 


; 

Дар ҳаёт шахсиятҳои бузурге ҳастанд, ки бо сеҳри сухан 
дар дилҳо ҷо мегиранд, аз дил ба диле риштаҳои муҳаббат ме- 
пайванданд, ҳар сухани онҳо панд ва мактаби одаму одамга- 
рист. Мо аминем, чунин одамон то даме, ки одаму сухан, базму 
сӯҳбат боқист, ном ва нақлу ривоятҳои онҳо ҷовидон хоҳад монд. 

Шодравон Саидалӣ Вализода аз зумраи ҳамин гуна шоирон 
буд, ки ҳам бо шеър ва ҳам бо аскияҳои худ, дили мардумро 
об мекард. Аз рӯзи вафоти ӯ 20 сол гузашта бошад ҳам, номи 
ӯ дар байни мардум зиндаю ҷовид аст. 


- Ҳаргиз намирад он ки дилаш зинда шуд ба ишқ, 
Сабт аст дар ҷаридаи олам давоми мо. 


Ва инак, мо чанд хотираро барои шодии рӯҳи ӯстод пеш- 
каши Шумо мекунем. ї 


ВОХӮРӢ ДАР ХОНАИ ҲАМСОЯ 


Ман Сандалӣ Вализодаро бори аввал моҳи октябри соли 1963 
дар хонаи ҳамсояамон Азизбек Исмоилов, ки аз солҳои панҷо- 
ҳум бо Саидалӣ Вализода аҳди дӯстӣ баста будааст, дида ҳам- 
сӯҳбат шудам. Ҳамин ки ба ин хона омадани Вализодаро ҳам- 
сояҳо диданд, яке паси дигар вориди ҳамон ҳавлӣ шуданд ва ак- 
сар занон аз устод шармида рӯи худро пӯшида нишастанд. 

Устод табассуме карда гуфтанд: 

-- Аҷабо, шумо маро тамошо мекунеду мо аз тамошои шумо 
маҳрум. 

Баъди ин занон як -- як рӯи худро кушода ба сӯҳбат ҳамроҳ 
шуданд. 

Азизам, ба кас ошноӣ макун: 

Агар кардӣ, бевафоӣ макун, 

Ба ҳар кас, ки лофи муҳаббат задӣ, 
Қи то зиндаӣ з-ӯ ҷудоӣ макун. 

-- Ман бо Исмоилов Азизбек 13 сол пеш аҳди дӯстӣ баста 
Фбудам ва имрӯз шунидам, ки"ин кас аз Даштиҷум ба Қӯлоб кӯ- 
чида омадааст, ба зиёраташ омадам, -- гуфт Вализода. Сипас, 
устод нақл кард, ки одам бояд дӯстро ҳамеша аз байни сад мард 
ҷудо карда гирад ва домони дӯсти хубро набояд сар диҳад. 

Ба хоҳиши аҳли сӯҳбат он рӯз устод шеърро дар бораи шар- 
ҳи ҳоли зангириаш, ки матлааш ин буд, хонд: 

Маро дар ҷавонӣ зане дод амак, 
Зани додагиаш зи карбостанак., 

Ба гоҳӣ хамир карданаш он занак, 
Як ҳис орд медохту се ҳис намак. 


Ана дар ҳамин сӯҳбат мо бо Вализода аҳди дӯстӣ бастем 
ва он кас гуфтанд, ки муаллими хуб будай ва яке аз писарҳоям- 
ро барои хондан ба мактаб (он вақт ман ҷонишини директори 
мактаби ЖЮ» 6, шаҳри Кӯлоб будам) меорам. 

Баъди чанде устод Вализода яке аз писарашро, ки Аваз ном 
дошт (ҳоло муаллими фанни забони англисӣ) барои таҳсил ба 
синфи 1Х мактаби Љо 6 овард, ки ин сабаби тез-тез вохӯрии мо 
бо Вализода гардид. 


ПИСАРИ ХУСУРБУРДААМ ЯК ШОМАК ДОРАД 


Ӯ боре ба мактаб омад ва он гоҳ ман вазифаи директориро 
муваққатан иҷро мекардам ва ӯро дар идораи директор пеш- 
воз гирифтам. 

Ӯ ин дафъа нақли аҷибе кард. 

-- Марди деҳотие буд, --оғоз кард устод, --он мард ҳар 
бегоҳ аз роҳи пода баромада, бо подабон ҷангу ҷанҷол ва муно- 
қиша мекард, ки подаро нағз намечаронӣ, нағз нигоҳ наме- 
кунӣ ва ман аз подабонии ту розӣ нестам. ; 

Подабон, ки бисёр шахси ҳалим буд, бо илтиҷо ба ин мард 
рӯ оварда гуфт; 

-- Бузу гусфандатро ба ман нишон деҳ, онҳоро ман алоҳи- 
да мечаронам. 

-- Ман бузу гӯсфанд надорам, танҳо писари хусурбурдаам 
як шомак дорад, -- гуфт он марди ҷанҷолӣ. 

Баъди ин устод остини ҷомаи беқасаби сабзашро, ки ба тани 
ӯ хело шинам буд, ба даҳонаш наздик карда, қоҳ--қоҳ хан- 
дида, сипас оиди рафъи камбудиҳои мактабу соҳаи таълим ба 
мо маслиҳатҳо доданд. 


«АГАР МУРДАН МАРО ИН ТАВР ЗЕБ МЕДОД» 


Мо омӯзгорони мактаби Жеб Вализодаро ба депутатии Совети 
шаҳрӣ номзад пешбарӣ кардем ва дар арафаи интихоб дар якҷоя- 
гӣ бо дигар номзадҳо Қурбонов Ш., Шифоев Қ., (ҷонишинони 

онвақїаи раиси комиҷроияи Совети шаҳри Қӯлоб) вохӯрӣ бо 
интихобкунандагон ташкил шуд. Ман, ки раиси участкаи инти- 
хоботӣ будам, аввал ҷонишинони комиҷроияро шинос карда, 
сипас гуфтам, ки имсол мо шоду мамнун ҳастем, ки шон- 
ри халқ, шахси баҳама маҳбуб, як марди валӣ (халқи тоҷик 
аслан шоиронро валлиюло ё худ одами назаркардаро мегӯянд) 
номзад ба депутатӣ пешниҳод шудааст." 

Аз зал садои «Вализода, Вализода» баланд шуд ва ҳама аз 
ҷой хеста, қарсак заданд. Вализода ҳам аз мардум ва ҳам аз 
маҷлисбарии ман хело шод шуд. Аз рӯи маслиҳат баъди вохў- 
рӣ мо дар хонаи шодравон Қувваталӣ Олим; ки он вақт раиси ко- 
митети маҳаллаи мо буд, ҷамъ омадем, то ки фақат Вализода 
суруд хонаду мо лаззати бадеӣ барем. Аз рӯи таклифи Қувва- 
тов Вализода бо дутори пардагӣ, ки онро устод хеле хуб мена- 
вохт, сурудеро, ки чунин оғоз меёфт, хеле дилчасп замзама кард; 


.Ғофил манишин бин, ки азизон ҳама рафтанд, 
Аз дори фано силсиладорон ҳама рафтанд. 
Дарёб чӣ Ҷамшед, Сулаймон ҳама рафтанд. 
Қовусу Қаю қайсару шоҳон ҳама рафтанд, 
Пайғамбари мо, ҷумла имомон ҳама рафтағд; 


Ин шеърро тамом накарда, каме рангаш тағйир ёфт. Бо 
мӯйсафеди паҳлӯяш, ки ҳангоми шеърхонии устод диққат наме- 
дод ва гап мезад, нигоҳи маънидоронае карда гуфт; 

-- Илтимос, як лаҳза чашмонатонро пӯшида каме хумор 
кунед. 

Он кас ба моҳияти гапи шоир сарфаҳм нарафта, чашмонаш- 
ро пӯшида хумор кард. Устод Вализода чеҳраи ӯро бо тамасхур 
нигоҳ карда, чунин лутф карданд; 

-- Агар мурдан маро ҳамин тавр зеб диҳад, ман ҳозир ме- 
мурам. 

Аҳли сӯҳбат ба ҳозирҷавобию андешамандии ӯ офарин гуф- 
танд. 


МАЙЛАШ ХӮРОКАШРО ХӮРДА БИЁЯД. 


Боре шунидам, ки Вализода бистарӣ шудааст. Ҳамроҳи муал- 
лим Саидов Шариф савғое чанд гирифтем, тахминан соатҳои 
8 бегоҳ ба зиёрати устод рафтем. Устод Вализода аз ташрифи 
мо хело шод шуданд. Ҳамсарашон ҳамроҳи маро хело аҳвол- 
пурсӣ карданду вале маро чизе напурсиданд. Ман хеле ҳиҷо- 
лат кашидам ва Саидалӣ Вализода бе ягон андеша: 


-- Шумо хафа нашавед: Азбаски Директори мактаби 
шумо зан ҳасту он зан ба ман никоҳрас, аз ин сабаб зани ман 
ба шумо бахилӣ дорад, --гӯён хандаи бардавом карданд. ; 

Сӯҳбат бо Вализода хеле хуб тафсид. Он кас аз ҳамсара- 
шон пурсиданд, ки хӯрок ҳаст ё не. Маълум шуд, ки хӯрок буда- 
аст. Устод гуфтанд, ки чандест хӯроки бе Ашӯр ошам намеша- 
вад, вале ба ҳар ҳол занг занед, ки хӯрокашро дар хонааш хӯр- 
да биёяд. 

Баъди чунин суханон мо ҳис кардем, ки намак, таом ва иш- 
тиҳои шоирон ҳазлу шӯхӣ будааст. Аз байн андак вақт нагу- 
зашта буд, ки. Ашӯр Сафар омаданд ва Вализода ӯро барои дер 
омаданаш каме сарзаниш карданд. Ашӯр Сафар бошад «Дар 
хӯрокхӯрӣ дер кардам»--гӯён, дасти устодро тирифта, барда- 
вом фишурда қоҳ-қоҳ хандида, сипас ӯро ба оғӯш кашид. 


«ГРАФИҚ»-ро ХУДАМ ТАРТИБ МЕДИҲАМ. 


Сайдалӣ Вализодаро ҳамеша чун меҳмони фахрӣ ба тӯйҳо даъ- 
ват мекарданд. Ба маврид аст бигӯям, ки то кунун касеро на- 
дидам, ки пирӣ ва либос ӯро чун Вализода зеб дода бошад. 

Тоқии чоргулаи ҷӯстӣ, ҷомаи беқасаб, мӯйлабҳои кӯтоҳи 
сап-сафед ба ӯ чунон шинам буданд, ки кас аз тамошои он серй 
надошт. Дар кадом мизе, ки менишаст, ҳама дар тамошои ӯ ва 
интизори суханронии ӯ будаанд. 

Боре дар тӯи Сарахонамак, ки Саломатбону ном духтараш- 
ро ба шавҳар медод, ба устод Вализода сухан доданд. Нақл 
кард, ки як дӯсти Душанбегиаш аз Ургути вилояти Фарғона чи- 
зи бисёре дода, келин меорад, то ки пиру кампир, ки аз 70 боло 
буданд, андаке давлати пирӣ ронанд. Аммо, чуноне ки рӯзи 
дуюмаш келин изҳор кардааст, вай аз рӯи график кору хоб ме- 
кардааст, ӯсмаю сурма мекашидааст, магнитафон гӯш мекарда- 
яСЕ" 


Ҳафтаю моҳҳо мегузаранд, келин ягон кори хонаро наме- 
кунад ва «график»-и аз хонаи падар мерос овардаро пурра риоя 
мекунаду халос. Чолу кампир аз рӯи маслиҳати пешакӣ паго- 
ҳии рӯзи дигар барои рӯбучини ҳавлӣ дар болои ҷоруб даъво 
карда, яке «ман ҳавлиро мерӯбам», дигаре «не ман мерӯбам, 
савоб мегирам»,--гӯён ғавғо мекунанд. 

КҚелинча, ки дар ин айём нав чашму қоши росташро бо як- 
чанд ранг оро дода буд, ба болои ҷанҷол омада мегӯяд: 

-- Ой худаш чӣ гап, ман сабаби хархашаи шуморо хело нағз 
фаҳмидам, модоме ки хонарӯбӣ савоб аст, «графикаш»-ро тар- 
тиб медиҳам. Шумо онро «саблюдат» кунеду ба навбат ҳавлию 
хона рӯбед. 

ХИЗМАТИ ГУЛНАЗАР 
ЛАҲЗАҲОИ ГУВОРОИ ҲАЁТИ МАН 


Рӯзе падарам аз шаҳр ба хона баргашт, болои кате, ки дар" 
сояи зери дарахти тути калони ҳавлиамон гузошта шуда буд, 
нишастанду маро, ки бо писарчаи ҳамсояамон дар як гӯшаи 
ҳавли машғули, бозӣ будам, ҷеғ зада гуфтанд: 

-- Писарам, дуторчаатро оварда барои ман ягон Амур би- 

хон, баъд ман ба ту як чизи бисёр қиматбаҳо медиҳам.. 
. Ман бо. шунидани «чизи қиматбаҳо» хурсанд шуда, "зуд ду- 
торчаамро овардаму болои кат баромада, рӯ ба рӯи падарам 
нишастам ва онро навохта сурудеро хондам. Баъд падарам аз 
зери болиште, ки такя намуда буданд, китобчаеро бароварда 
гуфтанд. 

-- Ин китобча, писарам, бисёр қиматбаҳост, хонда аз бар 
намо, то ки чун нависандаи он шеърдон шавӣ.. 

Ман «миннатдорӣ» карда, китобчаро аз дасти падарам қабул 
“намудам. Он китобча маҷмӯаи «Шеърҳо ва таронаҳо»-и устод 
Саидалӣ Вализода буд. Ана, аз ҳамон рӯзе, ќи ман ҳамагӣ даҳ 
сол доштам ва дар синфи се мехондам, бо ашъори равону ше- 
“Вои устод Вализода шиносоӣ пайдо намудам. Азбаски аз ёд на- 
муда хондани шеърҳо нисбати синну солам ба ман мушкил ме- 
намуд, дуторчаамро ба даст гирифта, аз рӯи китобчаам бо оҳан- 
гиіба худам хоси кӯдакона замзама намуда мехондам. 

Дар хотир дорам: рӯзе бобои Абдулло ном "мӯйсафеди ҳам- 
деҳаамон, ки мардум ӯро барои ҳунари хуби ошпазӣ доштана- 
шон Абдуллои ошпаз низ ном мегирифтанд, падарамро ба хона- 
ашон таклиф намуда, хоҳиш карданд, ки маро ҳам ҳамроҳа- 
шон гиранд. Писараїион аз хизмати аскарӣ баргашта будааст. 

Вақти рафтанашон ба хонаи бобои, Абдулло падарам таъ- 
кид карданд, ки дутору китобчаамро бо худ гирам. 

Моро даф даромадгоҳи ҳавлӣ бобои Абдулло пешвоз гириф- 
та, ба ҳуҷрае, ки меҳмонон нишаста буданд, бурданд. Вақте ки 
ба назди меҳмонон даромадем, падарам салом доданд ва бо 

меҳмонон як-як вохӯрӣ тамуденд- ва мо ба. анана сиди хона.. гу" 
зашта-нишастем.. : Я 
Баъди чанде мӯйсафеди нуроние, ки мӯйлаб ва риши кӯто- 
ҳи гирд қайчизада. дошт, ба падарам рӯ оварда гуфт: 

-- Акаи Гулназар чӣ мешавад, рарммаи барои мо. як-ду 
ашӯла хонад? 

Падарам узрхоҳона. ба мӯйсафед: рӯ оварда гуфт 1 

- ст Беҳурматӣ нашавад, магар, вақте ки шумо ин ҷо нишас- 
таед? Ҳоло ин кӯдак аст. . Аввало Нумо як базм мекардед хуб 
мешуд... 

Мањрдан табассум намуда; ба падарам гуфт: 

- Ин тавр нагӯед, акаи Гулвазар, монед, хонад, як овозаш- 
ро шунавем... 

Баъдтар аз падарам пуреида фаҳмидам, ки ин мӯйсафеди 
нуронӣ, овозхони шинохта Шарифи Набот будааст, Хуллас, ҳа- 
ма меҳмонони дигари он ҷо нишастагӣ низ таклифи. мӯйсафед- 
ро тарафдорӣ намуданд. Баъд ман китобчаро аз зери бағалам 
бароварда ба пешам кушода будам, қи ҳама меҳмонон хушҳо- 
лона хандиданд, вале ман ба хандаи онҳо аҳамият надода, ду- 
торчаамро навохта, ба сурудхонӣ шурўъ намудам. Баъди су- 
рудхониамро ба-охир расонидан ҳамон мўйсафеди нуронӣ: - 

"-- Офарин, офарин!. Бисёр базми хуб кардӣ. Илоҳо умрат 
дароз шавад, -- гуфтанду дастонашро ба рӯяш бурда, дуо до- 
данд. Падарам баъди чанде бо меҳмонон нишаста сӯҳбат кар- 
дан майли хестан намуда, аз меҳмонон рухсат гирифтанд. Бо- 
бои Абдулло , ки дар назди дар нишаста буданд, «ҳоло каме 
сабр кунед», гуфта, зуд аз ҷой хеста аз дар баромада рафтанд 
ва баъди андаке дар дасташон як китоби калони муқовааш 
чарми сиёҳ доштаро ба падарам дода гуфтанд: 

-- Ин китобро ман бисёр солҳо нигоҳ доштам, акнун ба на- 
бераам барои базму сурудҳои хубаш чун тӯҳфа. "мебахшам. 

Падарам миннатдорӣ карда, китобро аз дасти бобои Абдул- 
ло гирифта, ба ман доданд. 

Он китоб маҷмӯаи шеърҳо ва таронаҳои халқии тоҷикӣ бо 

номи «Музикаи тоҷикон» будааст. Ман дар дастам китобро дош- 
та, дар дилам суханони падарамро такрор мекардам, ки дар ҳа- 
қиқат ин китобчаи ман қиматбаҳо будааст, ки дар ивази хон- 
дани шеърҳои вай боз соҳиби як китоби қиматбаҳои дигар шу- 
дам. Ҳамин тавр, шеърҳои устод Саидалӣ Вализода рӯз аз рӯз 
дар дили ман завқи шеър ва шеърхониро бедор менамуд. Тақ- 
дир мададгор шуду соли 1956 ман бо худи устод аз наздик ши- 
нос шудам. Он солҳо дар омӯзишгоҳи педагогии шаҳри Қӯлоб 
донишомӯз будам. Дар яке аз рӯзҳои тобистони ҳамон сол ҳан- 
гоми таътил маро ба идораи колхози ба номи Шаталов, ки де- 
ҳаи мо низ ба ҳамин колхоз дохил мешуд, ҷеғ заданд. Дар идо- 

фаи колхоз.ба. ғайр. аз ман якчанд -нафар ҷавонони дигар, Жи 
аз аъзоҳои дастаи ҳаваскорони санъати колхоз буданд, ҷамъ 
-омадем -ва баъд. маро ба кабинети кории раиси колхоз бурданд. 
Дар кабинети кории раиси колхоз Сафаралӣ Зарифов, ки мар- 
“дум ӯро барои табъи шоирӣ доштанаш раиси Зарифӣ меноми- 
данд, устод Вализода низ ҳозир буданд. Баъд раис ба мо маъ- 
лум намуданд, ки «аз фардо шумо ҳамчун агитбригада бо сар- 
-варии шоир..ва ҳофизи халқӣ Саидалӣ Вализода ба сафари ҳу- 
нарӣ меравед». ; і 

Ман аз шунидани ин суханон ниҳоят хурсанд шудам. 

Фардои, он рӯз мо ба сафар баромадем. Нақшаи сафари мо 
-аз ноҳияи Совет. ибтидо гирифт. Нахуст барномаҳои худро аз 
участкаҳо ва бригадаҳои ғаллакории болои кӯҳи намакӣ Сар- 
тез ибтидо намудем. Аз як участка ба дигар участка ва аз як 
“бригада ба дигар бригада пои пиёда рафта, дар бошишгоҳҳои 
сари замини ғаллакорон баромад намудем. 

Ба ҳар як бригада ва ё участкае, ки мерафтем, аввал баро- 
"мади устод дар назар дошта шуда буд. Устод дутори калони 
"дастааш пардабастаро ба даст гирифта, дар назди кишоварзон 
"бо як маҳорати баланди ба худашон хос менавохтанд ва меса- 
роиданд. Дар ҳар як баромадашон аввало аз ҳамон шеъри дӯст- 
“доштаи мардумӣ, ки ба қалами худашон таалуқ дошт. «Ленин-- 
“бародар, раҳнамо» шурӯъ менамуданд. 

Гоҳо устод дар рафти шеърхониашон, азбаски тамошобино- 
ни ӯзбекзабон нисбатан бештар буданд, ба шеърхонии «ширу 
шакар» мегузаштанд. Дар хотир дорам, ки ин байти халқӣ: 
| Рафтӣ, нагуфтӣ, ман ёр дорам, 

Дар шаҳри Қӯлоб ғамхор дорам. -- 


ро чунин қироат карданд: 


Рафтӣ нагуфтӣ, мени ёрум бор, 
Қӯлоб шарида, ёри ҷонум бор. 


Ҳар як баромади устодро тамошобинон бо чапакзанию ҳур- 
мату қадрдонӣ пазирой менамуданд. 
"Оре, ин лаҳзаҳо дар дили мо, шогирдон низ бузургӣ, хисла- 
ту рафтори наҷибона ва дили саршори меҳру муҳаббат нисбат 
“ба халқу Ватан доштаи устодро боз ҳам аёнтар пайдо кунонд. 

Шояд дар тобистон то чӣ андоза тафсидани ҳавои заминҳои 
ғаллазори болои кӯҳи намаки Сартез ба бисёриҳо маълум бо- 
шад. 

Рӯзона ҳаво чунон метафсад, ки кас гумон мекард, аз замин 
оташ мебарояд. Вале устод ба синну солашон нигоҳ накарда, 
“аз як бригада ба бригадаи дигар пиёда мерафтанд ва дар роҳ 

бо ҳазлу латифаҳои шакаринашон моро аз. мондашавӣ гӯё эмин 
медоштанд... д оя ањ-фр зино РЕД 

Боре барои баромади навбатӣ ба брнгадаи дигар мерафтем. 
Як ҷавони ҳамроҳамон аз гармии ҳаво шикоятомез гуфт: 

С Гӯё аз осмон оташ мерехта бошад, аз гармира сӯхтем. 

Устод хандида гуфтанд: "ТУР 

-- Парво накун, шогирд, мегӯянд, ки одам дар зиндагӣ чӣ 
қадаре, ки дар офтоб сӯзад, вуҷудаш ҳамон қадар тоҳир мешу- 
дааст. ; оф 

Баъд ба устод рӯ оварда гуфтам: 1 

-- Набошад мардуми ин ҷо ҳама тоҳир шуда будагистанд? 

-- Бале, шогирд, намебинед, ки тоҳир шуданашон дар сару 
рӯяшон зоҳир шудааст, -- шӯхӣ карданд устод. 

Дар роҳ ҳамроҳи ҳамсафари дигарамон, ки номаш Сафар 
буд ,аз устод пурсидем, ки агар розӣ бошанд, аз ҳамин хонан. 
дар канори роҳ воқеъбуда об пурсем. ) 

Устод розӣ шуданд ва худашон низ ҳамроҳи мо рафтанд. Ҳа- 
мин, ки дарро кушода вориди хона шудем, дар як гўшаи хона 
кампири солхӯрдае нишаста буд. Устод ба кампир салом дода, 
«об лозим» -- гуфтанд, вале кампир ягон ҷавобе надода, ҳамоно 
ба мо нигоҳ мекард. Маълум буд, ки ӯ забони тоҷикиро наме- 
фаҳмад ё бо сабаби пиронсолӣ ҷиҳати шунавоияш суст шудааст. 

Устод аз ин вазъият ба зудӣ пайбурдагӣ барин, ин рубоиро 
ба тариқи ҳазл бо овози қадре баландтар хонданд: 


Шаршарага су ичтим, 
Шолипаяда тушдим. 
Гурга мени тақдирим, 
Чӯпонбачага тушдим. 


Тарҷумаи таҳтулафзии ин рубоӣ чунин аст; 


Аз шаршара об хӯрдам, 
Шолипоя хамбидам. 

Дар гӯр рава тақдирам, 
Ба чӯпонбача афтидам. 


Аз шунидани ин рубоӣ кампир табассуми хушҳолона наму- 
да, «сӯ керак, сӯ керак», -- гуфта бо дасташ ба сӯи машки оби 
дар кунҷи хона хобида ишора намуд. Мо дар ивази як рубоии 
хондаи, устод об нӯшида, ташнагиамонро шикастем. 

Рӯзи дигар дар ду мактаби маркази ноҳия, дар назди мак- 
таббачагон ва бегоҳӣ дар клуби назди хонаи маданият баро- 
мад намудем. Хуллас, баъди ду рӯзи дар ноҳияи Совет будан 
нияти роҳ ба сўи ноҳияи Ховалинг намудем. 

Сарварони ноҳияи Совет пагоҳӣ барои мо як маркаб барои 

бор “кардани ҷомадонҳою асбобҳоямон “ва як:аспи лоғари на- 
мудаш сиёҳтоби баданаш ҷо-ҷо холҳои сафеддошта барои са- 
воршавии устод оварданд. Ин ду намуди нақлиёт бояд моро то 
роҳи калони мошингарде, ки маркази вилоят--шаҳри Қӯлобро- 
бо. ноҳияи Ховалинг мепайваст, расонда, ба қафо мегаштанд. 
Ҳамин тавр, мо ҳамроҳи ҷавонмарде, ки ҳамчун роҳбалад, 
ва соҳиби. нақлиёти мо вазифадор шуда омада буд, ҷомадонҳо 
ва асбобҳоямонро ба маркаб бор кардем. Ва устод норозиёна-ба: 
аспи лоғар нигариста пеш аз савор шудан бадоҳатан чунин шеър. 
хонданд: рМЛ Ё ) а 
Ҳай “ёбуи зӯр будай, | 
Як чашмакуш кӯр будай, 
Танаш пури нахш будай, 
" Ҷонвар ранги Рахш будай... 


Дар вақти аз байни дараи Гилсой гузаштан дар байн ҷӯи 
начандон калоне ҷорӣ буд, ки аз сабаби шӯрӣ нӯшида наме- 
шуд. Вале аҷибаш ин, ки дар чунин баландии кӯҳдара ҷӯйча 
чунон аз моҳичаҳо пур буд, ки дар ҳолати шинокунӣ ба ҳам- 
дигар монеъгӣ мерасониданд. Агар сангчаеро ба оби ҷӯйча ҳаво: 
медодед, моҳичаҳо Хӯсида, аз бесарусомонӣ ҳаракат кардани 
онҳо гумон менамудед, ки оби ҷӯйча ба ҷӯш омада бошад. 

Мо кунҷковӣ карда, аз устод пурсидем, ки чаро ин дараро 
Гилсой номидаанд,, ... ; к 

-- Ин дара аз қадим Гилсой ном дорад, зеро хоки теппа- 
ҳои атрофи он барои тайёр кардани гили кулолгарӣ сифати хуб 
дошта, кулолгарони ноҳияҳои атроф аз хоки он бурда, ҳаргуна 
зарфҳои кулолӣ месохтаанд, -- гуфтанд устод. 

Мо ҳар қадар, ки пеш мерафтем, ҳаво гӯё муқобилият ни- 
шон медода бошад, торафт тафсида нафасгириро танг мекард. 
Атроф чунон хомӯш буд, ки гӯё ҷонзоди дара ба ғайри чирчи- 
ракҳо аз гармй тарсида, пинҳон шуда бошанд. 

Гоҳ-гоҳ аз байни гиёҳҳо ва парраҳои хушкидаи чоқлаю то- 
ронҳо овози чирчиракҳо ва малахҳо аз ду тарафи дара хомӯ- 
широ халалдор менамуданд. 

Маркаби боркашони мо, ки биниашро фирих-фирихкунон 
афшонда, хомӯшакҳоро пеш намуда, вазнин-вазнин қадам пар- 
тофта меомад, ногоҳ фукашро боло бардошта ва чунон ҳангоси 
дарозе кашид, ки гӯё дара ларзида акси садо дод. Устод ҳазло- 
мезона гуфтанд: : 

-- Парво накунед, шогирд, «ҳангихӯҷа» мужда расонд, ки 
то роҳи калон андаке мондааст. 

«Муждаи ҳангихӯҷа» фол баромадагӣ барин баъди чанде мо 
ба роҳи калони мошингард баромадем. 

Дар канори рости роҳ яккачинори баланди боҳашамате чун 

. .Мозери ин якканинор гузашта, борҳоямонро аз: маркаб фа- 
роварда, то омадани ягон мошини роҳгузар дам гирифтанро 
жҳтиёр. њамудем. Баъд ҷавонмарде, ких аз. ноҳияи Совет ба мо 
ҷун роҳбалад шуда омада буд, хайрухуш. намуду ба асп савор 
шуда, маркабро пешандоз карда, ба ҳамон роҳи омадаамон бар- 
гашт. Мо дар сояи салқини яккачинор аз сӯҳбати устод, лаззат 
бурда, менишастем, ки марди. аќававоре аз ғардиади роҳ баро- 
мада рост ба тарафи. мо омад. 

Чун ба назди мо расид, устодро шинохта, зуд. аз болои; асп 
фаромада, аввало бо он кас ва баъд бо мо. ҳам вохӯрдй намуда, 
ҳолу аҳвол пурсид. . 

-- Сафар ба хайр бошад? Аз куҷо ин. хел саргардон , 

Устод ба мо. нигоҳи маънидорона намуда, ба он мард фаҳ- 
монданд, ки мошинамон моро то ҳамин ҷо: оварду..вайрон шуда 
монд, дигар илоҷаш набуд, ба як мошини роҳгузар баста ба 
қафо ба тарафи Қӯлоб фиристодем. Худамон бошем ин.ҷо ни- 
шаста интизори ягон мошини роҳгузарем, ки то ба Ховалинг 
биравем. КТ” Ѓ 

-- Илоҷе нест, ки адаб дар Дектури мо меҳмон бишавен, 
баъд саҳарӣ ба салқинӣ ҳудоат бтемтон, --гуфт марди омада- 
тӣ. 

-- Саломат бошед, акаи Курбоналӣ агар насиб кашида бо- 
глшад, дар бозгашт умед аст, ки якхабар гирем, --гуфтанд устод 
ва илова намуданд: -- Ба- қишлоқ рафтед, ба и кау Дав- 
рон ва Субҳони човандоз аз мо салом бирасонед. 

-- Хуб, албатта, мерасонам, --гуфта мард ба аспаш савор 
шуду аз роҳ баромада, ба тарафи дара фаромада аз назар ғоиб 
шуд. | 

Тақдир мададгор шудагӣ барин як мошини: боркаш аз роҳи 
тарафи Кӯлоб омад ва" шояд ронандааш сафаракӣ будани моро 
фаҳмида мошинро дар навдамон боздошта ва бо овози баланд 
гуфте : т 

с Ба Ховалинғ афто офа савор шавед! 

Устод дар кабинаи мошин назди ронанда нишастанд. Мо бо- 
шем, борҳоямонро ба соғуи мошин баровардем, худамон низ 
баромада нишастем. Мошин ғурросзанон ба ҳаракат даромада 
ба сӯи зодгоҳи устод роҳ пеш гирифт. 

Бегоҳирӯзӣ мо ба маркази ноҳияи Ховалинг расидем. Аз 

омадани устол мардум хабар ёфта, гӯё ӯро солҳо: боз надила 
бошанд, хурду калон ба пешвозашон баромада, вохӯрӣ мена- 
муданд ва бо чеҳраҳои кушода «хуш омадед» мегуфтанд. 

Баъди ин вохӯрии самимӣ моро ба меҳмонхонаи маркази но- 
хия бурда ҷо карданд ва устод бо ду марди хушсару либоси ба 
мо ношинос ба куҷое рафтанд. Аз фардо сар карда мо рӯзона 
дар клуби хонаи маданияти ноҳия бо дастаи ҳаваскорони санъа- 


103 


тӣ он ҷб тайёрй дида, бегоҳиҳо дар назди меҳнаткашон баромад 
“менамудем. ҲодоО : фри " 

Дар ҳақиқат, баромадҳои устод дар назди тамошобинон яке 
аз дигараш фарқияти хосаё доштанд, ки гоҳ дар Ҳавои оҳанг- 
ҳои халқӣ ва гоҳе дар ҳавои оҳангҳои классикӣ ҳам менавох- 
танду ҳам месаронданд. ЕУР | 

Устод дар хондани шеърҳои «Анора овардам», «Сад доғи ту 
дар ҷонам», «Сабзаке, дона -- дона» дар равияи овозхони мар- 
думӣ, шодравон Шариф Ҷӯраев басо дилкаш месуруданд. 

Лаҳзаёро ба хотир дорам, ки боре эълонкунанда маро ба 
баромади навбатӣ ба саҳна даъват намуд, ки бояд шеъри «Дух- 
тари балҷувонӣ»-и устодро мехондам. Ман тайёр шуда ба саҳна 
баромаданӣ будам, ки таъкиди устод ба гӯшам расид: 

-- Шогйрд, дар зол духтарони ховалингӣ нишастаанд. 

Ин ишораи устодро Зуд фаҳмидам ва сурудро ин тавр 
хондем: 


Эй ту, рафиқ, як назар, 
Рангу рӯямро нигар, 
Сӯхт моро дар гузар, 
Духтари Ховалингӣ. 


Якбора садои қарсаки тамошобинон баланд шуд. Ин вазъият- 
ро устод тамошо карда, ба ман офарин хонда гуфтанд: 

-- Акнун шумо, шогирд, ба фаҳмиши як ишора расидаед. 

Дар ҳақиқат устод чӣ дар ҳолати тайёриҳо ва чӣ дар ҳола- 
ти баромадҳоямон дар саҳна басо мушоҳидакорона назар аф- 
канда, камбудию муваффақиятҳоямонро сари вақт ба мо ра- 
сонда, ҳал менамуданд. 

Мо баъди як ҳафтаи дар назди меҳнаткашони ноҳияи Хо- 
валинг баромад намудан ба тарафи мавзеи Шугнов раҳсипор 
шудем ва он ҷо ҳам аз суханони ҳикматнок, аз ҳазлу шӯхӣ, 
суруду навозишҳои устод ҷаҳон-ҷаҳон лаззат бурдем. Ман чу- 
нин мешуморам, ки беҳтарин лаҳзаҳои умрам ҳамон лаҳзаҳои 
ҳамсафарӣ бо устод буд. Аҷаб одами маъракаорову базморо 
буданд устод Вализода. Ёдашон ба хайр. 

С МУҲАММАД ҒОИБ 
БА ХОТИРИ ШОИР 


Тобистони соли 1959, ҳамон вақт давраи ҷӯшу хурӯши ҷамъо- 
варии ҳосили ғалладона буд, устод Саидалӣ Вализода ба де- 
ҳаи Ғарғараи ноҳияи Данғара меояд. Деҳқонон ин хабари хуш- 
ро шунида, бисёр шод мешаванд. Зеро онҳо устодро ягон маро- 
тиба дар деҳаи худ надида буданд. Ва роҳбарон талаб меку- 
нанд, ки устодро ҳангоми хӯроки чошт ба фароғатгоҳашон биё- 
ранд. 

Нисфирӯзӣ шоир ба фароғатгоҳи деҳқонон ҳозир мешавад. 
Саидалӣ Вализода сӯҳбатро аввал дар бораи кори пурзаҳмати 
деҳқонон, қадри нон ва азоби солҳои гуруснагӣ оғоз кар- 
да, сипас шеърҳои нави худро қироат менамояд. 

Заҳматкашон аз сӯҳбати ширину ҳазлҳои намакини шоир 
куфти корро фаромӯш карда, худро дар дунёи фароғат меби- 
нанд. Вохӯрӣ чунон шавқовар мегузарад, ки деҳқонон ҳатто ба 
шабдарав розӣ шуданд. 

Баъди рафтани шоир ҷавоне ба фароғатгоҳ омада мегӯяд: 

С" Акаи Саидалӣ ҳайдаамро бидеҳ, дар хонаат меҳмони нав 
ба дунё омад, писардор шудӣ. 

-- Муборак шавад, умри дароз бинад, -- гӯён деҳқонон дас- 
ти Саидалии ҳамкорашонро мефишурданд. 

Акаи Саидалӣ аз тавлид шудани фарзанди нахустин чунон 
хурсанд мешавад, ки ҳатто чигуна пайтоба кардану мӯза пў- 
шидавнро намедонад ва саросема аз ҷо бархоста ба ҳамкорон рў 
меорад. 

-- Ин ҳам шарофати қадами неки Саидалӣ Вализода аст. 
Ба бачаам Вализода ном мегузорам. 

-- Андак фикр кунед, акаи Саидалӣ Вализода ном нест, на- 
«аб аст, қолабшиканӣ чӣ даркор? 

-- Бача бачаи ман аст. Метавонам ба хотири шоир ҳар гу- 
на қолабро шиканам. Худам, ки Саидалӣ ном дорам, ба бачаам 
Вализода ном мегузорам, мешавад Саидали Вализода. 

-- Акаи Саидалӣ дар хонааш ба гапи касе гӯш надода, ба 
писараш Вализода ном мегузорад. 

Аз он тобистон 38 сол гузашт. Ҳоло Вализодаи Саидалӣ ба 
касби ронандагӣ машғул буда, дар ҳамон деҳа зиндагӣ меку- 
над. 

Гоҳо ҳолдонҳо шӯхӣ карда, ба ӯ мегӯянд: -- Падарат ба ту 
Вализода ном гузошт, ба умеде, ки шоир шавӣ, ту шофир шудӣ. 

-- Ҳама шоир шуда наметавонад. Ман шоир нашуда бо- 
шам ҳам, кӯшиш мекунам, ки бо меҳнати ҳалолу кирдори не- 
кам машҳур шавам. Ва номи шоирро доғдор накунам, -- ме- 
гӯяд Вализодаи Данғарагӣ. 


2 ЗАЊОН хол ислом 
( ) А91 (Шоири халқ) 


ят 


УСТОДИ ДУТОРНАВОЗА БР 


Устодам Саидалӣ Вализода дар дутор навохтан устухон на- 
дошт, аҷаб мутриби хушнавое буд. Рӯҳаш шод бод! Ман ҳанӯз 
солҳои бисту се--бисту чорум Саидалӣ Вализодаро ғоибона ме- 
шинохтам. Вай он айём ҳамчун муаллифи шеър дар васфи Ле- 
нин шӯҳрати беандоза дошт. Баъдтар чун ҳофиз машҳуўр шуд ва 
дутор дар дастонаш гӯё бозй мекард. Бо ў соли бисту ҳаштум 
шинос шудам ва умре риштаи бародарӣ пайваста, роздон ва бор- 
ҳо ҳамсафараш будам. Вализода бо ҳуруфоти арабӣ хондаву 
навишта наметавонист. Фақат лотиниро медонист. Бо ин алиф- 
бо шеър эҷод мекард ва сабки хоса дошт. Ашъорашро ба алиф- 
бои лотинӣ ба ҷуз ҳамсару фарзандон каси дигар хонда наме- 
тавонист ва баъдтар ман «услуб»-ашро ёд гирифтам. Гуё шоири 
модарзод буд, бадеҳатан шеър мегуфт ва банда онро менавиш- 
там. Марди гармрӯи меҳмондӯст, рафиқи мушфиқ буд, ба ҳар 
кас ба мисли бародар сӯҳбат мекард; қувваи ҳофизаи мустаҳ- 
кам дошт ва бағоят зарифу шӯх буд. Боре ба хонааш рафта, бе 
тақ-тақ дари ҳуҷраашро кушодам. Дар хона аз Душанбе чанд 
нафар меҳмон ва дар рӯи дастурхон табақи оши палав буд ва 
устод гӯшт пора мекард. Ӯ маро дида бадеҳатан гуфт: 


Ту расида омадӣ дар вақти хӯрдан, 
Туро беҳтар ҳамин буд зуд мӯрдан. 
Ман ҳам дарҳол ҷавоб додам: 


Нафаҳмидам, бародар, хӯрданатро, 
Шунидам овозаи мӯрданатро, 


Устод ва ҳозирон бо завқ хандида, маро ба сари дастурхон 
даъват намуданд. Як рӯз аспи зебои овозадори як раис гум  . 
шуд ва ҳамроҳи устод сӣ шабонаруз сарсону саргардон шуда, 
оқибат онро аз Сарои Қамар (Панҷ) ёфтем ва баъд се рӯзи ди- 

гар дар ҳавлии Саидалӣ Вализода мондам. Завҷааш се шом 
шўрбо пухт. Ба устод гуфтам, ки ба янгаи меҳрубон гӯй, ақал- 
лан як бегоҳ оши палав пазад. «Ошатро медиҳаму ҷумъагиат- 
ро не. Бигзор, хешонат оши ҷумъагӣ диҳанд» -- бо зарофат гуфт 
Вализода. Зарбулмасале ҳаст: «Зарофат оташафрӯзи ҷудоист», 
яъне шӯхии аз ҳад зиёд боиси дилсардӣ ва ҷудоӣ мешаванд, ле- 
кин аз зарофату ҳозирҷавобии Сайдалӣ Вализода нафаре наме- 
ранҷад ва меҳри ҳамсӯҳбат гармтар мешуд. Ин марди шариф 
шамъи маҳфил буд. 

Мегўянд, ки ҳамсараш аз Хуҷанд буд. 

Бале, зани. охиринаш хуҷандӣ буд. Барои инсон чӣ фарқ 
дорад, ки шарикумраш аз кадом маҳал аст, муҳимаш, дар зин- 
дагӣ ҳамдигаро фаҳмида, аробаи рӯзгорро баробар кашиданд. 
Гап дар зебоӣ нест, Ба андешаам, нозанинтарин зан -- зани бо- 
ҳаёст. 


а, МУҲИДДИН 
ДАРАХТИ ТАВОНО 
(Ба шоири халқ Саидалӣ Вализода) 


Дарахтест рӯйида болои роҳ, 

Қи бошад аи ғармо ба ҳар кас паноҳ, 
Нигоҳаш кунад рӯзу шаб меҳру моҳ. 
Сарояд ба гӯшаш хурӯшанда бод, 
Бигардад аз овози ҷӯшанда шод. 


Гузар дорад аз сояаш ҷӯйбор, 
Гуҳар борадаш бар сар абри баҳор, 
Бувад мевааш ҳам фузун аз шумор. 
Чу ойина равшан, ки ҳар раҳгузар, 
Аз ӯ ғоҳу бегоҳ шавад баҳравар. 


Дарахте гаронбору озода аст, 
Чунин сабзу подор истодааст, 

Ба некии бисёр омода аст. 

Бувад решааш дар канори замин, 
Аз ин рӯ бувад, чун замин, нозанин. 


Тановар дарахтест, мардумписанд, 
Ба ҷовид, чун равшанӣ, арҷманд, 
Фузун мева орад зи андарзу панд. 
Қунад пешкаш дар раҳи зиндагӣ, 
Зи ҳар сӯ намояд ба фархундагӣ. 


Дарахте бузургу тавоно бувад, 2; 
Гузин решааш ҷо ба дилҳо бувад, . 
Шукӯҳаи зи ҳар чиз боло бувад... 
Бувад обаш аз ҷуйи ҳангоми мо, 
Аз ӯ мерасад шӯру ороми мо, 
Суханвар шавад аз сухан некбахт, 
Бибандад ба роҳи дурахшанда рахт, 
Ҳамон мева бахшад. ба сони дарахт. 
Қ-аз ӯ раҳравон ком ширин кунанд, 
Сипосаш ба ҷону дия ойин кунанд! 

ФАРҲАТ 


САИДҶОН ҲАҚИМЗОДА 
"ШОИРИ ХАЛҚ 
(Ба хотири Саидалӣ Вализода) 


Шоири маҳбуби пандомӯз буд, 
Одами бисёр ҳам дилсӯз буд. -- 
Ҳар куҷое даврае мекард ӯ, 

Як ҷаҳони ханда меовард ӯ. 
Нохалафро дидаи дидан надошт, 
Дуздро виҷдони бахшидан надошт. 
Танбалонро дида- ғаш-мекард-ӯ, 
Паскашонро, пешкаш мекард ӯ. 
Буд фикри халқ доим- дар сараш, 
Буд байни халқ ҷою минбараш. 
Бо ҳама кас ошноӣ доштӯ, 
Иқтидори дилрабоӣ дошт ӯ. 
Одами дар зиндаїй ноёб буд, 
Пирмуроди мардуми Кӯлоб буд. 


ТЕРЕЕЕЕР ШК ЭИ ШИ 3 ХЕДЕ:Кк 
Аз яке-баъди сараш якрӯза; 
Рӯзии:-зоғу заған мемонад. - 
Аз дигар ҷоҳу ҷалоли шоҳӣ, 
Бар яке зори ќафан"мемонад. 
Аз яке ҳамчу ғаме,дар дилҳо, ..: 
Бӯйи мурдори даҳан меояд. ... .. 
Ҳарчҷие ҳар кӣ бимонад азхуд, . -. 
Аз Вализода сухан мемонад... . -..» 
ДУТОРИ ВАЛИЗОДА 
"Дутори Вализода" 
“Буд ёрӣ Вализода. - - Ња 
" Азсавти хушаш буд гарм," 


- Бозори Валнзода. ПА; 


по 


Будаш ба сари сина 

Чун ҳамдами дерина. 
Мебурд зи ҷону дил 
Озори Вализода. 


Ду тори сухангӯяш- 

Бо нағмаи дилҷӯяш. 

Аз дил ба диле мебурд 
. Гуфтори Вализода. 


Аз сулҳу сафои хуш 
Медод садои хуш. 
З-ӯ ёфт навои хуш . 
Ашъори Балањода. 


Бо сози пур аз розе 
Чун ошиқи дамсозе. 
Бинмуд суруди халқ 
Оғори Валнзода. 


Ҳарчанд ки танҳо монд 
Ве ёр зи ово монд, 
Шуд такяғаҳаш диғар 
Девори Вализода. 


АГАР ЗИНДА МОНАМ... 


Дар сари ҳар қадамам ёди Вализода кунам, 
Ёд аз табъи шарарзоди худодода кувам. 

Ёд аз мартабаю номи баланди шоир, 

Ёд аз гӯри ғарибонаи афтода кунам. : 
Як сияҳдил зи азал душмани фарҳанг шуда, 
“Бо Вализодаи ҳокимшуда дар ҷанг шуда. | 
Аз дили тангу пур аз чангу ғубораш марафт 
Хонаи охирати шоири мо танг шуда. . ) 
Ӯ чӣ донад, ки, Вализода ҷаҳони сухан аст, 
Гапу номаш ҳама дам дар ҳамаи анҷуман аст. 
Пуштибонаш нашавад бешарафе. нест ғаме, 
Пуштибони азалияш сухан асту Ватан аст. . - 
Дар сари ҳар қадамам ёди Вализода кунам, 
Ёд аз гӯри ғарибонаи афтода кунам.. 

Эй Вализода, агар зинда бимонам чанде, 
Марқади хори туро гӯшаи озода кунам. 

ҚУРБОНАЛӢ РАҶАБ 
ШОИРИ ХАЛҚ 
БА УСТОД ВАл ИЗОДА. 


Шоиру мутриби хушовоз буд, . 
Турфа як марди суханпардоз буд. 
Дошт хислатҳои хубе инчунин, 
Ҳар куҷо бо кӯдакон ҳамроз буд: 
Дар кадомин маҳфиле, ки менишаст, 
Дар гапи ҳар ки шакарандоз буд. 
Аз барои пешрафти кору бор,. . 
Чун вакиле ӯ ба ҳар колхоз буд. 
Обрӯяш гашта боло, ҳамчунон, 
Қуллаҳои Помиру: Дарвоз" буд!" 
Шоирони водии Қӯлобро, 
Сайдалӣ, бешак, яке устод буд.. 
Чун дарахти серборе дар диёр, 
.. Баҳри мо он шоири мумтоз буд... 
САЙИДАЛӢ. ........ 
Гашта будам:борҳо ман мехидӣй с абуалӣ: еч 
Чункибудам чун муриди“меҳрўбони:«Ѕайдалӣ: 
Дода будам дил ба ҳар Шеъру суруди Сайдалӣ, 
Кардаам аз ёд шеъру достони Сайдалӣ. -- : 
Дар ҳама ҷое, ки буд бо чақ-чақу бозӣ гузашт, 
Бо рафиқони азиз умри ҷавони Сайдалӣ. 
То-даме ки зинда буд, шодиву базму бозӣ буд, 
Бар дари ҳавличаву рӯйи дукони Сайдайӣ. ." 
Зидди ҳар авбошу нокас менавишт ӯ шеърҳо, 
Шеъри ҳаҷвӣ буд чун тири камони усомаи: 4 
Тири ҳаҷверо ба сӯйи хасм меандохт гар, " 
Бар дари" ҳавличаву рӯйи дӯкони Саидалӣ, 
Дар кадомин маҳфиле ҳозир мегардид агар, 
Шаҳд меборид ҳар дам аз даҳони Сайдалӣ. 


ИН] 


ХОСИЯТИ ВАЛИЗОДА 
БА а-а ПАДАРАМ 


Падарҷонам і 

Ба рўйи хонаат ҳар гаҳ қадам монам, 
Хаёлан менамоям гуфтугӯ бо ту.. 

Ба гӯшам мерасад овози нарми ту... 

Ба гушам мерасад овози нарми ту. 

Вале чун бар худ оям мекашам фарёд, . 
Қи бе ту ҷойи холият ба фарёд аст... - “: 
Қи бе ту шодмонӣ дар лаби ҳар кӯдаки шоди ту ношод аст. 
Ту гӯё дар алифбои адаб ҳарфе будӣ, ки аз миён рафтӣ. 

Қи бе ту ҷумлаҳои шеърӣ мо бе ҳарф монда... 

Мисоли косаи сабре; ки шуд лабрез, -" 

Ман он гаҳ дар вуҷудӣ худ намеғунҷам --- 

Ба мисли кӯли Сарез, 

Зи чашми мардумон пинҳонӣ. аз Худ мешавам ҷорӣ, 

Ба дашту водиҳои беканоре... . 
Ҳамон вақте падарҷонам и 

Сари қабри ту ҷойи-думбраи ту; беди" маҷнун нағма мехонад. 
Чу ман абри баҳорӣ ашк афшонад. 

Ту гӯйи доғу дардамро «фалак донад... 

Ман он гаҳ мекашам аз: Хештан. фарёд: Рӣ 

-- Бузургӣ дар бузурѓӣ нест, дар панд аёт, 

Бузурге мемирад, дар"хеш гар банд аст:. 

Зиҳӣ он мард, к-аз худ шуд бадар, дунёи нав бикшод, 
Барои мо зи по афтод. 

Ба санги рӯйи қабри: худ" бузургӣ ДОД... 


за 
ЭБ 


МП 
) 


ДУТОРИ ШОИР : 


““Хомӯшу бесадоӣ ту, 
Овезонӣ бари девор." 
Битобад косааш дар чашм, 
Ба монанди дили ғамдор. 


Замоне ҷӯр мегаштӣ, 
Ба оҳанги дили шоир. 
Ҳазорон қисса мехондӣ, 
Ба ҳар як маҳфили шоир. 

Ба тори дилнавозат чун, 
Ҳамезад соҳибаш нохун. 
Зи афсунҳони ту мегашт, 
Ғами дилҳо зи дил берун. 


Кунун аз чӣ ту ноҷӯрӣ, 


АС ; Насозӣ дилнавозӣ ту. 


Чаро дигар намеояд, 
 «Ба"ѓӯшам сўзу сози ту. 


Ҳанӯзам баҳри моён ту, 
Чу панди рӯзгор астӣ. 
Чу тори меҳри бепоён, 
Зи шоиў ёдгор астӣ. 


ЯМ ШЕЪРИ МАН ТУЗИНДАӢ -: 


і Фарёд дорам бесадо, 

Ин ҷо хамўшиҳо ҳазин, 
Ҷойи нишастат, эй падар, 
Ангуштарини беки Шин» 


Овози ту ояд ба гӯш,. 
Аз чор кунҷи манзилат. 
Бо сӯзу созӣ ошно, 
Бетоб сӯзад қандилат. 


Бо дарду ҳасрат гӯшае, 

Ноҷӯр бинам тори ту. 
.Форе, ки андар зиндагӣ, 
- Буд ёвару ғамхори ту. 


Ҳар гаҳ тагурӯ мекунам, 
Қалбам тагурӯ мешавад. 
Авроқи гашта зардрӯ, 
Печад нафас андар гулӯ. 


Чашмам ҳамегардад пуроб, 
Мурғи хаёлам мепарад. 
Бар расми ту созам назар, 
Бар гӯшаҳои дуртар. 


Ман-ёд меорам ҳаме, 

Ширинии гуфтори ту. 

Андар сари як мисраъ. шеър, 
««Ҷонбозии бисёри ту.. 

Ҳамқисмати мардум будӣ, 
То лаҳзаҳои вопасин. 
Номи туро дорад ба дил, 
Халқи азизат ҳамчунин. 


Донам, намеёбам туро, 
Бо оҳу шеван, эй падар. 


-. .Ман зинда месозам туро, 


"Дар шеъри худ бори дигар. 


-Л 


ИСЛОМ ХОЛ 


ватт-м Эр ифарро ЯН (шоири халқ) 
» ЁДИ Ш и РИ ХИРАД. 


Ҳар гаҳ он пири хирад пеши назар меояд, 
Аз ғаму дард хаданге ба ҷигар меояд. 

Чи каси додрасу хушсухану хушдил буд, 
Қай зи дил ёди чунин мард бадар меояд. 
Мўӯр аз роҳравиҳояш намедид озор, 

Ин мусофир кай аз ин роҳ дигар меояд? 
Гум намудаст магар хамраҳи худро Ислом, 
Қи дигар сархаму танҳо зи сафар меояд. 
Сафҳаи холии дафта» нигарон аст, ки кай, 
Хома бо рози наве ростнигар меояд. 
Қурсие холӣ ба ҳар маҳфилу базм аст ҳанӯз, 
Бо умеде, ки Вализода зи дар меояд. 


ҒОИБ САФАРЗОДА 
АЗ ДАМИ САРДИ АҶАЛ 


Аз дами сарди аҷал ҳофизи мумтоз гузашт, 
Бо дилу ҷони ҳама ҳамдаму ҳамроз гузашт. 
Монд ҳайрон қаламу думбураю тору дутор, 
Аз гулистони ҳунар мурғи хушовоз гузашт. 
Байни мардони замон дошт сари болое, 
Ошён дар дили мо монду сарафроз гузашт. 
Буд ҳозир ба ғаму шодии мардум ҳама умр, 
за ҷаҳон марди накуному хушалфоз гузашт. 
Фатҳи қуллаи ному шарафу ҳурмат шуд, 
Аз сари қулла уқобе дами парвоз гузашт. 

МАҶИДДИН ҚУРБОНОВ. 
СИТОРАИ РАХШОН 


(Ба хотираи Саидалӣ Вализода) 


Аз осмони Хатлон рахшон ситорае рафт, 

Ё моҳ шом хурду аз ӯ ишорае рафт. 

Чун машъали маноре метофт бар сари мо, 
Машъал гузашт бо мо, худ бе манорае рафт. 
Соқии маҳфили мо боқист дар дили мо, 
Гулрез гашта аз ў сар то сари гили мо. 

Аз осмони кишвар шуд канда чун ситора, 
Чун меҳри пок бигрифт оғӯши манзили мо. 


САФАРМУҲАММАД АЮЬИЙ. 
БАЗМОРО 


Чу Вализода касе базм наёрост ҳанӯз, 

Лаби пурхандани ӯ пеши назарҳост ҳанӯз. 
Ҷойи гӯраш агар аз мадди назарҳо дур аст, 
Меҳри ӯ дар дилу дар дидаи мо ҷост ҳанӯз. 
Саиги гӯраш агар аз санги рақибон бишкаст, 
Назми ӯ ҳамқадаму ҳамдами дилҳост ҳанӯз. 
Ҳаҷви ӯ дар назарам гулхани Восеъ тобад, 
Қи сари кӯҳи муродам ба таҷаллост ҳанӯз. 
Ҳар кӣ аз мактаби эҷоди Вализода гузашт, 
Ҳар куҷо мӯътабару фозилу доност ҳанӯз. 

Он ки бар қадри баландии мақомаш нарасид, 
Бехуди хештану бодаю миност ҳанӯз. 
Фитнагар гар шунавад номи варо, тарс хӯрад, 
Барзгарро суханаш, ҳарфи тасаллост ҳанӯз. ! 
Ҳар ки шӯхизадаи ҳаҷви Вализода шудаст, 

Ӯ қимобӣ шуда дар сӯзишу сармост ҳанӯз. 
Ҳар касеро агар арвоҳи Вализода задаст, 
Буд як умр маломатзада, расвост ҳанӯз. 

Ҳар Чуқурак агар ӯ турфа ба дунё омад, 
Ҷош боло буду дар минбари. болост ҳанӯз. 
Мисли ӯ шоири ҳақҷӯй бирӯяд шояд, 

Зумрае мунтазири мӯъҷизи фардост ҳанӯз: 
“Вақт бигзашту миёни шўаро нест, ки нест, 

Чу Вализода ба халқу ба Худо рост ҳанӯз. 

"МУҲАММАД ҒОИБ 
ВАЛИЗОДА 


Умре буда ӯ ҳамтабақу ҳамнафаси, халқ, 
Мехўӯрд ғами пораи нони ҳаваси халқ... . 
Мехост, ки чун хушаву донаш нашавад кам, 
Аз пуштаву аз хирмани умед хаси халқ. 


“". Дар пойгаҳи қисмату иқбол талаб дошт, 


Бигзаштану машҳуршавии фараси халқ. 

Тири қаламаш сӯйи фиребанда равон буд, 

То фитнагаре зуд фитад дар қафаси халқ. 
Соҳибнамаконро зи худаш:пеш ҳамехонд, 

Ин марди сухангом ҳамезад зи паси халқ. 
Шоҳномаи нанвиштаи ояндаи моро, Ҷо, 
Дар даврихудаш карда буд ӯ дастраси халк: 
Комаш ба ҳама маъракаҳо вирди забон аст, --. 
Рафтаст ба ин шоири мардум нафаси халқ. 


ХАЙРАНДЕШ 
 БМУСТОД ВАЛИЗОДА нО 


Ту вазїҳама болойӣ, устод Вализода, 
Чун меҳр ба дил ҷойӣ, устод Вализода. 


Қу сози дутори ту; ку.гуфтугузори ту, «.э^Х 
Дигар ту намеойӣ, устод Вализода. докх,( ё 
Дар хона;манам танҳо, дар ёна туйӣ танҳо, -: Х 
Танҳояму танҳойӣ, устод Вализода“. «- .-- . 
Ту дар багали хокӣ, ман дар мағали хокам, - -. 


Пинҳонаму пайдойӣ, устод Вализода... ... .! 
Аз ганҷи сухан беҳтар, ганҷе набувад дар даҳр; 

Ту аз ҳама кас-бойӣ, устод Вализода. -. - 

Э ҳамдили:Хайрандеш, дар маҳфили «Хайрандеш», 
Сад шукр, ки аъзойӣ, устод Вализода. 

СЕРГЕӢ ИНДЮҚОВ 
ОШИҚИ ФАСЛИ БАҲОРОН БУД Ӯ! 


Чашми ӯ сарманшаи умед буд, 

Дар табассумҳои ӯ хуршед буд. 
Ошиқи фасли баҳорон буд ӯ. 
Ҳамдили умедворон буд ӯ. 

Ровии афкори Ленин буд ӯ. 
Ташнаи фардои рангин буд ӯ. 

Ҳар ки бигзашт аз раҳи Қурбоншаҳид, 
Як замоне шаҳчинори сабз дид. 

Ӯ ба дасти худ нишонид ин чинор, 
То шавад бар роҳи мардум соябор. 
Мисли оне, ки танаш пурдард шуд, 
Шоҳчинори сабзи ӯ ҳам зард шуд. 
Лек дар дилҳо чанори сабзи ӯст, 

То даме ки назми мо ҳамнабзи ӯст. 


САФАР АМИРХОН 
ЁДНОМА 
Раҳи ман бигзарад ҳар субҳ аз кӯйи Вализода, 
Назар созам ба ин даргоҳи хушрӯйи Вализода. 
Шуда Ленин бародар, шашяки рӯйи ҷаҳон обод, 
Бувад чашмони дил як умр бар сӯйи Вализода. 
. Зи як ҳазлаш ҳазорон ғам бурун аз сина мегардад, 
-” Қуҷо серӣ бувад аз ҳазли дилҷӯйи Вализода. 
Қадам ҳар ҷо ки мемонд ў ғубори кина гум мешуд,. 
Саҳар гӯё ки равшан мешуд аз мӯйи Вализода. 
Агарчи нест ӯ дар байни мо, ҳарфаш вале барҷост. 
Нахушкад дар замири сина сарҷўйи Вализода. 
Кунам шукронаи хоку насими дилкаши Кӯлоб, 
Қи орад боди Теҳрай ҳар замон бӯйи Вализода. 


1, Аз русӣ тарҷумаи Сафармуҳаммад Аюбӣ. 

У УЕ о -ҚАМОЛ БОҚӢ 
ОВОЗИ ШОИР. 


Боре бишунидам ман овози Вализода, 

Умре бишудам мафтун аз сози Вализода. аз 
Гуфтам ба дилам, эй кош, ёбам ба хушӣ он дам, 
Як бори дигар бошам дилсози Вализода. Э 
Хушбахт ба ман бинмудн кас, ки ба хушнудӣ," 
Як лаҳза агар будӣ ҳамрози Вализода. 

Хондам асарашро ман фаҳмидам аз асрораш, 
Аз теғи сухан будаст миқрози Вализода. 

Парвоз накардам ман гарчӣ пару болам буд, 
Дар дил бикунам армон парвози: Вализода. 

То зиндагӣ сарсабз аст дар зери фалак, эй дӯст, 
Анҷом надорад ҳеҷ овози Вализода. : 


МУЙ  "НАБДУЛВАҲҲОБ ТОҲИРӢ 
то ЁДИ Ӯ БОҚИСТ Ч 


"Эй, чи хуш ашъор дорад Сайдалй, 
Чун шаҷар асмор дорад Сайдалӣ. 
г Шеъри-ӯ бошад равон чун руди шӯк, 
«Табъи оташбор дорад Сайдалӣ. АЙ УН 
Тутӣ омӯзад зи ҳарфаш лафзи хуб, 
Чун шакар гуфтор дорад Сайдалӣ. . 

Ӯ сухан меронд бо сабки худаш, 
Шеъри нотакрор дорад Сайдалӣ. 
Гирди ӯ шинанд мардум орувор, 
Дар баён бозор дорад Сайдалӣ. 
Қони лутфу ҳазл будӣ қалби вай, 
Ҳар ҳунар бисёр дорад Сайдалӣ. 
Месарояд мисли булбул дар чаман, 
Савти хуш чун тор дорад Сайдалӣ. 
Чун чанорон ном монад ёдгор, 
Умри ҳайкалвор дорад Сайдалӣ. 
Ёди ӯ боқист ҳамчун ганҷи кӯҳ, 
Чун дарахт осор дорад Сайдалӣ. 

Хизмати Гулназар. (омӯзгор) Лаҳзаҳои гуворои ҳаёти ман. -- Дар газ. 
«Хатлон», с. 1991, 24 май чоп шудааст. 

Муҳаммад Ғоиб. Ба хотири шоир. -- Ин мақола ба шарафи 90-солагии 
зодрӯзи С. Вализода дар газ. «Хатлон», 10 ноябри с. 1990 чоп шудааст. 
Ислом Хол. Устоди дуторнавозам. --Ин хотира аз тарафи Мақсуди Ҳусейн 
соли 1991, І январ дар газетаи «Садои мардум» чоп кунонда шудааст 

Муҳиддин Фарҳат. Дарахти тавоно. (ба шоири халқ Саидалӣ Вализода). 
--Ин шеър дар газ. «Маориф ва Маданият», 14 майи соли 1970 чоп шудааст. 


Саидҷон Ҳакимзола. Силсилаи шеърҳои шоир таҳти унвони «Шоири 
халқ» дар маҷмӯаи «Сарчашма», соли 1983; «Дутори Вализода» дар маҷмӯаи 
«Ҷигаргӯша», соли 1987; «Агар зинда монам» дар газ. «Хатлон» 9 октябри 
соли 1990 ба табъ расидаанд. 


Қурбоналӣ Раҷаб. Ба устод Сайдалӣ Вализода, «Саидалӣ». -- Ин шеър- 
ҳо дар маҷмӯаи ашъори Қурбоналӣ Раҷаб «Ҳафтранг» с. 1995 чоп шудаанд. 

Хосият Вализода. Силсилаи шеърҳои шоира-- «Ба ифтихори падарам ».--. 
.Дар газ. «Роҳи Ленинӣ», 29 октябри-соли 1980: «Дутори шойр». Дар шеъри 
ман ту зиндаӣ ». -- Дар замо Хо шешкот Қўлоб», миП ХТоҷиддстон», 1992 
ба табъ расидаанд. ғ 

Ислом Хол (шоири хай) Ёди пири хирад. --Шеъри мазкур дар журн. 
«Садои Шарқ», Жӯ 3, с. 1972, саҳ. 156 чоп шудааст. 

Ғоиб Сафарзода, Ҳофизи мумтоз гузашт. --Ин шеър дар жури. «Садои 
Шарқ», ЖХ» 3, 1972, саҳ. 156 чоп шудааст. 

Маҷиддин Қурбонов. Ситораи рахшон. -- Ин шеър дар маҷмӯаи ашъери 
Маҷиддин Қурбонов «Насими Фархор», с. 1974, саҳ. 12 чоп шудааст. 

Сафармуҳаммад Аюбӣ. Базморо. -- Ин шеър дар газ. «Хатлон», 9 октяб- 
фи с. 1990 чоп шудааст. 

Муҳаммад Ғоиб. Вализода. --Ин шеър дар газ. «Хатлон», 9 октябри с. 
1990 чоп шудааст. 


Хайрандеш. Устод Вализода.-- Ин шеър дар газ. «Хатлон», 9 октябри 
«. 1990 чоп шудааст. 

Сергей Индюков. Ошиқи фасли баҳорон буд ӯ. (тарҷ. С. Аюбӣ).-- Ин 
шеър дар газетаи «Хатлон» 9 октябри с. 1990 чоп шудааст. 

Сафар Амирхон. Ёднома. -- Ин шеър дар газ. «Хатлон», І0 октябри с. 
1990 чоп шудааст. 


Камол Боқӣ. Овози шоир. --Ин шеър дар газ. «Хатлон». І0 октябри с. 
1990 ба табъ расидааст. 

Абдулваҳҳоб Тоҳирӣ. Ёди ӯ боқист. --Ин шеър дар газ. «Ҳақиқати Хова- 
линг»,11 октябри с. 1995 чоп шудаает. 


МУНДАРИҶА 


Ислом Хол. Ёди пири хирад 

ДБа ҷойи сарсухан ; 3 
Боқӣ Раҳимзода. Хотираи Сайтали Валйзодӣ 5 
Ҷалол Икромӣ. Саидалӣ Вализода Ӯ 
Раҷаб Амонов. Ӯ фаромўш намешавад 9 
Абдусалом Деҳотӣ. Шонр ва ҳофизи халқи ЕО ИН 14 
Пӯлод Толис. Хотираҳо- .... . . 17 
«Соҳиб Табаров. Равонбахши халқ . . . 18 
«Ғаффор Мирзо. Шоири ширинкалом МОРА ОРУ. 
Соат Чалишев. Шоири маҳбуби хал . . . . :. . . 39 
Гулназар Келдӣ. «Ҷудо аз худ нагўедам» а Фо ЊОРИРР 
Ашӯр Сафар. Маҷлисорро- . .. .. . 50 
Ашӯр Сафар. Дар сўҳбати Вализода 53 
Хосият Вализода. Ҳуҷҷатҳо арзи ҳол доранд 4: АВ 
Шарифхон Мирзоев. Ёдаш ба рои ВВАОАИПОО. ООО. 62 
Хол Ислом. Ёддоштҳо .  . ЗЕБИ сл ЕО зо 65 
Пайшанбе Шоҳзода. Вализода Ка Банк Мо ТД 69 
Зайниддин Наҷмиддинов. Мунодии мақсаду мароми мардум. 71 
С, Чалишев. Аз ҳазлҳои шоир... .. : 76 
Шоҳҳайдар Ёдгорӣ. Рӯҳи зиндаи шоир аро 80 
Пӯлод Раҳматов. Марди хирадманд . . . : . .. 87 
«Сангаҳмад Даминов. Дар сӯҳбати устод . .  . . 94 
Хизмати Гулназар. Лаҳзаҳои гуворои ҳаёти мав . . - 98 
Муҳаммад Ғоиб. Ба хотири шоир . . . . К . 10Б 
Хол Ислом. Устоди дуторнавозам . - . . . . .- . 107 
М. Фарҳат. Дарахти ТАРОНО :.-. . . ,., Оо о». 109 
Саидҷон Ҳакимзода. Шоири хал. .. . . . - ШӮ 
Қурбоналӣ Раҷаб. Ба устод Вализода, Саидалӣ - 192 
Хосияти Вализода. Ба ифтихори падарам. Дутори шоир. Дар 
шеъри ман ту зиндаӣ аа Теор Афган меои «ИФ ОИР 

Ғоиб Сафарзода. Аз дами сарди аҷал. .«... . 
Маҷиддин Қурбонов. Ситораи рахшон. . ,., . .... 
Сафармуҳаммад Аюбӣ. Базморо. .  . 

Муҳаммад Ғонб. Вализода... В 

Хайрандеш. Устод Вализода н 

Сергей Индюков. Ошиқи фасли баҳорон буд ӯ (Тарх с. . Аюбӣ) 
Сафар Амирхон. Ёднома 

Камол Боқӣ. Овози шоир ОАВ ОЛ БУРРИБ о а-- ого » 
Абдулваҳҳоб Тоҳирӣ. Ёди ӯ боқист .-. . . .., 
Тавзеҳоти мухтасар 


ЁДЕ АЗ ВАЛИЗОДА 
Муҳаррири ороиш А. Исоев. 


Муҳаррири техникӣ Я. Бекназарова 


БИ ХЖе2971 


Ба матбаа 16. 08. 2000 супурда шуд. Ба чопаш 9. 10. 
2000 низо шуд. Андозаи 60Х84!/,в. Қоғази матбавии Хе 1. 
Ҳуруфи адабӣ. Чопи барҷаста. Ҷузъи чопии шартӣ 7.2]. 
Ҷузъи рангаи шартӣ 7,68. Ҷузъи нашрию ҳисобӣ 7,51. Ада- 
ди нашр 1000. Супориши Ж»е 2175. ; 


Муассисаи нашриявии Ирфони Вазорати фарҳанги Ҷум- 
ҳурии Тоҷикистон. 734034, Душанбе, кӯчаи Н. Қаробоев, 17. 
ҶС Матбуоти Вазорати фарҳанги Ҷумҳурии Тоҷикистон. 
734025, Душанбе, хиёбони Рӯдакӣ, 37. 

